
АБЫ“ “Ка ЖА В БЕ В 


КНІГА АДКРЫВАЕ СВЕТ 


Дарагія шасцікласнікі! 


Вы разгарнулі кнігу, якая на працягу наву- 
чальнага года будзе вам дарадцам і спадарожнікам 
на ўроках роднай літаратуры. 

Шчаслівы той чалавек, хто любіць чытаць. Ён 
заўсёды сярод добрых і надзейных сяброў -- кніг. 
Кніга -- найвышэйшы здабытак людской мудрас- 
ці, яна захоўвае гісторыю шматлікіх пакаленняў, 
памяць чалавечага роду, яго спадзяванні і мары. 

Вам, напэўна, вядома, што доўгі час кнігі былі 
рукапіснымі. Вялікім дасягненнем стала для чала- 
века друкаваная кніга. У Еўропе пачатак кніга- 
друкаванню паклаў Іаган Гутэнберг. Следам за ім 
у 1517 годзе славуты сын беларускай зямлі Фран- 
цыск Скарына надрукаваў першую кнігу на род- 
най мове. Ён даў прыклад у кнігадрукарскай спра- 
ве іншым усходнеславянекім народам. Так, першыя 
кнігі ў Расіі і Украіне былі надрукаваны на пяць- 
дзясят гадоў пазней. 

«Енігі -- сябры...» -- так лічыў пісьменнік Ула- 
дзімір Караткевіч. Ён добра ведаў, якім склада- 
ным і цяжкім быў лёс тых людзей, што імкнуліся 
даць свайму народу святло ведаў. У ХІХ стагоддзі 

гэта былі кніганошы, якія, рызыкуючы воляй і 
жыццём, прыносілі ці прывозілі кнігі з-за мяжы. 
Кніга адкрывае акно ў вялікі свет, узбагачае ве- 
дамі, яе прызначэнне -- зрабіць чалавека добрым, 
духоўна прыгожым, адукаваным. 

Прачытаныя ў дзяцінстве кнігі мелі выключ- 
нае значэнне і для будучых вялікіх пісьменнікаў. 
Пра гэта сведчаць іх прызнанні і ўспаміны. Асаб- 
лівая роля належыць кнігам на роднай мове. Ці- 
кавасць да іх абудзіла да ўласнай творчасці Янку 
Купалу, Якуба Коласа, Максіма Багдановіча... 
З кнігамі яны не развітваліся ўсё жыццё. Максім 
Багдановіч па кнігах з бацькавай бібліятэкі выву- 
чаў родную мову, народныя традыцыі і мінулае 
Беларусі. Будучы паэт чытаў лепшыя творы пісь- 
меннікаў свету на розных замежных мовах. Ён 
амаль заўсёды хадзіў з кнігай. Нездарма сябры на- 
зывалі яго Максімам-кніжнікам. Максім Багдано- 
віч стаў адным з высокакультурных людзей свайго 
часу. Гэткім жа вялікім кніжнікам быў пісьмен- 
нік Янка Брыль. Ён надзвычай шмат чытаў, за- 
хапляўся творчасцю беларускіх, рускіх, польскіх 
і іншых пісьменнікаў. На яго пісьмовым стале 
заўсёды можна было заўважыць новую кнігу. 

Кніга падтрымлівае нас у цяжкую хвіліну, да- 
памагае разабрацца ў складаных жыццёвых сітуа- 
цыях, канфліктах, каб прадухіліць магчымыя па- 
мылкі. Прачытаем адну-дзве старонкі -- і адбы- 
ваецца цуд: перад намі выразна паўстаюць малюн- 
кі жыцця, а героі ўспрымаюцца быццам жывыя, 
рэальныя людзі. Смелыя, высакародныя, гордыя, 
яны адкрываюць таямніцы прыроды, вандруюць 
па розных мясцінах, мінулых эпохах, спрабуюць 
зазірнуць у будучыню. 


4 





І мы жывём разам з героямі кніг -- хвалюем- 
ся, радуемся, сумуем. Мы нібыта бачым іх, чуем іх 
галасы. Мы ўражаны сілай мастацкага слова, намі 
авалодваюць пачуцці, яшчэ не зведаныя ў жыцці. 

Аднак знаёмства з мастацкім творам -- гэта не 
толькі захапленне, задавальненне сваёй цікаўна- 
сці. Гэта яшчэ і сур'ёзная праца розуму, душы: 
каб спасцігнуць мастацкую карціну жыцця, неаб- 
ходна мець багатае ўяўленне, назіральнасць, жа- 
данне зразумець героя. Патрэбна таксама мець 
уяўленне пра некаторыя асаблівасці пісьменніц- 
кага майстэрства, бо мастацкі твор -- вынік глы- 
бокага роздуму і перажыванняў аўтара, плён яго 
багатага жыццёвага вопыту, творчай фантазіі, 
працы над кожным словам і вобразам. 

Гэты падручнік пазнаёміць вас з асобнымі тэк- 
стамі, створанымі на працягу многіх стагоддзяў. 
Чытайце іх не спяшаючыся. Думайце і разважай- 
це над кожным творам, старайцеся знайсці адказы 
на пытанні, выканаць прапанаваныя заданні. І не 
забывайце наказ нашага славутага продка Францыс- 
ка Скарыны, першадрукара і асветніка, мастака і 
пісьменніка, які вучыў нашчадкаў любіць кнігу - 
крыніцу ведаў і мудрасці чалавечай, шанаваць як 
святыню родную мову, берагчы зямлю, на якой 
узгадаваны, не шкадаваць сіл, каб годна служыць 
свайму народу. 

Плёну і поспехаў вам на шляху пазнання све- 
ту, на шляху спасціжэння Дабра і Прыгажосці! 


22] 1. Паразважайце, чаму шчаслівы той чалавек, 
ю які сябруе з кнігай, шмат чытае. 
2. Як прыйшла да нас кніга? Хто паклаў па- 
чатак кнігадрукаванню? 





ЗУ з ІОУО 





З. Раскажыце пра ролю кнігі ў жыцці славу- 
тых беларускіх пісьменнікаў. 

4. Якое прызначэнне мастацкай кнігі? У чым 
вам бачыцца яе каштоўнасць? 

5. Чым з'яўляецца для вас чытанне мастацкіх 
твораў: 

а) крыніцай разнастайных ведаў; 

б) задавальненнем сваёй цікаўнасці; 

в) знаёмствам з захапляльнымі гісторыямі, 
падзеямі, смелымі і высакароднымі героямі; 
г) сур'ёзнай і ўдумлівай працай; 

д) магчымасцю адпачыць, з карысцю для 
сябе бавіць вольны час? 

Абгрунтуйце зроблены вамі выбар. 

6. Разгледзьце на вокладцы падручніка рэпра- 
дукцыю карціны Івана Рэя «Францыск Ска- 
рына». Якое ўражанне зрабіла на вас гэта 
карціна? Якім паўстае на палатне наш сла- 
вуты вучоны і першадрукар? Раскажыце, 
што вы ведаеце пра Скарыну. 

7. У адным з твораў паэт Максім Танк зазна- 
чае, што сёння мы маем ад Скарыны-бацькі 
кнігу. Як вы думаеце, чаму ён называе Ска- 
рыну бацькам? 

8. Падрыхтуйце вуснае выказванне на адну з 
наступных тэм: «Мая любімая кніга», «Кні- 
га -- сябар і дарадца», «Кніга навучыла, 
падказала, дапамагла...». 














МОЙ РОД. РОДНАЯ ЗЯМЛЯ. НАРОД 


Уладзімір ЛІІСКІ 
АД РОДУ -- ДА НАРОДУ 
(З кнігі «Я») 


Я, Ты, Ён, Яна -- людзі на планеце Зямля. 

Што мы робім? 

Жывём! 

У прызначаны для нас гістарычны міг дыхаем, 
працуем і харчуемся, пазнаём свет і сябе, весялім- 
ся і плачам, спрачаемся і радуемся, кахаем і нена- 
відзім, ваюем і сябруем... 

Вучоныя з Японіі збіралі звесткі пра гены! ў 
людзей розных рас на Зямлі. Вывад адназначны: 
усе галіны чалавецтва маюць адну прародзічку, 
агульную Маму. Яна жыла каля двухсот тысяч га- 
доў назад недзе ў Афрыцы. А мы, яе дзеці, жывём 
у розных краінах і ніяк не можам дамовіцца аб 
міры і згодзе... 


І Ген -- часцінка спадчыннага рэчыва, з дапамогай яко- 
га прыкметы і ўласцівасці бацькоў перадаюцца нашчадкам. 

Корань сілкуе дрэва, дае яму моц. Расце дрэва, 
множыцца і... гіне. Ці па ўзросту падае, ці ад ся- 
керы дрывасека, ці ад хвароб, ці ад нядбайнасці 
гаспадароў. А на яго месцы вырастае новы ствол. 
Жыццё прадаўжаецца! 

У кожнага сямейнага радаводу -- сваё дрэва. 
У яго свае карані, ствол, галіны, лісце, насенне, 
плады. 

У прыродным лесе растуць дуб, ліпа, граб, клён 
бяроза, асіна... 

У лесе чалавечым жывуць Дубовікі, Ліпскія, 
Ліпніцкія, Грабаўскія, Клёнскія, Асінаўскія... 

Лес прыродны не можа расці без кустоў, па- 
расткаў, зараснікаў. Ёсць дрэвы-волаты і карлікі, 
засохлыя і крывыя, кучаравыя і абкарнаныя!. Гэ- 
так жа і ў лесе чалавечым. 

А я веру: у кожнага чалавека сваё Я. Непаў- 
торнае! 

Кожны чалавек -- Асоба! 

Кожнае чалавечае жыццё -- Кніга! 

І глыбока ўсвядоміў новую ісціну: чалавек -- 
гэта цэлая планета. 

Не верыце? 

А давайце разам намалюем гэту чалавечую 
планету. У цэнтры паставім -- Я. Гэта толькі ў 
алфавіце Я -- апошняя літара. А ў жыцці кожнае 
Я -- галоўная фігура на Зямлі, стрыжань, вакол 
якога адбываюцца ўсе падзеі. 

Вакол Я правядзём дужку, вясёлку, карону, 
касмічны скафандр, адным словам, як хто ўяўляе 
той арэол над сабой. Але прызнаем галоўнае: як 
бы чалавек ні выстаўляў сваё Я, у якія б высі ні 


1 Абкарнаны -- няроўна, коратка падрэзаны. 





ўзнімаўся, як бы нізка ні падаў, павінен помніць, 
улічваць бацькоўскае біяполе'. Хочам таго ці не, 
а нам з малаком маці, па спадчынных генах, пера- 
даецца ўсё тое важнае і важкае, што рухае нас па 
Зямлі і ўтрымлівае ў вобразе чалавека. 

І гэта абавязвае нас над Я правесці яшчэ адну 
дужку. Атрымліваем арбіту з дзвюх раўнацэнных 
палавін: бацька і маці. Яны далі жыццё нам. Мы 
ў вечным і неаплатным даўгу перад імі. На іх мо- 
лімся. Яны сняцца нам, не пакідаюць нас, калі 
нават адыходзяць у вечнасць. 

Над бацькамі -- свая арбіта: нашы бабкі і дзя- 
ды. Іх у кожнага Я -- чатыры. І гэта не залежыць 
ні ад якіх жыццёвых бедаў: сіратой чалавек гада- 
ваўся ці ў сям'і, з адной маці ці з адным бацькам. 
Усё роўна на гэтай вышыні яго «нараджалі» чац- 
вёра людзей і перадалі яму свой генны набытак. 

А калі далей будаваць арбіты вакол Я, то 
блізкія, роднасныя сувязі з кожным новым вітком 
падвойваюцца. У трэцім калене ў кожнага з нас 
ужо восем прабабак і прадзедаў. У чацвёртым -- 
шаснаццаць, у пятым -- трыццаць два. А ў дзяся- 
тым -- 1024! 

Калі ўлічыць, што за сто гадоў мяняецца пры- 
кладна тры пакаленні людзей, то ў дадзеным 
выпадку наша Я атрымала снадчыну ад дзесяці 
пакаленняў -- 1024 прародзічы! Яны на працягу 
трохсот гадоў «ляпілі» сённяшняга цябе, мяне, 
яго, яе... 

Ці апраўдваем іх давер? 

Ці ўдзячны ўсім тым людзям, якія па генах 
перадавалі нам жыццё? 





У Біяпдле -- прастора дзеяння жыццёвых сіл. 





учебники н г 
учебники на у 


Ці зрабілі крок да таго, каб нешта даведацца 
пра іх колішняе існаванне? 

Заплюшчы вочы, сённяшняе Я, задумайся, не 
палянуйся разважыць -- і цябе апануе неўтаймоў- 
ная цікаўнасць. Давай разам уявім, у якую эпоху 
жылі нашы 1024 блізкія прародзічы. 

А яшчэ ўлічым, што ў кожнага з іх былі браты 
і сёстры, а нашы -- прапрадзядзькі, прапрацёткі. 

А ў тых -- свае дзеці. Дык вунь які пласт рад- 
ні меў кожны з нас трыста гадоў назад! 

Праз пэўны час Я сустракае Яе. Кахаюцца, 
жадаюць прадоўжыць род. Яны ідуць у Палац 
рэгістрацыі шлюбаў альбо ў царкву ці касцёл, 
сінагогу, мячэць. Узнікае Сям'я! Я і Яна аб'ядноў- 
ваюць, злучаюць два свае радаводныя паўкругі, і 
атрымліваецца планета роднасных людзей. Ядро ў 
ёй -- маладажоны, стваральнікі новых жыццяў. 

Гэта планета-ракета здольная вынесці на арбі- 
ту новых і новых прадаўжальнікаў роду. Вось і жы- 
вуць вакол яе найдаражэйшыя спадарожнікі -- 
Дочкі, Сыны, Унукі, Праўнукі... 

Дзеці -- спадарожнікі планеты Сям'я. На ёй 
яны напаўняюцца мудрасцю, сілай, жыццёвым 
зарадам. І, адчуўшы моц у крылах, з дапамогай 
бацькоў узлятаюць на сваю арбіту. Ствараюць 
сваю жыццёвую планету Я. 

Так было. 

Ёсць! 

І будзе!.. 

ЭКывуць на Зямлі людзі. 

Людзі згуртаваны ў народы. 

У кожным чалавеку -- сваё Я. 

Я ўтрымлівае ядро са спадчыннымі генамі. 
А ў іх - наша мінулае, сённяшняе, будучае. 

Я плюс Я -- сям'я. 

Сям'я плюс сям'я -- род. 

Род плюе род -- народ. 

Народ плюе народ -- людзі Зямлі... 

Хай гэтая жывая карусель будзе вечнай, каб 


народ не згубіў повязь часоў, каб мацнелі сем'і, на 
якіх трымаюцца род і народ, іх слава і моц. 


Хай кожнае чалавечае Я стане вобразам Даб- 


рыні, Розуму і Любові. Тады і Зямля наша пера- 
творыцца ў планету Шчасця. Тады і мы станем 
Людзьмі. І захочацца нам адзін аднаго называць 
родзічам. 


Хай так будзе! 


92] 1. Ці можам мы назваць людзей, якія жывуць 


на нашай Зямлі, вялікай сям'ёй? 

2. Чаму кожны сямейны радавод нагадвае дрэ- 
ва, а людская супольнасць падобная да лесу? 

З. Ці згодныя вы з думкай, што кожны чала- 
век -- цэлая планета? Зачытайце разважанні 
аўтара пра тое, як узбагачаюцца роднасныя 
сувязі чалавека з кожным новым пакаленнем. 

4. Вызначце корань у слове народ. Хто складае 
народ? 

5. Разгледзьце фрагмент роспісу Эдуарда Ры- 
маровіча «Дзяцінства». (Гл. уклейку.) Чаму 
без дзяцей няма будучыні ў нашай планеты 
Зямля? 

6. Паразважайце, чаму кожны з нас павінен ве- 
даць свае карані, памятаць продкаў. Чаму 
трэба шанаваць і берагчы свой радавод? 

7. Дзе і калі нарадзіліся вашы бацькі? Што 
вы ведаеце пра жыццё іх братоў і сясцёр? 

8. Разгледзьце фрагмент радаводу Янкі Купа- 
лы (па бацькоўскай лініі): 

11 

а сі 
Уладзіслава Янка Купала е 8 55 8 9 
Станкевіч (Іван Дамінікавіч ыа нў і ый, 
25.12.1891 -- Луцэвіч) «18:25 Ф 
25.02.1960 07.07.1882 -- во“. 969 
(жонка паэта). 28.06.1942 ые 1 
НІ 










сёстры і брат Янкі Купалы 


Бянігна Валасевіч Дамінік 
1857--1942 1846--1902 
(маці Янкі Купалы) (бацька Янкі Купалы) 

Валерыя Зянкевіч Ануфры 
вав 1814--1883 
(бабка Янкі Купалы). (дзед Янкі Купалы) 
эрэса Дамінік 
Тра 1788-7 


(прабабка Янкі Купалы). (прадзед Янкі Купалы) 


Іван каля 1755-1813 
(прапрадзед Янкі Купалы) 


9. Распытайце бацькоў пра сваіх продкаў (дзе- 
да, бабулю, прадзеда, прабабулю і г. д.) і за- 
пішыце асноўныя звесткі пра іх (месца і 
час нараджэння ці гады жыцця), даведай- 
цеся, дзе яны жылі, колькі мелі дзяцей і 
як тых звалі. Складзіце (або паспрабуйце 
намаляваць) радаводнае дрэва -- выяву свай- 
го радаводу па бацькоўскай лініі (вазьміце 
за ўзор радавод Янкі Купалы). 


10. Разгледзьце рэпрадукцыю карціны Эдуарда 


Белагурава «Партрэт бацькоў». (Гл. уклей- 
ку.) Якія выразныя дэталі мастацкага палат- 
на сведчаць, што яго героі прайшлі няпросты 
жыццёвы шлях? Падзяліцеся сваімі думка- 
мі і разважаннямі. 


Алесь ПІСЬМЯНКОЎ 


ПРОДКІ 


Калі марнею ад нягод 
І сэрцу цесна, 

Я ўспамінаю радавод 
І продкаў песні. 


Яны ідуць за годам год 
З мячом і з плугам. 

О, мой нязводны род, 
Ён моцны духам! 


Імёны памяць берагла, 
Вяла праз церні', 
Каб я не сеяў зла, 
А толькі -- зерне. 


Да іх іду я зноў і зноў, 
Ім веру свята. 

Таму й вяду сваіх сыноў 
Да іх на раду. 


62] 1. Што гаворыць паэт пра сваіх продкаў? 
7 [2. Як вы разумееце выраз нязводны род? 

З. Якім павінен быць чалавек, каб быць вар- 
тым памяці продкаў? Пры адказе на пытан- 
не падмацуйце свае развагі радкамі з верша. 

4. Як вы думаеце, чаму ў дні жыццёвых вы- 
прабаванняў і нягод людзі звяртаюцца ў дум- 
ках да сваіх продкаў? Чаму просяць у іх 
парады? 

5. Вывучыце верш на памяць. 


] Цёрні -- тут: цяжкасці, пакуты, якія сустракаюцца на 
жыццёвым шляху чалавека. 

Еўдакія ЛОСЬ 
ПРОДКІ 

Мая радзіма -- 
Жытні колас, 
Сінь мурагу, язміну цвет. 
Яна - 
Пілы гарачай голас, 
Калёс цяжкіх глыбокі след... 
Мая радзіма - 
Дзе з-за бору 
Ўзыходзіць месяц уначы, 
Дзе ў братнім ладзе, ў дружным зборы 
Жылі калісьці крывічы!... 
Валілі лее, аралі ляды”, 
Сушылі гуртам нераты? 
І да туманных даляглядаў 
Ганялі спраўныя плыты. 
Дзяцей бацькі вучылі строга 
Любіць саху, пчалу, зямлю 
І аднаму маліцца богу - 
Нялёгкай працы мазалю. 
Таму і праўнуку, і ўнуку 
Было няміла нішчыць, біць; 
Ён вывучаў адну навуку, 
Адно евангелле": рабіць... 


ц Крывічы -- аб'яднанне ўсходнеславянскіх плямён у ста- 
ражытнасці. Крывічы разам з радзімічамі і дрыгавічамі з'яў- 
ляюцца продкамі беларусаў. 

2 Ляда -- дзялянка высечанага лесу, расчышчанае мес- 
ца пад пасеў. 

Я Нёрат -- прыстасаванне для лоўлі рыбы. 

4 Евангелле -- рэлігійны твор, у якім расказваецца пра 
жыццё Ісуса Хрыста; тут: жыццёвая навука. 

Рабіў ён зрубы залатыя, 
Нарогі', гонкія чаўны 
І сцены белыя Сафіі” 
Над плынню быстраю Дзвіны. 
Умеў мой продак човен ладзіць, 
Паліць ікластыя карчы, 
Таму, хто ў роспачы, -- 
дарадзіць, 

Таму, хто ў горы, -- 

памагчы... 


9 1. З якімі вобразамі звязана ўяўленне паэтэсы 
пра радзіму? 

2. Якім бачыцца аўтару верша жыццё нашых 
далёкіх продкаў? 

З. Якую навуку перадавалі крывічы сваім на- 
шчадкам? Як пра гэта сказана ў вершы? 
Зачытайце адпаведныя радкі. 

4. Чаму нашы продкі-крывічы болып за ўсё ша- 
навалі працу? 

5. У чым, на вашу думку, вытокі моцы і тры- 
валасці чалавека? 

6. Вызначце вобразна-выяўленчыя сродкі, пры 
дапамозе якіх аўтар стварае паэтычны воб- 
раз Радзімы. 


Пятрусь БРОЎКА 
ЗЯМЛЯ БЕЛАРУСІ 


(Урывак з паэмы «Беларусь») 


Зямля Беларусі! Бары і дубровы, 
Жытнёвае поле, шаўковы мурог, 


" Нарбг -- частка плуга, якая падразае зямлю знізу. 
2 Сафія -- тут: Сафійскі сабор у Полацку. 

У промнях рабіны заход вечаровы, 
Што клёкат буслоў -- ручаёў перамовы 
І ў шумных прысадах істужкі дарог. 


Зямля Беларусі! Вачамі азёраў 
Глядзіш ты ў празрыстыя высі нябёс, 
Начамі, што яблыкі, падаюць зоры, 
Знікаюць па водах, па чорных разорах, 
Па травах, абсыпаных кроплямі рос. 


Былога быліны, старога паданні 
Плывуць, як аблітыя сонцам чаўны, 

Па краю зялёным, прасторах бяскрайніх 
Ад Нёмна да Сожа, ад Буга да Гайны, 
Па хвалях Дняпра і шырокай Дзвіны. 


Бацькоў нашых слава на іх узбярэжжах, 
Тамоняць пра гэта бары-байкары!, 
Гамоняць пра гэта і Полацка вежы, 

І Турава сцены, і шум Белавежы, 

І роднага Мінска сівыя муры... 


9 1. Як паэт ставіцца да беларускай зямлі, з 

якім пачуццём гаворыць пра яе? 

Якой паўстае зямля Беларусі ва ўяўленні 

паэта? Якія малюнкі і вобразы раскрыва- 

юць яе адметнасць, непаўторнасць? Пры 
адказе зачытайце радкі з твора. 

З. Якія беларускія рэкі называе паэт? Што 
нас, сучасных людзей, звязвае з гэтымі рэка- 
мі? Знайдзіце і зачытайце адпаведныя радкі. 

4. Пра што нагадвае нам паэт, называючы ста- 
ражытныя беларускія гарады? 


2. 


І Байкар (ад баяць -- распавядаць) -- тут: той, хто быў 
сведкам даўнейшых падзей і цікава пра іх расказвае. 

5. Паразважайце, чаму Беларусь называюць 

краем белых буслоў, краінай лясоў, рэк і 

азёр. Пры адказе, каб перадаць свае думкі 

і пачуцці, выкарыстайце паэтычныя вобра- 

зы з твора. 

Зямля Беларусі -- што яна значыць для 

паэта і для ўсіх нас, людзей ХХІ стагоддзя? 

7. Разгледзьце рэпрадукцыю карціны Уладзі- 
міра Масленікава «Зямля дзядоў». (Гл. уклей- 
ку.) Якой уяўляе сваю зямлю мастак? Як 
вы думаеце, чаму карціна мае такую назву? 
Якія паэтычныя радкі, на вашу думку, су- 
гучныя настрою мастацкага палатна? 

8. Падбярыце да паэтычнага твора ілюстрацыі 
з альбомаў жывапісу або падрыхтуйце ўлас- 
ны малюнак на тэму «Мая зямля». 


6. 


Леанід ЯКУБОВІЧ! 
яж 


О Беларусь! Старонка дарагая, 

Мне без цябе -- як дрэву без вады... 

Хоць непрыкметнай птушкай твайго гаю, -- 
Абы з табой... Навекі, назаўжды! 


692] 1. Якія вобразы згадвае аўтар, каб выказаць 
4 свае пачуцці? - 
2. Як вы лічыце, чаму паэту цяжка, нават не- 
магчыма жыць без роднай старонкі? 


1. Паэт Леанід Якубовіч (1948--1970) усім сэрцам любіў 
сваю Бацькаўшчыну. Жыццё адмерала ямуяцемў, ы 
су: ён трагічна загінуў, спускаючыся ў шахёў фагігерок: 
калійнага камбіната. 

З. Вызначце ў вершы зваротак і параўнанні. 


Растлумачце іх ролю ў раскрыцці аўтарска- 
га перажывання. 


Люба ТАРАСЮК 
ІМЯ АЙЧЫНЫ 


Давеку я, напэўна, не збяру 
Усю яе ў праявах разнастайных. 
Маленькая, як сэрца, Беларусь 
Адданаю любоўю вырастае. 


За бохан сонца, што з маленства меў, 
Ці сплаціш ёй душэўнаю турботай?.. 
Сваю Айчыну ўбач і зразумей, 

І ў ёй сябе ты зразумееш потым. 


Сваёй Айчыны яснае імя, 
Нібы уласнае -- 

Не дай запляміць... 

І светлы цень буслінага крыла 
Над рэкамі, дарогамі, палямі. 


62] 1. Што, на вашу думку, натхніла аўтара на 

стварэнне гэтага верша? 


2. Як вы думаеце, чаму Беларусь успрымаец- 


ца паэтэсай маленькай, як сэрца? 


З. Якой вам бачыцца наша Айчына -- Бела- 


русь? Якія адразу згадваюцца вобразы, кар- 
ціны, з'явы? 


4. Да каго звернуты словы паэтэсы? Пра што 


хвалюецца яна, думаючы пра стаўленне да 
Айчыны? 


5. Растлумачце сэнс паэтычнага вобраза І свет- 


е учебни!: 


лы цень буслінага крыла // Над рэкамі, да- 
рогамі, палямі. 





Юрась СВІРКА 
ВЕРНЫ КРЭЎНАМУ БРАЦТВУ 


Ёсць чаму, ёсць чаму 

І ў народа майго павучыцца: 
Як змагацца з чужынцам 
Суровай парой. 

Ёсць за што, ёсць за што 

І народу майму ганарыцца: 
Не хадзіў і не лез ён 

На землі чужыя вайной. 


І сябе не лічыў ён ніколі выключным. 
«Болей дбай пра сябе!» -- 

Спачувалі народы яму. 

І цаніў ён заўсёды 

Братэрскую еднасць і лучнасць, 
Добра ведаў народ мой: 

Не выжыць ніяк аднаму. 


Вырываўся ён з цемры, 

Прыгнёту, галечы і гора. 

Не адстаць ад суседзяў! 
Спатыкаўся, наперад ішоў. 

І дарма, што ў свой час 

(Хоць хацеў) не прабіўся да мора -- 
Мора лёну ў яго, 
І разлівы лугоў, 

І бязмежжа лясоў. 


Быў адданы спрадвеку 
Славянскаму крэўнаму брацтву, 
З ім дзяліўся усім, 

Што ў стагоддзях займеў. 

Яго роднаю мовай 
Гаварыла Вялікае Княства!, 
А пасля без яе, незаменнай, 
Марнеў і нямеў. 


І маўчанню яго, і цярплівасці 
Можна здзівіцца. 

Кажуць, доля такая: 

Пазначана войнамі скрозь. 

Ёсць чаму, ёсць чаму 

І народу майму павучыцца, 

Каб пакутліва крыўду на лёс свой 
У вечнасць не нёс. 


. Якім паўстае ў вершы наш народ? Чым ён 


можа ганарыцца? 

Як складваўся лёс беларусаў сярод іншых 
народаў? 

Чаму беларускі народ заўсёды цаніў братэр- 
скую еднасць? 

Якой долі жадае паэт свайму народу? У чым 
бачыць ён вытокі моцы беларусаў? 
Знайдзіце і зачытайце радкі, дзе гаворыцца 
пра прыродныя багацці беларускай зямлі. Як 
вы думаеце, чаму немагчыма ўявіць жыццё 
нашага народа без прыроды, без еднасці з 
роднай зямлёй? 

Разгледзьце рэпрадукцыю карціны Віктара 
Грамыкі «Ільны беларускія». (Гл. уклейку). 
Паразважайце, ці падыходзіць паэтычны 
вобраз «мора лёну» для характарыстыкі гэ- 
тага твора жывапісу. 


1 Вялікае Княства Літоўскае -- старажытная шматна- 
цыянальная дзяржава (ХІШ- ХУП стст.), у якой жылі і 
продкі беларусаў. 

Генадзь БУРАЎКІН 
ят 
Я хачу прайсці па зямлі 
Самым верным, любімым сынам. 
Каб дарогі мяне вялі 
Пад вятрамі прасторам сінім, 


Каб нямоўчна ў мяне на плячах 
Росным раннем спявалі птушкі, 
Каб я кветкамі ўсімі прапах 

Ад падэшваў да самай макушкі, 


Каб легенды глухой сівізны 
Мне з даверам дубы шапталі 
І крыніц залатыя званы 
Для мяне калыхалі хвалі. 


Я хачу прайсці па зямлі, 

Каб мне людзі сэрца адкрылі, 
Слёзы шчасця і мазалі 
Па-братэрску са мной падзялілі, 


Каб мне роўную частку далі 4 
Сваёй ношы нялёгкай пранесці 
І свае галасы ўплялі 

У мае няхітрыя песні... 


62] 1. Якое запаветнае жаданне выказвае паэт? 

? [2. Як вы думаеце, ці можа быць «я» паэта вы- 
яўленнем пачуццяў кожнага з нас? Ці бліз- 
кія вам думкі і жаданні аўтара верша? Аб- 
грунтуйце свае меркаванні. 

З. Чаму шлях па зямлі не ўяўляецца паэту без 
пародненасці з людзьмі? 

4. Паспрабуйце растлумачыць сэнс паэтычнага 
вобраза «крыніц залатыя званы». 

Уладзімір КАРАТКЕВІЧ 


ЛЕБЯДЗІНЫ СКІТ' 
(Скарочана) 


Даўным-даўно дзень аднойчы ўзышоў не ў со- 
нечным святле, а ў зарыве пажараў, і чорная ко- 
паць панеслася на захад. Гэта рознапляменныя 
орды ўладара Батыя пайшлі навалай на рускую 
зямлю. Наперадзе яны сустракалі зялёныя палі, 
хаты ў садах і стракатыя гарады, а ззаду пакідалі 
толькі чорную пустэчу, па якой як жадаў хадзіў 
вецер, узнімаючы слупы попелу. І болей нічога не 
заставалася на калісьці зялёнай зямлі. 

Хмарамі несліся стрэлы, пыл гарадоў дасягаў 
неба... і глядзелі на агонь з затоенай ухмылкай 
касыя вочы іх уладара. І была абдзёртая зямля 
балотнай Русі ўшчэнт. Тысячы палонных валаклі- 
ся на валасяных арканах” за іх коньмі, і не было 
каму плакаць над руінамі", бо ўся пустая стаяла 
зямля. І калі яны павярталіся назад -- коням іх- 
нім не хапала корму, і шмат якія падалі, і хан ра- 
заслаў у розныя бакі сваіх нукераў", каб пашукалі 
яны пашы для жывёл. Трое не знайшлі нічога, а 
чацвёрты сказаў, што ён бачыў на поўдзень возера 
і лясы вакол яго і зялёныя лугі. І толькі стаўшы 
там, пабачылі на беразе возера змётаны з шэрага 
бярвення скіт, ля якога завіхаўся нейкі старац. 


1 Скіт -- тут: невялікая пабудова ў глухой мясцовас- 
ці для манахаў-пустэльнікаў, аддаленая ад чалавечага па- 
селішча. 

з Аркан -- доўгая вяроўка з рухомай пятлёй на канцы 
для лоўлі коней і іншай жывёлы. 

З Руіны -- рэшткі разбуранага збудавання, паселішча. 

“Нукер -- дружыннік, воін уласнай аховы хана. 

Хан сам пажадаў паглядзець на рускага пус- 
тэльніка. Старац, калі пабачыў яго, не затрымцеў 
ад жаху, а спакойна сказаў: 

-- Мусіць, гэта свету канец прыходзіць, што 
такі твар бачу я. 

-- Так, -- адказаў хан, у якога бровы былі па- 
добны да ляжачага сабакі, а вочы ззялі, быццам 
іржавая сталь, -- я, хан Бату, нясу на зямлю 
смерць, і хіба вам, лягушатнікам, змагацца са мною. 
Калі хто паспрабуе -- я знішчу яго. Калі хто не 
гнецца перада мною -- я раблю яму хрыбет мяк- 
кім, падзяліўшы яго на дзве паловы. Літасціва гэта? 

І паэты яго пачалі славіць, толькі паэт Юсуфі 
сказаў: 

-- Калі ўспыхнуў -- згарыш, калі нарадзіўся -- 
памрэш. Куды падзенуцца тады, хан, твае скарбы? 
Што ты возьмеш з сабою і што пакінеш на зямлі, 
акрамя гары чарапоў? 

--А што пакінеш ты, слімак? -- весела спы- 
таў хан. 

-- Песню, -- адказаў Юсуфі. -- Далібог, гэта 
лепшая спадчына -- сумленная песня. Зараз яны 
пяюць хвалу табе, заўтра -- іншаму, а яшчэ праз 
пяцьсот год, а можа, і раней, люд будзе клясці ця- 
бе за тое, што ты вёў яго гэтым шляхам, поўным 
крыві і стогнаў. Што скажаш тады ты, які завая- 
ваў палову зямлі, не пасадзіўшы на сваёй нават 
рэпы і задаволіўшыся той часткай яе, якая пасып- 
лецца табе ў твой мёртвы рот. 

Хан зарагатаў: 

-- Пакуль што я прымушаю другіх есці зям- 
лю, бо што такое народ. Народ -- гэта статак, у 
якім кожная жывёла думае толькі аб тым, каб 
есці другіх і не быць з'едзенай. Глядзі, гэтых лю- 

дзей мы пабралі ў палон, і яны хутка забудуць 
мову сваю і сваю зямлю. Яны памерлі ўжо. 

--. Не, -- сказаў Юсуфі, -- яны яшчэ не нара- 
дзіліся. 

--І не народзяцца ніколі, -- сказаў Бату, - 
бо мы павалачэм іх у свой стэп, як павук муху, і 
дзеці іх памруць рабамі. 

Юсуфі глянуў на яго са смехам: 

-- Хан, хіба ты забыў старую прыказку: «Дзі- 
цёнак нараджаецца ад мацеры, а памірае за на- 
род». Калі адно толькі калена застанецца ад наро- 
да - дык і ад яго пойдзе ён жыць. 

І адказаў хан: 

-- У гэткага люду? Саромся. Іхнія правіцелі 
цураюцца сваёй мовы, іх папы -- брахлівыя саба- 
кі, у людзей яго, як у птушкі, адно жаданне -- 
набіць свой валляк. 

-- Э, ды што гаварыць з вар'ятам, -- сказаў 
Юсуфі, -- птушкі любяць волю. 

-- Паспрабуем? -- спытаў хан. -- Вось стаіць 
чалавек, які не прарок і не цудатворац. Спыта- 
емся ў яго, што яму болей даспадобы: загінуць і 
выратаваць сваіх людзей альбо наадварот. 

Юсуфі плюнуў і змоўк, а хан звярнуўся да 
старога з тым жа пытаннем. Той сказаў панура: 

-- Калі ты сапраўды пусціш гэтых людзей -- 
я гатовы да смерці. 

-- Чаму «сапраўды»? Хіба я зусім не маю чэсці? 

--А хіба мае яе воўк, які забраўся ў статак? 
Ты не маеш чэсці, бо не верыш ва ўласную сілу. 

-- Добра, -- сказаў хан, пачарнеўшы ад злос- 
ці. -- Чаму ты згаджаешся на смерць? 

-- Я ўсё жыццё рабіў не тое, што трэба, і хачу 
хоць смерцю саслужыць на карысць сваёй зямлі, 

Я моцна жадаю гэтага, а калі моцна жадаеш -- 
усё будзе па-твойму. 

Хан усміхнуўся, і ўсім здалося, што дзве чыр- 
воныя змяі пачалі рухацца ў яго пад рэдкімі ву- 
самі: 

-- Колькі людзей ты жадаеш атрымаць за сваю 
скуру? 

7- Адпусці ўсіх. 

-- Ого, а ці не занадта гэта будзе дорага за дзі- 
равую скураную торбу, якая зморшчылася ад год, 
як печаны яблык. Я дам табе дванаццаць душ. 

Юсуфі разрагатаўся: 

-- О, вялікая мерка ханскай шчодрасці. Мо- 
жа, таму і адбываецца выхад хана на нараду ў час 
мышы!, што ў яго мозг і душа мышы. Сорам! 

А старац стаяў і думаў напружана, а потым 
адказаў: 

-- Хіба хто прадае, не патаргаваўшыся нават 
за шэлег, а тут жа справа ідзе не пра бэркавец” 
мёду і не пра лашт”“ збажыны, а пра жыццё лю- 
дзей. 

І сказаў хан Бату: ( 

-- Добра! Але я не гандляр на самаркандскім 
базары і слова маё -- ёсць апошняе слова. Хочаш, 
я падарую жыццё і волю столькім тваім земля- 
кам, колькі іх памесціцца ў гэты твой скіт. Гэта 
апошняе слова... У скіт без прытвора." 

-- Дваццаць чалавек, -- сказаў Юсуфі і спа- 
хмурнеў. -- Праўду кажуць, што сумленне хана 
не варта гнілога гарбуза. 


І Тут маецца на ўвазе Усходні гараскоп. 

2 Боркавец -- мера вагі (160 кг). 

3 Лашт -- мера масы (1920 кг). 

“ Прытвдр -- тут: памяшканне за ганкам; калідор. 

-- Трыццаць пяць, -- сказаў адзін цёмнік!. 

-- Пяцьдзясят, -- прыбавіў на вока нейкі нукер. 

Але болей ніхто не даў, бо ўсе бачылі, што на- 
ват паўсотні людзей скіт размясціць не здолее. 

Хан загадаў, каб нукеры адвялі старога ў пры- 
твор і паставілі над ім варту, але Юсуфі сказаў, 
пачырванеўшы: 

-- Я саромлюся за свой народ, хан, перад гэты- 
мі балотнымі жыхарамі. Той, хто не давярае чэс- 
ці людзей, -- сам не мае яе. 

-- Маўчы, -- раззлаваўся хан, але адазваў ну- 
кераў. 

Падняўся стогн і плач: маці выштурхоўвалі 
наперад дзяцей, жаніхі імкнуліся выратаваць 
мілых нявест сваіх, дзеці -- старых сваіх бацькоў. 
Гэтак цягнулася да тых пор, пакуль нукеры ўда- 
рамі сваіх бізуноў не сагналі іх усіх у адну чаргу. 

Маса людская папаўзла наперад пад лясканне 
бізуноў адной вялізнай змяёй. Стомленыя людзі 
спатыкаліся і падалі, іх паднімалі і цягнулі з сабою. 

І здарыўся цуд: памыліліся, прыкідваючы на 
вока, і Юсуфі, і нукер, і цёмнік. Вось ужо паўсот- 
ні палонных зайшло ў скіт, вось сто чалавек знік- 
ла ў халоднай цемры яго, а людзі ўсё ішлі, а з-пад 
скіта пачаў выбівацца да возера струменьчык ва- 
ды. Адзін татарын чарпануў вады шаломам? і па- 
чаў плявацца. 

-- Голая соль, -- сказаў ён. 

Хан пачынаў гневацца, а паток людскі ўсё 
плыў ды плыў у расчыненыя дзверы скіта, і не 
было, здавалася, яму ані канца ані краю. 


1. Цёмнік -- кіраўнік 10-тысячнага войска (цьма -- вель- 
мі шмат, безліч). 
2 Шалом -- шлем. 

Вось прабрылі полацкія людзі, людзі з Кры- 
чава, аршанскія паланянкі і паланянкі з берагоў 
Адрова, вось пацягнуліся палонныя з Менеска і 
Ноўгарадка і з Задзвінскай зямлі, нёманскія рыба- 
ры і пінскія лучнікі ў ваўкавыскія бортнікі!. Юсу- 
фі пасміхаўся блажэннаю ўхмылкаю і мармытаў: 

-- Так, калі чалавек моцна захоча -- ён зро- 
біць нават немагчымае. Так і гэты дзед, хай пашле 
яму Алах лёгкую смерць. 

Калі скрылася ў скіце палова палонных - 
раз'юшаны хан грымнуў: 

-- Трымайце, ён ашуквае нас. Астатнія пой- 
дуць з намі! 

Але пачалі нешта мармытаць нукеры і пасмей- 
вацца цёмнікі, а паэт Юсуфі рагатаў не тоячыся, 
бо не баяўся нічога, акрамя знікнення свайго дару. 

-- Трымай, трымай слова, хан. Самае каштоў- 
нае для мужчыны -- чэсць, ці не так? 

Рука хана сціснула аброць”, але ён прамаўчаў, 
што б ён мог зрабіць? А людзі цягнуліся ў расчы- 
неныя дзверы скіта і знікалі там, а на небе праяс- 
нялася, і знікалі хмары, і праз падлогу пачала 
прабівацца зялёная маладая трава, а дрэвы зашу- 
мелі новым лісцем. 

-- Хан, там унутры амаль пуста, -- сказаў 
нейкі з яго асяроддзя. 

-- А дзе старац? 

-- Ён стаіць на каленях і плача. 

-- Добра, -- сказаў упаўшым голасам хан, -- 
хай заходзяць далей. 


1 Бортнік -- пчаляр. 
2 Абрдць -- частка збруі, якая надзяваецца каню на 
галаву. 

Здзіўленыя стаялі захопнікі, і зброя выпала з 
іх рук, а ў сэрцах людзей, няшчасных і заката- 
ваных, нарадзілася надзея. Ляцелі над азёрамі дзі- 
кія лебедзі, і сумная загадкавая зямля адказвала 
іх крыку ціхім звонам сітнягу!. 

Вось і апошнія людзі зніклі, і адна варта аста- 
лася знадворку... 

-- Сабака, - прарычэў Бату-хан, -- ты па- 
мрэш ганебнай смерцю. 

-- Дарма, -- адказаў з пагардаю? старац, - 
што мне смерць. Большай пакуты і большага шча- 
сця, чым зараз, -- не будзе. 

-- Што ты зрабіў з імі? -- спытаў нейкі воін. 

-- Паглядзіце. 

І яны пабачылі апошніх юнака з дзяўчынай, 
якія глядзелі адно аднаму ў вочы, а потым раптам 
ператварыліся ў белых лебедзяў і вылецелі ў акно 
скіта. Белай істужкай цягнуліся лебядзіныя стаі 
над багнамі, лясамі, сінімі азёрамі, лугамі, над 
усёй мілай зямлёй сваёй, дзяліліся, ляцелі ў роз- 
ныя бакі. 

Дамоў, дамоў, да разораных гнёздаў! 

З трубным гукам паляцела ім услед і апошняя 
пара, а старац, якога выцягнулі на бераг возера, 
сачыў за ёй цёплымі вачыма. 

2 Рыхтуйся да страты?. 

-- Яны паляцелі на родныя гняздоўі. Ці спу- 
жаюся страты, калі слёзы і гора цэлай зямлі не 
спудзіўся я прыняць на свой карак. Яны цякуць 
да родных хат, будзе жыва родная зямля. Карайце. 


1 Сітнёг -- балотная расліна. 
2 Пагарда -- тут: без павагі, з гонарам. 
З Страта -- тут: смерць. 

--. Як ты зрабіў гэта? -- мякка спытаў Юсуфі. 

-- Верыў і любіў. Калі хоць адзін чалавек 
астаўся на роднай зямлі -- яна не загіне. І зямля 
паслухалася мяне -- яна не дала згінуць дзеткам 
сваім. На родных гняздоўях зноў у людзей пера- 
творацца яны. 

-- Разбураны іх гняздоўі, -- з сумам сказаў 
паэт. 

Нукеры хана схапілі старога, а ён казаў адля- 
цеўшым птушкам, быццам яны маглі чуць яго: 

-- Ляціце, белыя лебедзі, ляці, птаства. Па- 
дымуцца вашы хаты, і кветкі пакрыюць пажар. 
Не шкадуйце мяне, бо слёзы вашы ў камень абяр- 
нулі мяне, у камень, які плача. 

Нукер вастрыў меч, а Юсуфі іранізаваў: 

-- Працуй, працуй, твой твар, як і твар твайго 
хана, з'яўляецца ступнёю, якая не мае сораму. 
Імёны вашы хай не апаскудзяць слыху патомкаў, 
бо на вачах вашых забіваюць багатыра, наваліліся 
цэлым войскам са зброяй на аднаго. 

А старац стаяў на каленях і маліўся. 

-- Шчасця дай, маці-зямля, дзеткам сваім. 
Дай ім улетку цёплых дажджоў, увосень -- сонца, 
утульнага снегу зімою і кахання і працы вясной. 
Літасцівай будзь да яе воінаў, зрабі светлымі хаты 
і жыццё іх. Скамянеўшаму ад гора, дай мне каме- 
нем скончыць свой век. 

-- Уладар! -- крыкнуў нукер хану. -- Меч не 
бярэ яго шыі. Гэта святы. 

І тут усе пабачылі, што твар дзеда становіцца 
шэрым, маршчыны застываюць на ім, камянеюць 
рукі. 

Праз паўгадзіны на месцы старога ўжо стаяў 
камень, з-пад якога тачыліся слёзы, збягаліся ў 

ручаёк, струменьчыкам беглі да возера. Камень 
плакаў. 

-- Так, - сказаў узрушаны Юсуфі, -- той, хто 
памірае за свой люд, -- заўсёды святы. Памяць 
маці сваёй і героя ніхто не рашыўся зняважыць. 

І раптам хан хвастануў бізуном каня і шалёна 
паскакаў прэч. Варта і палкі кінуліся за ім. Юсу- 
фі дагнаў хана. 

-- Едзем з гэтай страшнай зямлі, дзе плачуць 
нават камяні і змагаюцца нават слабыя, -- мар- 
мытнуў хан. 

Юсуфі дабавіў: 

-- Едзем з гэтай добрай зямлі, хай светлае 
сонца ззяе над ёю. 

Калі на бугры яны павярнуліся назад -- ка- 
мень ляжаў нерухомы, точачы бясконцыя слёзы, 
а над каменем, над возерам, над пушчаю безупын- 
ку кружлялі белыя лебедзі. 

Хан спытаў злосна: 

-- Чаму гэты старац не баяўся майго гневу? 

Мудры Юсуфі адказаў: 

-- Што там ты! Самы моцны гнеў хана слабей- 
шы за самую ціхую ўдзячнасць народа. Хіба, калі 
ён узнімаецца -- не дрыжыць твая кібітка? 

І хан прагаварыў ціха: 

-- Юсуфі! Калі-небудзь я зламлю табе хрыбет 
за праўду. І чакаць гэтага засталося нядоўга. 

-- Ну што ж. Такі, відаць, лёс паэта. А да таго 
часу я буду гаварыць яе, праўду. Што ты зробіш 
з ёю? Мо тое, што з тым старцам? 

Яны пакідалі балотную зямлю, а за імі быц- 
цам вішні асыпалі лугі белым пухам сваіх кветак. 
Прызыўна трубілі лебедзі, кружлялі, падалі на 
ваду, і ў крыках іх гучала радасць. 

Камень тачыў слёзы. 

Кажуць, з таго часу Белая Русь і празываецца 
«белай». Ад лебядзінага апярэння стала белай во- 
пратка ў яе людзей. 

А кажуць і другое: быццам таму яна «белая», 
што пад татарамі не пабыла. Можа, й так. А калі 
мне веры не даяце -- адшукайце самі ля Галошаў- 
скага возера мясцовасць Лебядзіны Скіт. Мо тады 
самі ўпэўніцеся, як калісьці мой дзед, са слоў 
якога я й апавядаю вам гэта. Трубяць лебедзі на 
балотах. 


1. Якія падзеі мінулага пакладзены ў аснову 
твора? 

2. Як трымаліся на захопленай тэрыторыі ор- 
ды хана Батыя (Бату)? Як пра гэта гаво- 
рыць пісьменнік? 

З. Якім паўстае ў творы хан Бату? Як паказ- 
вае яго аўтар, з кім параўноўвае яго вочы, 
вусны, бровы? Чаму Юсуфі зазначае, што ў 
хана мозг і душа мышы? 

4. Перачытайце дыялог паэта Юсуфі з ханам у 
пачатку твора. Звярніце ўвагу на тое, што 
гаварыў кожны з іх пра годнасць і свядо- 
масць народа. Як вы зразумелі словы Юсу- 
фі, што людзі, здольныя хутка забыць сваю 
мову і сваю зямлю, яшчэ не нарадзіліся? 

5. Як ставіцца Юсуфі да хана? Чым можна вы- 
тлумачыць яго паводзіны? Чаму, на вашу 
думку, хан Бату дазваляў паэту такія воль- 
насці? 

6. Як вы разумееце словы аўтара, што Юсуфі 
не баяўся нічога, акрамя знікнення свайго 
дару? 

7. Паразважайце, чаму Юсуфі сцвярджаў, што 
лепшая спадчына -- сумленная песня. Якую 
спадчыну, на думку Юсуфі, пакіне пасля 
сябе хан? Як пра гэта гаворыцца ў творы? 

8. Якое жаданне выказаў старац у размове з 
ханам? Як абгрунтаваў сваю прапанову? 
Пра што ён маліўся перад смерцю? Адшу- 
кайце ў тэксце словы старца, звернутыя да 
маці-зямлі, і прачытайце іх. Як гэта маліт- 
ва характарызуе пустэльніка? 

9. Чаму старац пагарджаў смерцю? Як тры- 
маўся ён у апошнія хвіліны жыцця? Чаму 
нават варожы нукер назваў старога святым? 

10. Што ўбачыў на чужой зямлі хан Бату? Ча- 
му ён назваў яе страшнай зямлёй, дзе пла- 
чуць нават камяні і змагаюцца нават сла- 
быя? Як назваў гэту зямлю Юсуфі? 

11. Што, згодна з легендай, сталася з балотны- 
мі жыхарамі, якіх выратаваў пустэльнік? 
Які далейшы лёс іх чакаў? Як пра гэта ска- 
заў мудры старац? 

12. Якая з дзвюх версій пра ўзнікненне назвы 
«Белая Русь» падалася вам больш паэтыч- 
най і чаму? 





СВЕТ ЗАГАДАК І ЦУДАЎ 
МІФЫ 





Міфы - старажытныя народныя аповеды пра 
паходжанне свету, жыццё прыроды і чалавека. 


Міфы ствараліся на працягу многіх стагод- 
дзяў. Нашы продкі былі безабаронныя перад сты- 
хіямі прыроды. Назіраючы за прыродай, яны вы- 
тлумачвалі з'явы навакольнага свету паводле сваіх 
уяўленняў, здагадак. У адным выпадку прыпадаб- 
няючы прыроду чалавеку, у другім -- насяляючы 
свет незвычайнымі істотамі, волатамі", багамі і ду- 
хамі, людзі прыдумвалі фантастычныя гісторыі пра 
з'явы прыроды. Ад дзеда ўнуку пераходзілі гэтыя 
паданні -- вусныя апавяданні пра мінулае. 

Адчуваючы сябе часцінкай прыроды, людзі 
адухаўлялі яе, верылі, што яна можа дапамагаць 
чалавеку ў яго штодзённых клопатах альбо, наад- 
варот, шкодзіць яго жыццю. Нашы продкі баяліся 
сваімі размовамі, дзеяннямі, учынкамі ўгнявіць 
сілы прыроды і таму ўсяляк стараліся ім дага- 


1 Волат -- асілак, велікан. 

дзіць, улагодзіць. Яны абагаўлялі птушак (зязю- 
лю, бусла, ластаўку, ворана), жывёл, звяроў і ін- 
шых істот (каня, казу, ваўка, мядзведзя, вужа, 
змяю), пакланяліся кветкам (папараць-кветцы, зя- 
зюльчыным слёзкам, браткам), дрэвам (дубу, бяро- 
зе, рабіне, каліне, явару, грушы). Свяшчэнным 
дрэвам і камяням-валунам дзе-нідзе людзі пакла- 
няюцца і да нашага часу. Вярба, паводле народ- 
ных паданняў, -- тужлівае і самотнае дрэва, якое 
заўсёды спрыяе людзям, клапоціцца пра іх; рабіна 
валодае цудадзейнай здольнасцю лячыць людзей 
ад хвароб, а асіна і елка, наадварот, лічыліся дрэ- 
вамі нядобрымі, іх баяліся разводзіць побач з жыт- 
лом. Продкі верылі, што зламанае ці пакрыўджа- 
нае дрэва можа жорстка і бязлітасна расправіцца 
з крыўдзіцелем. Калі, напрыклад, чалавек гінуў 
ад паваленага дрэва, лічылі, што яно за нешта ад- 
помсціла яму. 

Да нашых дзён захавалася павер'е, што вяліз- 
ныя густыя дрэвы -- дуб, ліпа, вяз, бяроза -- ва- 
лодаюць розумам. А ў купальскую ноч дрэвы ні- 
быта пераходзяць з месца на месца, размаўляюць 
паміж сабой, і чалавек можа падслухаць іх гаворку. 

Асаблівай пашанай карысталіся дрэвы, якія 
раслі ля крыніц, рэчак, азёраў, бо ў такіх мясці- 
нах людзі звярталіся ў сваіх малітвах і да дрэў, і 
да «жывой» вады. 

З народных паданняў можна даведацца, што 
калісьці даўным-даўно ў дрымучых лясах жылі 
незвычайныя людзі -- асілкі. Асілкі тыя былі вы- 
сокія, магутныя, а голас мелі, як звон, гучны. Бы- 
вала, калі хтосьці з іх крыкне на ўвесь голас ды 
свісне, дык якое б дрэва ні было вялікае, а зваліц- 
ца. Вось якія былі яны, тыя асілкі. І жонкі іхнія 

былі вялікага росту, дужыя і нараджалі кожны 
раз па двое, па трое дзяцей. 

Гаспадаркі яны не трымалі, не было ў іх ні 
скацінкі свойскай, ні прыпасу, ні запасу. Ні хле- 
ба, ні лёну не сеялі. Карміліся тым, што лавілі па 
лясах звяроў ды ў водах -- рыбу. Адзенне сабе 
яны шылі са звярыных шкур. Вось так і жылі. 

Інструменту ў іх амаль ніякага не было. Ка- 
жуць, што была на ўсіх адна сякера, ды і тая не 
жалезная. Але гарадзішчы! яны ўсё ж будавалі. 
Маючы ўсяго адну сякеру, асілкі перакідвалі яе з 
гарадзішча на гарадзішча, бо не хацелі траціць ча- 
су на пераход. Крыкне, бывала, асілак з аднаго 
гарадзішча ў другое: «Сякеру давай!», -- а такі ж 
волат возьме сякеру дый кіне яму. Незвычайная 
была ў іх моц, за тое і называліся яны асілкамі. 
Гэта яшчэ нішто -- сякеру перакінуць вярсты за 
тры, -- бывала, трэба на будынак бярвенне, дык 
пойдзе каторы ў лес, вырве дрэва з карэннем ды 
так і валачэ на гарадзішча. Або камень спатрэбіц- 
ца на будоўлі, дык ён возьме яго дый шпурляне за 
вярсту ці больш, проста на гарадзішча. Некаторыя 
кідалі такія вялізныя камяні, што былі велічынёю 
ў рост чалавека, але не заўсёды гэтакія камяні 
даляталі да гарадзішча. А то ёсць мясціны, што 
зусім закіданыя камянямі. Дзяды казалі: тут асіл- 
кі адзін супроць аднаго ваявалі... Яны і на звяроў 
палявалі з камянямі, ад таго камяні і па сёння ля- 
жаць у лясах. Калі перавяліся ў лясных гушчарах 
звяры і паменшала ў вадзе рыбы, асілкі пакінулі 
свае гарадзішчы, якія хутка залусцелі. Праз шмат 


1 Гарадзішча -- месца, дзе сяліліся старажытныя людзі. 

гадоў прыйшлі ў тыя мясціны нашы дзяды, каб 
сеяць жыта і разводзіць жывёлу (Паводле леген- 
ды «Асілкі»). 


ПРА БАГОЎ 


Свет, на думку нашых продкаў, быў населены 
багамі, добрымі і злымі духамі. У старажытных 
міфах багі і духі нагадвалі жывых людзей, кожны 
з іх меў свой характар, адметны выгляд. Людзі ж 
маглі толькі прасіць у багоў дапамогі ў сваіх спра- 
вах і клопатах. 

Наймагутнейшы і галоўны з багоў, творца 
жыцця, бог неба і ўсяго свету, меў некалькі імё- 
наў -- Белбог (Бялун), Дыў (Дзіў), Сварог, Стры- 
бог, Святавіт, часам яго яшчэ называлі Родам (ад 
яго паходзяць словы «радзіма», «народ», «прыро- 
да», «продак», «нараджэнне», «ураджай» і г.д.). 
Паводле міфаў, Сварог перамог цемру і распачаў 
жыццё на Зямлі. Пасля Сварога сталі правіць тры 
яго сыны-Сварожычы -- Пярун, Ярыла і Дажбог. 
Дажбог -- бог Сонца, сонечнага цяпла і святла, 
апекаваўся над сейбітамі, даваў ім моц і здароўе. 
Ён лічыўся самым міласэрным з багоў, самаахвяр- 
ным, добрым, шчодрым, спрыяў урадлівасці па- 
лёў, дабрабыту людзей. Раней верылі, што кож- 
ную раніцу Дажбог выязджаў на калясніцы са 
свайго палаца, што знаходзіўся на ўсходзе, за 
дзень аб'язджаў неба і ўвечары вяртаўся, рухаю- 
чыся на захад, у свой нябесны дом на адпачынак. 

Старэйшы сын Сварога -- Пярун (Грамабой) - 
бог грому і маланак, займаўся зброяй і вайско- 
вымі справамі. Ён быў вельмі падобны да Сварога. 
Нашы прашчуры ўяўлялі яго магутным волатам з 


36 


все учебники уУўУу.5ТОУс 








ль аыааааааааааааааааааааааааааааааанананааааааа 


сівымі, чорнымі або вогненна-рудымі кучаравымі 
валасамі і доўгай барадой. Калі ён імчаўся на ка- 
лясніцы па небе, раздаваліся страшэнныя грымо- 
ты. Лічылі, калі ўздыхне Пярун -- узнімецца ве- 
цер, дзьмухне -- усходзіцца навальніца. У руках 
ён быццам трымаў лук-вясёлку і стрэлы-маланкі, 
якія шпурляў на зямлю. Ударамі маланак грозны 
бог мог пакараць любога, на ўсіх ён наводзіў жах. 
Грамабой супрацьпастаўляўся нячыстай сіле -- 
Яшчару, Ягіне, Змею, д'яблу, чорту, якіх ён заў- 
сёды імкнуўся знішчыць сваімі стрэламі-маланка- 
мі. Міфы сцвярджаюць, што на месцах бойкі Пе- 
руна з нячыстай сілай з'явіліся валуны, якія і за- 
раз на Беларусі называюць ці Князем-каменем, ці 
Гаспадаром-каменем, ці проста Перуном. Грамабой 
паліваў зямлю дажджом, змушаў прыроду абу- 
джацца, каб даць новы ўраджай. Пад канец восені 
ён засынаў, маразы закоўвалі яго ў хмары, і ён 
усю зіму спачываў на небе. І толькі з прылётам пту- 
шак зноў ажываў. 

Ярыла (Яр) -- бог урадлівасці і кахання -- ні- 
быта кіраваў на Зямлі стварэннем моцнага і зда- 
ровага роду. Ярылу лічылі богам веснавога агню, 
абуджэння прыроды. Ён расчыняў нябесныя варо- 
ты і спускаўся на зямлю, пачынаючы вясну. Яры- 
лаў агонь сягаў глыбока ў нетры, саграваў зямлю, 
якая нараджала дрэвы'і расліны, гадавала ўра- 
джай. Ярыла ўсім істотам даваў моц (ярасць): вы- 
разы «ярая сіла», «ярая пчолка», «ярына ў полі» 
паходзяць ад яго імя. Нашы продкі ўяўлялі Яры- 
лу прыгожым маладым вершнікам на белым кані, 
у белай вопратцы, часам з чырвонай накідкай на 
плячах, у вянку з веснавых раслін, з зялёнымі га- 

лінкамі ў руцэ. Там, дзе ён ступаў басанож, адразу 
вырастала густое жыта. 

Ярылу дапамагалі багіня веснавога абуджэння 
і кахання Лада (Ляля, Лёля), бог ураджаю і дастат- 
ку Купала і багіня лета Цёця -- значна старэйшая 
за Лялю, мажная, прыгожая, прыбраная жытнё- 
вымі каласамі, са спелымі пладамі ў руках. Ладу- 
Лялю ўяўлялі высокай прывабнай маладзенькай 
дзяўчынай, у белай сукенцы, упрыгожанай зялё- 
най лістотай, з вяночкам палявых красак на гала- 
ве. Яна вельмі шчодрая. Маладым дзяўчаткам яна 
штогод давала вяночкі, якія захоўваліся да наступ- 
най вясны (а хто з дзяўчат выходзіў замуж, гэты 
вяночак зберагаў усё жыццё). 

Шанавалі нашы продкі і бога зімы Зюзю - 
нізенькага дзядка з белымі валасамі і белай як 
снег барадой, у белай вопратцы. Хадзіў ён баса- 
нож, з непакрытай галавой. Зюзя, нібыта, жыў у 
лесе, толькі часам зазіраў у вёску, каб папярэдзіць 
пра моцныя маразы, паесці навагодняй куцці - 
святочнай кашы. Раззлаваўшыся за што-небудзь 
на людзей, Зюзя пачынаў моцна марозіць, стукаў 
сваёй булавой, так што часам трашчалі дрэвы ў 
лесе, трэскаліся хаты. Каб ён зусім не разваліў 
жытло і не памарозіў азімае збожжа, продкі ста- 
раліся яго задобрыць, запрашалі на калядную 
вячэру. 

Нашы прашчуры пакланяліся нябесным свяці- 
лам, і найперш -- сонцу, якое было крыніцай 
жыцця. Людзі радаваліся сонечнаму святлу і цяп- 
лу, услаўлялі сонца ў абрадах, песнях, танцах. 
Маленькім сонейкам на Зямлі лічыўся агонь, што 
абаграваў людзей, ахоўваў іх ад драпежнікаў, да- 
ваў магчымасць прыгатаваць ежу. Бога агню Жы- 

жаля (Зніча) высока шанавалі і разам з тым вель- 
мі асцерагаліся. Яго лічылі апекуном падземнага 
агню і кавальскага рамяства. У сваёй вогненнай 
кузні пад зямлёй Жыжаль, непакорны і мужны, 
каваў зброю, каб скінуць Перуна. Калі магутны 
волат затрымліваўся ў кузні, зямля пераграва- 
лася, пачыналася засуха, гарэлі лясы і тарфянікі. 

Надзвычай аўтарытэтным у тыя далёкія часы 
быў у нашых продкаў Вялёс (Велес) -- бог дабра- 
быту і мудрасці, апякун жывёлагадоўлі. Лічылі, 
што Вялес -- гэта Месяц на небе, а зорны россып -- 
ягоны статак. З нябесных вышынь Вялес пільна 
сачыў за жывёлай на зямлі, старанна яе ахоўваў 
ад драпежных звяроў, хвароб, няшчасных выпад- 
каў. Пастухі ахвотна прыносілі яму ахвяры. Вя- 
лес, спускаючыся з неба, нібыта набываў аблічча 
быка, часам чалавека-асілка з вялізнымі бычыны- 
мі рагамі. 

Нашы прашчуры імкнуліся спасцігнуць сэнс 
чалавечага існавання, назіраючы не толькі за 
зямнымі з'явамі і прадметамі, але і ўглядаючыся 
ў начное бяздоннае неба. Зоркі былі сімваламі ча- 
лавечых душ. Прыходзіць на свет дзіця -- і за- 
пальвае цудадзейная багіня жыцця і долі Жыва 
новую зорку, якая будзе гарэць, пакуль не скон- 
чыцца нітка жыцця. Памёр чалавек -- скацілася 
з неба знічка- слязінка, Гэта багіня смерці Мара 
(Мора, Марэна) наслала на яго пагібель, мор (ад- 
сюль і словы «марыць», «смерць», «мёртвы»). Па- 
водле міфаў, Мара -- жанчына, здольная прымаць 
самыя розныя абліччы -- ваўка, змяі, каня, жу- 
даснай істоты. 

Продкі верылі ў неўміручасць душы, былі ўпэў- 
нены, што нябожчык на тым свеце сустрэнецца з 

памерлымі сваякамі. Кожнага чакае шчаслівае 
вечнае жыццё ў Выраі -- казачна прыгожым зялё- 
ным садзе, напоўненым роўным мяккім святлом, 
птушынымі мілагучнымі спевамі, цудоўнай музы- 
кай. Пекла ва ўяўленні старажытных людзей уво- 
гуле не існавала, таму яны не надта баяліся смерці. 

Міфы распавядаюць пра спрадвечную барацьбу 
светлых і цёмных сіл (дабра і зла) за ўладарства 
над Сусветам. Штогод адносіны паміж імі асабліва 
абвастраліся ў «вераб'іную» («рабінавую») ноч у 
сярэдзіне жніўня. Нібыта ў гэтую страшную ноч 
усе добрыя багі і духі яднаюцца і даюць смяротны 
бой сілам цемры. Усю ноч неба разрываюць гры- 
моты (перуны), несупынна асвятляюць наваколле 
бліскавіцы, лье праліўны дождж, і толькі пад ра- 
ніцу цішэе вецер, супакойваецца навальніца, і 
стомленыя светлыя багі вяртаюцца да сваіх што- 
дзённых клопатаў. Чорныя сілы адступаюць, каб 
праз год ізноў сысціся з белымі сіламі ў смярот- 
най бойцы. 


ПРА МІФІЧНЫХ ІСТОТ 
(ДУХАЎ) 


Бліжэй да штодзённага жыцця нашых пра- 
шчураў стаялі духі -- добрыя і злыя. Гэтымі істо- 
тамі быццам была напоўнена ўся навакольная 
прырода: ад зямных нетраў да недасягальнага 
Космасу. Людзі лічылі, што фантастычныя істоты 
насялялі палі, лясы, рэкі, азёры, балоты, яны 
ўладкоўваліся ў хатах, хлявах, лазнях, абжывалі 
гарышчы, коміны, туліліся пад печкай. 

На полі і на лузе валадарыў Палявік (Жыцень, 
Аўсень). Ён клапаціўся пра добры ўраджай на па- 
лях і сенажацях, выганяў з іх шкоднікаў. Паля- 
вік звычайна хаваўся на ўзгорку, ля каменя, кус- 
та, у канаўцы. Зрабіўшыся страшным ценем, лю- 
біў палохаць людзей, са свістам і рыкам гнаўся за 
чалавекам, заманьваючы яго на санцапёк, і там 
закалыхваў да непрытомнасці. Узімку Палявік 
заносіў снегам канавы, каб падарожнік, збіўшыся 
са шляху, праваліўся ў іх і замерз. Лічылася, што 
Палявік баіцца макрэчы і надта няўтульна пачува- 
ецца вясной і восенню. Каб падмануць людзей, 
Палявік нібыта набываў чалавечае аблічча -- вы- 
глядаў рослым светлавалосым хлопцам. 

У лясах гаспадарыў Лесавік (Лясун, Пушча- 
вік, Баравік) -- вялізны, у рост самых высокіх 
дрэў у лесе, барадаты стары, у звярыных шкурах 
на пакрытым поўсцю целе, з белым, як бяроста, 
тварам. Вушы ў Лесавіка надта вялікія, большыя 
за галаву, адтапыраныя ў бакі, таму ён часта чап- 
ляецца за кустоўе і дрэвы, а потым страшэнна 
злуецца і шыпіць ад болю. Вочы ў ляснога гаспа- 
дара невялікія, свецяцца нават удзень. Рукі доў- 
гія, моцныя, імі ён можа ахапіць зараз значны 
кавалак лесу, асабліва калі за некім гоніцца. Ногі 
ў Лесуна тоўстыя, велічэзныя. Абуваецца ён па- 
свойму: правы лапаць (ці бот) нацягвае на левую 
нагу, а левы -- на правую. Лесавіку прыслужва- 
юць вятры: калі ён куды-небудзь ідзе -- наперадзе 
і ззаду ў яго равуць вятры, якія ўсё змятаюць на 
шляху гаспадара. Паваленыя дрэвы, высокія гур- 
бы снегу людзі лічылі справай рук Лесавіка. Ён 
часам спрыяў людзям, выводзіў з лесу тых, хто 
зблудзіў, паказваў грыбныя і ягадныя мясціны, 

наганяў у бок паляўнічага звяроў і птушак, выбі- 
раў бортнікам месца для ўстаноўкі калод з пчола- 
мі. Разам з тым Лесавік часта здзекаваўся з чала- 
века, прымушаў яго доўга блукаць на адным мес- 
цы, мог пакараць за нядбайныя паводзіны ў лесе. 
Таму людзі стараліся не гнявіць ляснога гаспада- 
ра. Яны ведалі, што, каб падмануць Лесуна, варта 
апрануць вывернутыя світку ці кажух, а каб за- 
блытаць свой шлях, трэба прайсці частку адлег- 
ласці задам наперад. 

Поўнаўладным гаспадаром чалавечага жытла 
быў Дамавік (Хатнік, Падпечнік, Гаспадар). Яго 
ўяўлялі сівенькім дзядком, у белай кашулі, пад- 
пяразанай дзягай ці лыкам, з доўгімі валасамі, 
доўгай сівой барадой. Лічылася, што ён жыў у ха- 
це (пад печкай ці пад падлогаю) або ў хляве, тады 
яго часам называлі Хлеўнікам. У кожнай хаце 
нібыта быў свой Дамавік, ён лічыўся заўсёды 
дбайным гаспадаром, ахоўваў дом, маёмасць, пад- 
трымліваў агонь у печы, клапаціўся пра гаспа- 
дарку, карміў і песціў жывёлу, назіраў за хатнімі 
справамі. Пры апякунстве Дамавіка ў хаце ўсё іш- 
ло сваім парадкам. Людзі стараліся задобрыць 
яго, бо калі ён раззлуецца, то будзе шкодзіць -- 
біць посуд, перастаўляць хатнія рэчы, прынясе 
разлад у сям'ю, неўраджай на ніву. Дамавік часта 
дазваляў сабе і пажартаваць: скакаў па лавах у 
хаце, сенцах, стукаў у сцены, казытаў ці шчыпаў 
ўночы соннага. Аднак ён заўсёды чула ставіўся да 
гаспадарскай сялібы, папярэджваў сям'ю аб ня- 
шчасцях: пачынаў па начах стагнаць, плакаць, за- 
вываць, моцна грукаць у дзверы. Разам з тым Да- 
мавік лічыўся надзвычай патрабавальным: за бес- 

карыслівую дапамогу ён вымагаў пашаны і па- 
слухмянасці ад гаспадара і яго сям'і, не любіў, 
каб у хаце віселі люстэркі, маскі, пратэставаў 
супраць вясёлых і шумных гульняў, зборышчаў у 
хаце. Асабліва не падабалася Дамавіку, калі ля 
парога ляжала кошка ці якая іншая жывая істо- 
та, бо яна замінала хадзіць з хаты ў сенцы і назад. 
Дзейнічаў Дамавік звычайна ўночы: падсушваў 
збожжа, раздаваў сена жывёле, заплятаў коням 
грывы, ласкава гладзіў іх. Аднак, каб Дамавіку 
падабалася жывёла, трэба было выбіраць кароў і 
коней пэўнай масці, пад колер барады гаспадара. 
Раніцаю Дамавік палохаў пеўня, штурхаючы яго, 
каб той своечасова разбудзіў сям'ю. Часам Дама- 
вік, як здавалася нашым продкам, мог нават пера- 
ўвасабляцца ў вужа, змяю, жабу, ката ці сабаку. 

Духі акружалі чалавека паўсюдна. У рэчках, 
азёрах або вадаёмах, дзе вада ніколі не прамярзае, 
гаспадарыў Вадзянік -- стары з доўгай барадой, 
доўгімі валасамі на галаве ў форме кліна, гладкай 
бліскучай скурай. Усё цела яго пакрывалі ці то 
валасы, ці то водарасці, паміж пальцаў -- пера- 
понкі, рукі і ногі былі надзвычай доўгімі. Вадзя- 
нік мог жыць толькі ў вадзе, на сушы ён гінуў, 
прычым ад яго цела заставаўся толькі шматок 
ціны ці водарасцей. Калі ж гэты шматок укінуць 
у ваду, Вадзянік зноў ажыве і будзе назаўсёды 
ўдзячны выратавальніку. Вадзянік, раз'язджаючы 
на соме, ірваў рыбацкія сеткі, раскрываў плаціны 
на млынах, падпільноўваў тых, хто купаўся, каб 
У любы момант забраць да сябе. Днём Вадзянік 
звычайна адпачываў на дне, і толькі як сядзе 
сонца, ён пачынаў сваволіць. Злавіўшы ахвяру, ён 

доўга мучыў яе, цешыўся з яе адчайных спроб 
выплыць, пакуль яна, зрэшты знясіленая, не апу- 
скалася на дно. Дзяўчына-тапельніца станавілася 
русалкаю і мусіла аддана служыць свайму гаспа- 
дару. Мужчына рабіўся такім жа вадзяніком. 

Напэўна, найбольш пашыраным персанажам у 
беларускай міфалогіі! з'яўляецца Ваўкалак (Пярэ- 
варацень) -- чалавек, ператвораны кім-небудзь ці 
па сваім уласным жаданні ў ваўка. Існавалі нібы- 
та два віды ваўкалакаў -- ваўкалакі-чараўнікі, якія 
свядома прынялі аблічча ваўка, і ваўкалакі -- ня- 
шчасныя ахвяры, ператвораныя ў ваўкоў знаха- 
рамі-чарадзеямі ў знак помсты за што-небудзь. 
Першых ваўкалакаў людзі баяліся і ненавідзелі, 
бо яны былі страшэнна лютымі і драпежнымі, 
горшымі, чым сапраўдныя ваўкі, і нападалі пера- 
важна на людзей і асабліва на дзяцей. Зусім інакш 
ставіліся да знахарскіх ахвяр, бо гэтыя ваўкалакі 
нібыта былі зусім ручнымі, як хатняя жывёла, 
яны ніколі не палявалі на жывёлу ці чалавека і 
харчаваліся травой, каранямі, ягадамі, лістотай, 
Яны не гублялі чалавечых пачуццяў, не страчвалі 
памяці і свядомасці, захоўвалі здольнасць думаць 
і перажываць. Яны звычайна вельмі жаласна вылі 
і стагналі, як хворыя людзі, у напрамку сваёй вёс- 
кі. У такім зачараваным стане ваўкалакі жылі ад 
нямногіх дзён да некалькіх гадоў, іх ніколі не пе- 
ратваралі на ўсё жыццё. 

Беларускія міфы расказваюць пра духаў, час- 
цей варожа настроеных да людзей. Духі «засява- 
лі» палі камянямі, адбіралі ў кароў малако, на- 


1 Міфалогія -- сукупнасць старажытных міфаў, па- 
данняў. 

сылалі хваробы і мор на людзей і жывёлу. Усім 
вядомая казачная Баба Яга сустракаецца ў многіх 
міфах. Гэта злая чараўніца, гаспадыня ўсіх ведзь- 
маў, страшная, чорная, раскудлачаная, заўсёды 
вымагала чалавечых ахвяраванняў. Дапамагалі ёй 
аднавокае Ліха, страхалюдны Карачун, усім вядо- 
мы яшчэ з ранняга дзяцінства Кашчэй і заўсёдныя 
спадарожніцы Ягі -- ліхаманкі. Гэтых сясцёр- 
ліхаманак было дванаццаць, вечна галодных, агід- 
ных, кашчавых, злосных. Бязлітасныя ліхаманкі 
шукалі прытулку і спажывы ў чалавечых хатах, 
прыносілі хваробу. Няшчасны быў той, хто трап- 
ляў у іх кіпцюры. Кожная з сясцёр па-свойму дай- 
мала чалавека: Трасея -- трэсла, Агнея -- паліла 
жарам, наганяла высокую тэмпературу, Гняцея 
гняла і адбірала спакой і радасць жыцця, Лядзея 
марозіла і калаціла ад холаду, Ламея ламала ўсе 
косці, Грудзея ўскоквала ў грудзі, выклікаючы 
кашаль, Глухея закладвала вушы. Самая страш- 
ная -- старэйшая сястра Навея. Калі ўжо яна ўва- 
б'ецца ў чалавека -- ён не мог разлічваць ні на 
які паратунак, мусіў пакідаць гэты свет, развіт- 
вацца з жыццём. 

Пазнаёміўшыся з персанажамі беларускай мі- 
фалогіі, вы, напэўна, пераканаліся, што нашы 
далёкія продкі былі людзьмі надзвычай уражлі- 
вымі, з чулай душой, багатай фантазіяй і паэтыч- 
ным успрыманнем свету. Міфы з'яўляюцца част- 
кай багатай і самабытнай беларускай культуры. 
Непасрэдна са старажытных міфаў выраслі казкі, 
легенды, народныя песні. Міфы і сёння хвалююць 
пісьменнікаў, мастакоў, кампазітараў, якія выка- 
рыстоўваюць міфалагічныя сюжэты і вобразы ў 
сваіх творах. 

1. Калі і як узніклі міфы? 

. Якімі ўяўлялі з'явы прыроды і прадметы 
навакольнага свету нашы далёкія продкі? 

З. Калі і дзе, паводле легенды, жылі асілкі? 
Раскажыце пра іх лад жыцця, заняткі, 
звычкі. 

4. Адкуль у розных мясцінах, згодна з леген- 
дай, да нашых дзён захавалася шмат камя- 
нёў? 

5. Разгледзьце ілюстрацыю Валерыя Славу- 
ка «Волат». (Гл. уклейку.) Прыдумайце гі- 
сторыю на тэму «Сустрэча з волатам». 

6. Апішыце добрых багоў, якіх вы запомнілі. 
Чым яны спрыялі людзям? 

7. Якія духі вас найбольш уразілі? Раскажы- 
це пра іх. 

8. Якімі паўстаюць сілы зла ў старажытных 
міфах? У якіх абліччах яны выступаюць? 


Янка КУПАЛА 


ЯК У КАЗЦЫ... 
(Скарочана) 


Даўно было -- мо тысячу год назад, а мо яшчэ 
болей, -- як сталі жыць, размнажацца і ў славу 
расці ўдалыя прашчуры нашы -- дрыгавічы, кры- 
вічы і палачане. 

Важны быў гэта народ, і паміж суседзямі меў 
ён добрую песню і праўдзівае паважанне. З далё- 
кіх заморскіх старон -- з зямлі Варшаўскай, з 
царства Візантыйскага і з другіх знакамітых дзяр- 
жаў і каралеўстваў прыязджалі па моры і па су- 
шы багатыя госці з багатымі таварамі -- шоўкам, 

бісерам!, янтаром ды іншымі каштоўнымі скарба- 
мі. Заморскія госці ведалі, што народ, да якога ім 
дарога ляжала, быў сэрца мяккага, рупны гасці- 
наю і багаццем асаблівым адзначаўся... Бо не за- 
чынялі нашы прашчуры весніц? і дзвярэй хат сваіх 
перад званым ці нязваным госцем падарожным; 
нават калі выходзілі з сялібаў сваіх рыбу ў невады 
лавіць ці з лукам звера пушнога сачыць, то і тады 
замкоў не зналі, а яшчэ пакідалі ў хатах пад абру- 
самі бохан хлеба пшанічнага і дубовыя дзежы со- 
таў пчаліных -- гэта каб госць меў чым з дарогі 
пажывіцца. 

Вера ў нашых продкаў была трохі іншая, як 
цяпер, бо не аднаго бога мелі, а некалькі, і прозві- 
шчы багі мелі не такія, як цяпер; называліся яны: 
Сонца, Пярун, Каляда ды і іншыя яшчэ. Алтар- 
нымі слугамі багоў гэтых былі варажбіты-вешчу- 
ны - старцы мудрыя і ў справах божых дасвед- 
чаныя. Не было, праўда, узнесеных на хвалу бо- 
жую ні з камення, ні з дрэва святыняў і алтароў, 
золатам набіваных, -- былі толькі запаведныя ля- 
сы і гаі цяністыя, дзе складаліся ахвяры багам 
прамудрым. Просты быў народ, і крывадушнічаць 
не ўмеў ён у веры сваёй. Ведаў толькі, што найле- 
пей гаварыць з небам, гледзячы ў неба. 

А хто хаваецца ад сонца, у таго на душы цёмна. 

А чыстае, відаць, сумленне мелі прадзеды нашы. 

Заезджыя госці дзівіліся гэткаму, па-іхняму 
незвычайнаму, парадку ў справах адносін між 
людзьмі і багамі; не разумелі, як гэта можна за- 
мест аднаго мець некалькі багоў і не мець багатых 


І Бісер - дробныя шкляныя або металічныя пацеркі, 
якімі расшываюць адзенне. 
2 Весніцы -- вароты. 
4т 

харомаў, збудаваных у гонар і хвалу Бога свайго. 
Дзівіліся, бо госці заезджыя былі веры іншае і 
звычаяў гэткіх у сябе не мелі. 

Мала-памалу заморскія госці сталі прывозіць 
са сваімі заморскімі скарбамі і думкі іншыя: пры- 
везлі яны новага Бога, Бога з крыжам. Не хацелі 
спачатку прымаць новай веры дрыгавічы і кры- 
вічы, ды палачане ад іх не адставалі, а пасля з да- 
браты сваёй і рупнасці гасціннай прынялі, паду- 
маўшы, да сваіх старых багоў і новага Бога; адно 
толькі варажбіты-вешчуны, старцы мудрыя і ў за- 
конах веры дасведчаныя, старых толькі багоў тры- 
маліся. Памерлі старцы мудрыя -- на іх касцях 
закрасаваў новы ўсёмагутны Бог, сталі легіёны ал- 
тарных служыцеляў праслаўляць яго, тысячы з 
медзі літых званоў хвалу яму разносіць, ды так 
далёка, як Зямля наша вялікая, і яшчэ далей, аж- 
но на край свету. 

А старыя багі? Яны прыціхлі, прытуліліся, але 
не памерлі зусім у душах свайго народу. Жывуць, 
як даўней жылі, -- у песнях, казках, былінах... 


92]. Якімі паўстаюць у творы нашы продкі? 
? [2. Якога светапогляду яны трымаліся, якой 
веры? 
З. Што здзіўляла заезджых гасцей? Як яны 
паводзілі сябе на зямлі нашых продкаў? 
4. Чаму нашы продкі прынялі да сваіх ста- 
рых багоў і новага Бога? 
5. Як вы думаеце, чаму варажбіты-вешчуны 
старых толькі багоў трымаліся? 
6. Якія новыя парадкі ўсталяваліся на нашай 
зямлі? 
7. Што сталася са старымі багамі? Як пра гэта 
гаворыць аўтар? 





Ян БАРШЧЭЎСКІ 
ВУЖЫНАЯ КАРОНА 


-- У маіх паноў быў лоўчы!, зваўся Сямён; 
дом яго стаяў недалёка ад маёнтка, паншчыны ён 
не служыў, а ўвесь яго абавязак быў -- вартаваць 
лее, хадзіць на паляванне з панам ды прыносіць 
дзічыну, калі, чакаючы гасцей або перад якім 
святам, накажуць з маёнтка. 

Аднаго дня прыходзіць да яго аканом” і кры- 
чыць, стукаючы ў акно: 

-- Сямён, пан казаў, каб ты што б там ні было 
прынёс да нядзелі пару глушцоў, дзве пары цеце- 
рукоў і колькі курапатак, дык не лянуйся, бяры 
стрэльбу, майго выжла? і ідзі на ловы. 

Заспяшаўся Сямён, бо была ўжо серада. Бярэ 
стрэльбу, зайшоў у маёнтак і з выжлам ідзе блу- 
каць па лесе. У нешчаслівы чае выйшаў на паля- 
ванне: хадзіў дзень навылёт, а бачыў толькі дзят- 
лаў, што дзяўблі сабе на сухіх хваінах. Начаваў у 
лесе, замерз, бо была ўжо восень. На другі дзень 
ад узыходу сонца туляўся па пушчы. Але дарма: 
нават здалёку не бачыў тых птушак, якіх шукаў, 
толькі вецер шумеў у дрэвах. Згаладалы сабака 
ўцёк да свайго гаспадара, і Сямён, змардаваны, 
хмурны, вяртаўся дадому, не ведаючы, што рабіць. 

Сеў ён на калоду і думае сам сабе: «Кепска 
будзе: пан не дасць веры, што я шчыраваў на ўсю 


1 Лоўчы -- службовая асоба, якая наладжвала панскае 
паляванне, здабывала дзічыну і рыбу для панскага двара; 
паляўнічы. 

2 Акандм -- кіраўнік гаспадаркі ў панскім маёнтку. 

З Выжал -- гончы сабака. 

поўніцу; пэўна, западозрыць мяне ў гультайстве; 
пакланіўся б і нячысціку, абы толькі паспрыяў 
мне сёння». 

Ледзь гэтак падумаў -- выбег аднекуль велі- 
зарны чорны сабака, сеў перад лоўчым і страш- 
нымі вачыма ўтаропіўся на чалавека. Сямён кліча 
яго да сябе, але сабака не рушыць з месца, а толь- 
кі глядзіць, як шалёны; ахінуў лоўчага неспакой, 
і дрыжыкі пабеглі па целе. І тут бачыць: выходзіць 
з гушчару пажылы чалавек, валасы зблытаныя ў 
каўтун, бровы густыя, змарнелы, як быццам ад 
сонца і ветру, твар, вопратка да пят. Сядае на 
пень ля паляўнічага і гаворыць такія словы: 

-- Бачу, што торба твая пустая і твар хмурны: 
пэўна, паляванне няўдалае. 

-- Хадзіў два дні па лесе, змарыўся сам, і саба- 
ка, згаладаўшыся, уцёк ад мяне; не ўдалося ані- 
воднага разу стрэліць. Дзе ж падзелася птаства? 
Загадалі мне да нядзелі прынесці дзічыны, ды ад- 
куль яе ўзяць? Бяда будзе! 

-- Не журыся, -- кажа незнаёмы, -- паслухай 
мае рады. Я дапамагу табе. Заўтра 14 верасня!, 
дык увечары ідзі на Ласіную гару, на цэлую ноч 
будзе табе дарогі, бо сам ведаеш, што гэтая гара 
адсюль няблізка; стаіць яна сярод цёмных лясоў; 
падыдзеш да яе акурат на світанні і ўбачыш, што 
схілы яе пакрытыя вужамі; не палохайся, яны ча- 
паць цябе не будуць; між іх сустрэнеш Вужынага 


1. На 14 верасня прыпадала свята Узвіжанне: паводле 
народнага павер'я, у гэты дзень усе змеі хаваліся па норах, 
папярэдне збіраючыся ў адно месца, а наперадзе іх рухаўся 
змяіны цар; змяіны яд у такую пару лічыўся смертанос- 
ным, таму ў гэты дзень сяляне пазбягалі хадзіць у лес. 

Караля. Рассцялі перад ім белую хустку, укленч і 
пакланіся; ён кіне табе на хустку сваю Залатую 
Карону і з грамадою сваіх вужоў пойдзе ў зімовыя 
сховы. Слухай яшчэ, дам табе перасцярогу: ідучы 
ўначы на Ласіную гару, не палохайся нічога і ні- 
чому не дзівіся, іначай дарэмны будзе твой клопат. 

Калі будзеш мець у сябе Вужыную Карону, 
дык гэты чорны сабака, які цяпер перад табою, 
заўсёды, як толькі пойдзеш на ловы, стрэне цябе 
і павядзе па лясных сцежках, і кожны раз настра- 
ляеш дзічыны столькі, колькі захочаш. Але ніко- 
лі не палохайся нічога і не дзівіся нічому, бо калі 
пахіснешся сэрцам або духам -- будзеш нешча- 
слівы; не пускай у душу такія пачуцці. 

Сказаўшы гэта, ён схаваўся ў гушчары, і са- 
бака пайшоў за ім. 

Сямён правёў поглядам незнаёмага, пастаяў 
задумаўшыся, пайшоў дахаты, узяў белую хустку 
і са стрэльбаю за плячыма скіраваў да Ласінае га- 
ры, Калі зайшоў у дзікую пушчу, дык ужо змяр- 
калася, цямней і цямней рабілася сярод густых 
хвояў і ялін. А ён далей і далей ідзе ў глыб лесу. 
Усё вечарэла і вечарэла. Вось ужо і ноч. Глянуў 
угору -- ледзь некалькі зорак на небе ўбачыў праз 
галіны. Адзін ён з людзей быў у той час у лясной 
пустэчы, вакол чуў толькі крыкі соў і пугачоў ды 
ў гушчары тупат перапалоханага звера. Не першы 
раз выпала яму блукаць уначы па лесе. І дарога 
гэтая не страшыла яго. 

Апоўначы лютыя пачвары акружылі лоўчага. 
Бачыць, як набліжаецца велізарны мядзведзь на 
задніх лапах, рыкае і хоча напасці; зграя ваўкоў, 
натапырыўшыся і свецячы вачыма, пагражае кры- 
вавымі пашчамі. Сямён адважна ідзе сярод хіжац- 





кае зграі. Заступіў яму дарогу вышэйшы за лес 
Волат, які вырваў вялікую хваіну і гразіўся, нібы 
пярун. Аднак лоўчы смела мінае ўсё гэта. 

Месячык паказаўся з-за воблака. Здаецца Ся- 
мёну, што выходзіць ён з лесу і бачыць удалечыні 
палац, які свеціцца золатам і срэбрам; падыхо- 
дзіць да той пекнай пабудовы праз чароўны сад, 
дзе як быццам вясна і лета сышліся разам: най- 
прыгажэйшыя кветкі і найвыдатнейшая даспявае 
садавіна. Зязюля сумным голасам абзывалася на 
дрэве; зацёхкаў салавей у хмызняку; чуваць дзіў- 
ныя галасы драздоў і шпакоў, і разумее Сямён іх 
вясёлыя спевы. Спаткалі яго дзяўчаты з вянкамі 
на галовах, танцуючы, вабілі да сябе. Ён мінуў усе 
гэтыя цуды, не здзіўляючыся і не зважаючы на іх. 

Зніклі чароўныя здані; падзьмуў восеньскі ве- 
цер; і Сямён убачыў на ўсходзе чырвонае неба, 
Хутка ўзыдзе сонца -- спяшае ён да Ласінае гары. 

Калі прыйшоў на прызначанае месца, убачыў 
чараду вужоў. Яны, сыкаючы, саступалі з ягонае 
дарогі. А ўжо і сонца падымаецца. Страчае Сямён 
такога велізарнага вужа, якога ніколі не бачыў. 
Той смела паўзе, а на ягонай галаве зіхаціць зола- 
та. Сямён раскінуў белую хустку перад ім і ўклен- 
чыў. Вуж упусціў з галавы Карону на хустку і па- 
поўз далей, а за ім і іншыя вужы хутка схаваліся 
за гарою. З радасцю разглядаў Сямён залаты скарб, 
падобны на два бліскучыя лісцікі, што канцамі 
зрасліся між сабою. 

Ледзь пакінуў гару, як яго сустракае велізар- 
ны чорны сабака, які ўчора пабег за незнаёмым; 
пазірае ў вочы і, здаецца, кажа, каб ішоў за ім. 
Ідзе лоўчы за сабакам. Той спыняецца і позіркам 
паказвае на дрэве глушцоў. Разоў колькі стрэліў 

ён у тым месцы і колькі штук забіў. Ужо нёс да- 
дому глушцоў, цецерукоў і курапатак, а як пады- 
шоў бліжэй да хаты, сабака застаўся стаяць на 
полі: глядзеў услед паляўнічаму, а пасля знік з 
вачэй. г 

Паны хвалілі лоўчага, яго спрыт на паляванні, 
а чэлядзь" і аканом дзівіліся з яго шчасця, з таго, 
як ён, не маючы сабакі, столькі змог упаляваць 
дзічыны. 

З таго часу Сямён стаў найслаўнейшым па- 
ляўнічым. Той чорны сабака кожны раз сустракаў 
яго ў лесе, і Сямён столькі біў рознай дзічыны, 
што не толькі хапала панам у маёнтку, але і сяля- 
нам на продаж. 

Па ўсёй ваколіцы разнеслася пагалоска, што 
Сямён -- чараўнік, быццам некаторыя секлі дро- 
вы ў лесе ды бачылі, што ходзіць з ім нейкі чорны 
сабака, які ў лесе і застаецца. Акім, што некалі 
сябраваў з лоўчым, раз ціха падышоў пад акно 
ягонае хаты, каб даведацца, што той робіць; па- 
чуў, нібыта з кімсьці размаўляе; зірнуў у акно: 
Сямён гладзіць чорнага сабаку, таго самага, што 
заўсёды сустракаў яго ў лесе. Сабака глянуў у ак- 
но крывавым вокам і знік, а Акім уцёк ад страху. 

Ужо колькі гадоў уся воласць гаворыць, што 
Сямёну дапамагае на ловах сам нячысцік, якога 
трымае ён за памочніка; але паны адно смяяліся 
з гэтага і не давалі веры. Хоць пан быў неяк з 
лоўчым на паляванні, не бачыў чорнага сабаку, 
аднак змеціў, што дзікае птаства само ляціць да 
Сямёна і той ніколькі не схібіў. 





1 Чэлядзь -- тут: дваровыя людзі, слугі памешчыка. 
58 


учебники на ууу.5Іоуо.уў5 





Жыла ў вёсцы непадалёку Марыся, прыгожая 
і маладая дзяўчына, дачка набожных бацькоў. 
Шмат каму яна падабалася, і Сямён меў на яе во- 
ка; спадзеючыся на багацце ды на панскую ласку, 
меў надзею, што Марыся будзе ягонай. 

Аднаго дня, калі ішоў на паляванне, убачыў 
ён Марысю. Тая мела вянок на галаве, і кветкі так 
ёй пасавалі, што выглядала яна надзвычай прыго- 
жаю. Ходзячы непадалёку ад сваёй нівы, збірала 
суніцы. Падыходзіць Сямён, просіць ягад; не ад- 
маўляе яму дзяўчына; пытае лоўчы, ці падабаецца 
ён Марысі. 

-- Людзі кажуць, што ты чаруеш, -- адказала 
тая,-- а я баюся чараўнікоў. 

-- О, не, Марысю, нікога не чараваў і не ведаю 
гэтага ганебства. 

-- Калі праўду кажаш, -- я крыжык нашу на 
шыі, пасвянцоны ў касцёле, які можа грахі адпус- 
каць, -- пацалуй мой крыжык. 

-- 8 ахвотаю, -- адказаў Сямён. 

І ледзь пацалаваў крыжык, як тут з травы пад- 
няў галаву велізарны вуж, нібыта хацеў зірнуць 
на Марысю. Перапалоханая дзяўчына закрычала. 
Сямён схапіў камень і выцяў вужа. Той, сыкаю- 
чы, схаваўся ў траве. А пасля раптам з'явіўся чор- 
ны сабака, загаўкаў і знік. Марыся ад страху дры- 
жыць ледзь жывая. Сямён правёў яе дадому і ад- 
туль зноў ідзе на паляванне. Толькі ўжо не су- 
стрэў яго ў лесе чорны сабака. 

Убачыў цецерука; стрэліў, але замест птушкі -- 
пень гнілы ўпаў на зямлю. Спалохаўся Сямён, 
вяртаецца дахаты, аж там безліч вужоў, сыкаю- 
чы, паўзуць пад лаву і пад печ. Адчыніў скрыню, 
выняў Вужыную Карону, а яна ўжо не залатая: 
Ба 

два пажоўклыя бярозавыя лісточкі. Стаіць як 
слуп і не ведае, што чыніць. 

Доўга яшчэ дакучалі вужы небараку Сямёну. 
Не давалі спакою не толькі дома, але і на гасці- 
нах. Калі завітваў да суседзяў, не раз, не баючыся 
людзей, з'яўляўся перад ім немаведама адкуль вуж. 


91. 


2. 


з. 





У аснове апавядання -- міф пра Вужынага 
Караля. Якія эпізоды ў творы падаліся вам 
незвычайнымі, фантастычнымі? 

Якім быў панскі лоўчы Сямён па сваім ха- 
рактары? Як ён ставіўся да сваіх абавязкаў? 
Якое даручэнне атрымаў Сямён ад панскага 
аканома? Чаму паляўнічаму не ўдалося яго 
выканаць? 

Як атрымалася, што Сямён трапіў у залеж- 
насць ад нячысціка? Якія ўмовы той паста- 
віў паляўнічаму? 

Перачытайце апісанне ночы перад святам 
Узвіжання на Ласінай гары. Што прыйшло- 
ся там перажыць Сямёну, якія выпрабаван- 
ні вытрымаць? Як ён атрымаў Вужыную 
Карону? 

Што змянілася ў жыцці лоўчага пасля сустрэ- 
чы з Вужыным Каралём? Як стаў Сямён 
найслаўнейшым паляўнічым? 

Якія чуткі хадзілі па ваколіцы пра Сямёна? 
Паразважайце, ці зрабіўся ён шчаслівым ад 
дапамогі нячысціка. 

Як удалося паляўнічаму вызваліцца ад ня- 
чысціка? Чаму той не хацеў адпускаць Ся- 
мёна? 


. Як вы думаеце, што неабходна чалавеку для 


таго, каб вытрымаць неспрыяльныя жыццё- 
выя абставіны? Абгрунтуйце свае меркаванні. 

Максім БАГДАНОВІЧ 


ВАДЗЯНІК 
Сівавусы, згорблены, я залёг між цінай 
І гадамі грэюся -- сплю на дне ракі. 
Твар травой аблытаны, быццам павуцінай, 
Засыпаюць грудзі мне жоўтыя пяскі. 


Над вадой ля берага ціха спіць асока, 
Ды лаза зялёная жаліцца-шуміць, 
Хвалі ціха коцяцца і бягуць далёка, - 
І усё навокала сном адвечным спіць. 


9 1. Якім паказвае Вадзяніка паэт? Зачытайце 

адпаведныя радкі з верша. 

2. Як аўтар малюе мясціны, дзе жыве ўяўны 
гаспадар ракі? 

З. Якія ўласцівасці набываюць у вершы асака, 
лаза і хвалі? 

4. Як вы думаеце, што абудзіла фантазію паэ- 
та і паўплывала на стварэнне гэтага і ін- 
шых вершаў пра міфічных істот? 


ПАЛЕШУКІ І ПАЛЕВІКІ 
(Народная легенда) 


Было ў бацькі дванаццаць сыноў, усе рослыя 
ды ўдалыя хлопцы. Жылі яны на вялікай палян- 
цы, між цёмнага лесу. Вялі там сваю гаспадарку, 
палявалі на дзікіх звяроў і птушак. 

Стары бацька, сівы, як голуб, сядзеў сабе ў 
кажушку і ўлетку ды толькі камандаваў. І былі ў 
сям'і лад ды згода. Пажаніліся сыны, пайшлі ў іх 
свае дзеці. Вялікая вырасла сям'я. Ды ўсе слухалі 
старога бацьку, і кожны рабіў сваю работу. 

Але вось па некаторым часе памёр бацька. 
І пачаліся ў сям'і нелады. Жонкі братоў сварацца, 
адна адну заядаюць, -- рады няма. Такая пайшла 
між імі калатня, што і мужыкі нічога зрабіць не 
могуць. Крычаць жонкі, хочуць дзяліцца. 

«Ну што ж, -- думаюць браты, -- трэба дзя- 
ліцца». 

Пачалі дзяліцца. Ды справа гэтая не такая і 
лёгкая, як ім здавалася. Сяк-так з крыкам ды зы- 
кам падзялілі дабро і жывёлу. А як дайшло да 
зямлі, дык тут чуць адзін аднаго не пазабівалі: 
ніяк не могуць падзяліць сваю палянку, каб ніко- 
му крыўды не было. Перасварыліся браты і сталі 
адзін аднаму ворагамі. 

Толькі два малодшыя браты жылі між сабою ў 
вялікай згодзе: куды адзін, туды і другі. Не заха- 
целі яны калаціцца з братамі за зямлю, пакінулі 
бацькаву хату ды падаліся ў свет шукаць іншага 
прытулку. 

Зрабілі браты з двух дубоў вялікія сані, за- 
прэглі ў іх шэсць пар валоў, наклалі дабра, паса- 
дзілі жонак з дзецьмі ды паехалі на санях па пяс- 
ку. А каровы і дробная жывёла ззаду за імі пай- 
шлі. 

Працягнулі трохі валы дубовыя сані па пяску 
ды сталі як укопаныя. Калёс тыя браты не мелі і 
нічога пра іх не ведалі. Бо нікуды яны са свайго 
лесу не толькі ўлетку, але і зімою не ездзілі. 

Пачалі браты адпілоўваць круглыя калодкі ды 
падкладваць пад палазы. Коцяцца калодкі, і сані 
паўзуць уперад. 

Надакучыла меншаму брату падкладваць ка- 
лодкі пад палазы, вось ён і кажа большаму: 





оники на У 





-- Давай зробім так, каб калодкі самі круці- 
ліся пад палазамі. 

І зрабілі яны першыя ў тым краі калёсы. Лёг- 
ка пайшлі цяпер валы, так што браты і самі пасе- 
лі на воз. Едуць і дзівяцца, як яны да гэтага часу 
абыходзіліся без калёс. 

Ехалі яны, ехалі, даехалі да вялікай ракі. 
Агледзелі раку -- усюды глыбока, нідзе няма зруч- 
нага месца, каб пераехаць уброд. А тут такая на- 
вальніца ўсхадзілася, што лес, як звер, раве. Ло- 
міць навальніца дрэвы, як саломінкі, ды шпурляе 
ў раку. Плывуць яны па вадзе цэлымі сціртамі. 

Паглядзеў на іх малодшы брат, падумаў і зда- 
гадаўся, як перабрацца цераз раку. 

Налавілі яны з братам дрэў, ачысцілі галлё, 
калоды звязалі адну з адной і зрабілі моцны плыт. 
А як сціхла навальніца, узвезлі свой воз на плыт. 
Самі стаяць на плыце ды кіруюць доўгімі жэрдка- 
мі, а плыт плыве, як карабель. 

Убачылі каровы, што валы паплылі на другі 
бераг, кінуліся ў раку ды за імі наўздагон. Толькі 
свінні і авечкі не адважыліся скакаць у ваду. Ста- 
яць на беразе, бляюць, рохкаюць. Вярнуліся по- 
тым браты з плытам назад і забралі іх. Гэтак усе 
і пераправіліся цераз шырокую і глыбокую раку. 

Паехалі яны далей і забраліся ў такую пушчу, 
што і канца ёй няма. 

Пачалі браты церабіць прасекі ў пушчы ды 
масціць грэблі. Але дзе там! Чым далей, тым лес 
гусцей, а ў ім такія нетры, што і выбрацца нельга. 
Большы брат змарыўся, аслабеў. 

--. Вастануся, -- кажа ён меншаму брату, - я 
тут, бо не хопіць у мяне сілы з гэтага лесу выце- 
рабіцца. 

І застаўся з сваёю сям'ёю жыць у лесе. 

З таго часу і яго самога і ўвесь яго род пачалі 
зваць палешукамі. 

А малодшы брат не захацеў заставацца ў лесе. 
Быў ён дужы, як тур!, і спадзяваўся на сваю сілу. 
Ён адзін церабіў прасекі, масціў грэблі і ехаў 
далей. 

І да гэтых часоў засталіся яшчэ на Палессі тыя 
прасекі ды грэблі, што нарабіў малодшы брат. 

Ці доўга ён так выбіраўся з цёмнага лесу, ці 
не, але вось нарэшце пачалі трапляцца прагаліны 
ды палянкі з пяскамі. Асеў малодшы брат на 
гэтых палянках, пачаў іх араць і сеяць збожжа. 

І з таго часу празвалі яго самога і ўвесь яго 
род палевікамі. 

А потым рассяліліся палешукі і палевікі, заня- 
лі новыя лясы і палі ды сталі добрымі суседзямі. 

Так і цяпер жывуць. 


2] 1. Колькі сыноў было ў бацькі? Дзе і як яны 
ы жылі? 

2. Што стала прычынай сварак дзяцей? 

З. Чаму малодшыя браты пакінулі сваю па- 
лянку? Раскажыце пра тыя цяжкасці і пе- 
рашкоды, якія сустрэліся на іх шляху. 

4. Чаму адзін брат застаўся са сваёй сям'ёй 
жыць у лесе, а другі падаўся далей? 

5. Як пачалі называць род кожнага з братоў? 
Патлумачце чаму. 


1 Тур -- дзікі вымерлы бык, продак буйной рагатай 
жывёлы, які вадзіўся некалі ў беларускіх пушчах. 

Казімір КАМЕЙША 
КАМЕНЬ ЛЯ ВЁСКІ КАМЕНЬ 


Гэта не камень, 
а чаравік. 
А хто забыў яго? 
Сам ледавік. 
Гэта ж ён пеша 
тупаў здалёк, 
Сляды-каменні 
здалёк 
валок. 
І раптам ён чуе 
спеў салаўя. 
Пусціўся у скокі: 
- Ух. яі 
Ён так чаравікам сваім 
грымеў, 
Аж прарок Ілья 
ў калясніцы нямеў. 
Там, дзе скакаў ён, 
прыблуднік той, 
Засталіся крушні! 
ляжаць гарой. 
Стаміўся нарэшце: 
-- Ох ды охі.. 
І ўслед ляцела: -- Каб ты каменем лёг! 
Ён пачуў тыя словы. 
І не лёг, а прысеў 
На пушчанскай 
вузенькай паласе. 


1 Крўшня -- куча (гара) камення. 





Расшчапіў на шыі 
каменны аплік?, 
Зняў каменнай рукою 
валун-чаравік. 
І забыў пра яго, 
не вяртаўся назад - 
Было цяжару 
і так зашмат. 
Ішоў заваёўнік 
дарогаю той, 
Спыніў чаравік яго: 
-- Ты хто? 
Спыніўся прыблуда, 
потым прысеў 
На пушчанскай 
вузенькай паласе. 
...Знік ледавік, 
заваёўнік знік. 
Засталіся сляды 
і яшчэ -- чаравік. 


9 1. Як выглядае магутны ледавік паводле па- 
этычнага апісання? Зачытайце адпаведныя 
радкі з верша. 

2. Як паэт тлумачыць з'яўленне, паходжанне 

вялікага валуна-чаравіка каля вёскі Камень? 

З. Паспрабуйце ўявіць ледавік як агромніста- 

га волата-асілка, які зняў каменнай рукою 
валун-чаравік. Намалюйце гэтага незвычай- 
нага персанажа або прыдумайце казачную 
гісторыю на тэму «Як Асілак-валун ворагаў 
на нашай зямлі запыніў». 


1 Аплік -- кручок для зашпільвання адзення. 

4. Разгледзьце рэпрадукцыю карціны Эдуарда 
Рымаровіча «Камяні». (Гл. уклейку.) Нама- 
люйце кветкі, дрэва, камень ці крынічку, 
што ўшаноўвалі нашы продкі, такімі, які- 
мі вы іх уяўляеце. 


Якуб КОЛАС 


ЖЫВАЯ ВАДА 
1 

Даўно-даўно, не за нашу памяць было гэта. 

Шчаслівы то быў куточак белага свету. 

Вольна жылося людзям у той краіне. Ніхто іх 
не гнаў, ніхто іх не крыўдзіў, нікому яны не на- 
лежалі. Багатая, урадлівая была іх зямля. Шыро- 
ка раскінуліся іх палі, зялёныя травы сенажацей 
калыхаліся на ветры, Ціха і весела смяяліся квет- 
кі, пазіраючы сваімі пахучымі галоўкамі ў раку, 
якая паіла ўвесь той кут і тых, хто жыў і рос там, 
і давала яму жыццё. Усё жыло каля ракі, гэту ра- 
ку людзі называлі Жывою Вадою. Усё жывое і не- 
жывое любіла яе, і песні волі разліваліся па ўсіх 
кутках шчаслівай старонкі. 

Але нядоўга астаецца шчасце на адным месцы, 
Пакінула яно і той слаўны куточак. 

Нешта страшнае і незразумелае для чалавека 
зрабілася там. Нейкая сіла пазайздросціла шчас- 
цю людзей. У 

У тым месцы, адкуль выцякала Жывая Вада, 
зямля стала ўспучвацца. Хутка, як грыб, выраста- 
ла гара. А Жывая Вада пачала павольна мялець і 
хутка зусім згінула дзесьці ў зямлі. Толькі след, 
дзе цякла яна, надоўга астаўся на зямлі і гаварыў 
людзям пра даўнейшае жыццё. 

Гара ўсё расла. Праходзіў час, пусцела зямля, 
з гары сыпаўся жоўты пясок і засцілаў ураджай- 
ны грунт. Людзі збяднелі, птушкі разляцеліся. Не 
чутно ўжо было там вясёлых песень. Толькі арлы 
ды каршуны вілі свае гнёзды на высокай гары, 
што ўсмактала ў сябе Жывую Ваду. 


п 


Бяднеў год ад году колісь багаты край. Ура- 
джайны грунт засыпаўся пяском. Многа працавалі 
людзі, многа пралівалі поту, а праца іх прападала, 
і скупа плаціла зямля за іх работу і пакуту. Раз- 
вяліся чэрві на іх агародах -- некаму было зніш- 
тажаць іх, бо каршуны і ястрабы разагналі пту- 
шак. 

Расказваў бацька сыну пра даўнейшае жыццё - 
пра багацце іх краю, пра гару, якая глынула іх Жы- 
вую Ваду, сама стала расці, а жыццё ўсяго краю 
прысудзіла да маруднай смерці. Глухая злосць на 
праклятую гару падымалася ў сэрцы людзей, бо 
памяць аб Жывой Вадзе на забывалася. 

Нямала знаходзілася смелых людзей, якія іш- 
лі на гару шукаць Жывой Вады. 

Бралі яны рыдлёўкі, акопвалі гару. Але з гары 
сыпаліся на іх камяні, разбівалі ім галовы. Кар- 
шуны і ястрабы зляталіся хмарамі, выдзёўбвалі ім 
вочы. А пугач і сава ўночы спявалі ім «вечны спа- 
кой» сваім жудасным крыкам. 

Многа, многа людскіх касцей валялася наво- 
кал гары, а каршуны і крумкачы разносілі іх па 
ўсіх кутках спустошанага краю. І людзі празвалі 
сваю старонку Мёртвым Полем. 

Дзіка і пуста стала ў Мёртвым Полі. Людзі ха- 
дзілі як цені, галодныя, прыгнечаныя. Птушкі 

даўно перасталі там спяваць песні. Толькі каршу- 
ны кружыліся ў небе, каркалі крумкачы і наганя- 
лі нуду на душу людзей, невядомымі страхамі па- 
лохалі сэрца, розум. 

Нават лес змяніўся: старыя дрэвы даўно згнілі 
і ляжалі ў зямлі, а новыя былі нізкія, крывыя, 
няўдалыя, -- як сухотныя. Рэдка заглядалі туды 
хмары, і мала калі падаў дождж. 


ш 


Насталі сухія гады. Апошні выдаўся такі год, 
што ні разу не падаў дождж за ўсё лета. Кожны 
дзень неба аставалася чыстым, ясным, гарачым. 
Усходзіла сонца, хутка сушыла расу, што блішча-. 
ла ранкам, як слёзы на лісцях расліны. А сухі ве- . 
цер гуляў над зямлёю, падымаў гарачы пясок, вы- . 
смоктваў апошнія сокі з зямлі. Лес, поле, луг з 
гаротнаю мальбою пазіралі на неба, прасілі вады 
прагнаць сваю смагу. Дрэвы глуха шумелі і зліва- 
лі свой шум у адну доўгую, невядомую людзям . 
песню. Жаласна ківаліся каласы ў полі, то кланя- . 
ліся зямлі, то падымаліся к небу, нібы просячы 
ратунку. я 

Ніхто не ішоў ім на дапамогу, і яны без пары я; 
старэлі, жоўклі і без жыцця хісталіся на сухіх . 
сцяблінках. Трава і кветкі ціхутка шапталі ветру. 
аб сваёй нядолі. Цярплівыя камяні і тыя нылі ад 
спёкі і лопаліся. Сама зямля зморшчылася, пака- 
лолася і плакала. Яе слёзы апошнімі кропелькамі 
расы выступалі наверх, яе просьба белаватым 
туманам звісала над лесам і разносілася вятрамі, 
па свеце. Пакутавалі людзі, сумавала зямля і ўсё, 
што расло і жыло на ёй. Неўзаметку падымаліся 
к небу іх слёзы, падымаліся не год і не два, а цэ- 

лыя вякі, а там недзе сплываліся ў адно месца. 
Тыя слёзы, горкія скаргі, усё гора зямлі -- змя- 
шаліся разам і завіслі над ёю страшнаю чорнаю 
хмараю. 


ІУ 


А дзе ж дзелася Жывая Вада? 

Яна была пад зямлёю, яна паціхеньку размы- 
вала зямлю, прабівала сабе дарогу на вольны свет, 
Ніхто гэтага не ведаў. Не ведала і гара, што вісела 
над бяздонніцаю. А Жывая Вада чакала толькі 
шчаслівага здарэння, каб скінуць з сябе цяжар -- 
праклятую гару, што са шчаслівага кутка зрабіла 
Мёртвае Поле. 

1 настаў такі час, што пралітыя слёзы пера- 
поўнілі неба і паліліся назад на зямлю. Не ў сілах 
было само неба стрымаць тыя слёзы. Самі яны рва- 
ліся туды, дзе радзіліся патроху; падымаліся ўгору. 

Людская жалоба, гора, пакута, усё няшчасце 
зямлі, што збіраліся тысячамі гадоў, паліліся ця- 
пер са слязьмі адной хваляй. 

Адвечная скарга грымела ў небе страшным 
голасам грому і калыхала ўсю зямлю; стогны 
людскія, якіх ніхто не чуў, блішчалі маланкамі, 
а слёзы цяклі халоднымі, чыстымі ручаямі на 
зямлю і ажыўлялі яе. Вада збіралася ў адну раку 
і дружна стала напіраць на гару. 

Зрушылася гара; моц яе, камяні градам сыпа- 
ліся ўніз. Арлы, каршуны, крумкачы, ястрабы, 
совы пазляталі з гары, каб запыніць ваду. 

Пачула і Жывая Вада, што робіцца над ёю. 
Сабрала яна ўсе сілы свае і ўскалыхнула гару, як 
купіну. Яе падхапіла дажджавая рака. Страшны 
шум пайшоў па Мёртвым Полі. 

Усё жывое дрыжала ад страху і чакала пагібе- 
лі. Але згінула адна гара. Пяском і дымам развея- 
лася яна па полі. 

Гневалася неба, бушавала вада, трэслася зям- 
ля. Ліліся рэчкі на кожнай разоры і зліваліся з 
ЗЭКывой Вадою. 

Прайшоў страшны момант, і стала спакойна. 
Вада ўся злілася ў старое дно Жывой Вады, і 
жыццё, затрыманае праз доўгі час гарою, ізноў 
пайшло сваёю дарогаю, і ажыло Мёртвае Поле. 


42] І. Як жылося людзям у шчаслівым куточку 
Ж белага свету? 

2. Што стала з тым слаўным краем, калі яго 
напаткала бяда? Падмацуйце свой адказ 
адпаведнымі радкамі з тэксту. 

З. Прыгадайце, як людзі спрабавалі вырата- 
вацца ад галоднай смерці. Што чакала іх на 
гэтым шляху? 

4. Чаму людзі назвалі сваю старонку Мёртвым 
Полем? Пры дапамозе якіх выяўленчых ерод- 
каў аўтар стварыў такі яскравы вобраз? 

5. Хто ажывіў Мёртвае Поле? Як гэта здары- 
лася? 

6. У чым, на вашу думку, заключаецца алега- 
рычны (іншасказальны) сэнс твора? 

7. Падбярыце назвы да кожнай часткі гэтай 
літаратурнай казкі, падрыхтуйце яе пераказ. 








СЭРЦАМ НАРОДЖАНЫ СПЕЎ 


НАРОДНАЯ ПЕСНЯ 


Наша народная песня вылілася з сэрца, вуснаў 
усяго народа беларускага і таму называецца -- 
народнай. 

Песні наш народ складаў на працягу вякоў у 
розныя хвіліны свайго жыцця. Ён уклаў у вузкія 
рамкі песні ўсе свае радасці, свой смех, сваё гора, 
долю і нядолю, слёзы жыццёвыя. Песня народная 
поўніцца шчырымі словамі, у ёй, быццам працаві- 
тымі пчолкамі, сабрана ўсё багацце красы і непаў- 
торных узораў. 

З пакалення ў пакаленне народ ад дзеда -- 
унуку, ад унука -- праўнуку перадаваў у песні 
глыбокую і праўдзівую навуку тым, перад кім 
яшчэ слаўся няпройдзены цяжкі жыццёвы шлях. 
Толькі кожнае новае пакаленне да дзедавай наву- 
кі-песні дадавала ўласнымі вуснамі свой погляд на 
жыццё, свой боль, свой жаль, свой смутак і сваю 
радасць. 

Таму для нас народная песня такая зразуме- 
лая, родная, блізкая сэрцу. У ёй мы чуем і клопат 

маці, і радасць брата, і надзею сястры, і залатыя 
свае ўласныя сны. Наша песня народная гучала 
ўлетку пры кожнай працы -- ці то на полі, ці то 
на лузе, ці ў лесе, ці ў садочку. А прыходзіла зіма -- 
дзьмулі халодныя вятры і завеі -- народная песня 
тулілася пад страхой -- у цеснай беларускай хат- 
цы, жыла ў ёй разам з людзьмі, з іх думкамі і жа- 
даннямі. Сэрцу чалавечаму песня дае ўцеху, а дзет- 
кам, якія слухаюць яе, -- жывую навуку (Павод- 
ле Цёткі). 


Песня -- вершаваны і музычны твор для вы- 
канання голасам (спявання). 


У залежнасці ад жыццёвага прызначэння на- 
родныя песні ўмоўна падзяляюць на абрадавыя і 
пазаабрадавыя. Надзвычай багатыя беларускія абра- 
давыя песні, якімі суправаджаліся розныя святы 
і падзеі ў жыцці селяніна. Сярод абрадавых песень 
вылучаюць сямейна-абрадавыя (сямейна-родавыя) 
і каляндарна-абрадавыя (каляндарна-земляроб- 
чыя). Сямейна-абрадавыя песні былі звязаны з най- 
больш значнымі падзеямі ў жыцці чалавека -- на- 
раджэннем, вяселлем (шлюбам), смерцю. Калян- 
дарна-абрадавыя песні выконваліся падчас свят, 
вызначаных земляробчым календаром селяніна -- 
сейбіта і хлебароба. 

Сваім зместам і вобразамі каляндарна-абрада- 
выя песні знітаваны з працоўнай дзейнасцю ча- 
лавека, з яго адвечнымі клопатамі пра ўраджай 
як аснову жыцця, дабрабыту і шчасця. Абрады 
былі падпарадкаваны адной мэце -- пры дапамо- 
зе спеваў, танцаў, загавораў і іншых дзеянняў 
паўплываць на сілы прыроды, каб атрымаць бага- 
ты ўраджай на ніве, абараніцца ад усяго злога і 
шкоднага, палепшыць свой лёс. 

У каляндарна-абрадавай паэзіі вылучаюцца 
адпаведна з порамі года чатыры цыклы: зімовы 
(калядныя, шчадроўскія, масленічныя песні), вес- 
навы (вяснянкі, валачобныя, карагодныя песні), 
летні (купальскія, жніўныя песні) і восеньскі (ярын- 
ныя, талочныя песні). 

Кожная пара года мела адпаведныя абрады, 
звычаі, павер'і, песні. Агульнай у іх была тэма 
працы на зямлі. Усе каляндарна-абрадавыя песні 
былі прасякнуты думкай пра будучыню роду, 
сям'і, клопатам пра тое, як своечасова і ў най- 
больш спрыяльны час засеяць ніву, вырасціць, за- 
хаваць і ў пару сабраць ураджай, зберагчы ад дзі- 
кіх звяроў і паморку статак. Разам з тым калян- 
дарна-абрадавая паэзія надавала святам вясёласць, 
забаўляльнасць, непаўторнасць. 

На першы погляд можа падацца, што народ- 
ныя песні вельмі простыя па змесце, нешматслоў- 
ныя, асобныя словы і выразы ў іх паўтараюцца. 
Але гэта не так. Песні найперш выконвалі магіч- 
ную ролю: людзі звярталіся з просьбамі, пажадан- 
нямі, заклінаннямі, зваротамі да сіл прыроды, ста- 
раліся пераканаць іх, задобрыць, улагодзіць. Нашы 
продкі ўшаноўвалі Каляду, Купалу, прасілі спры- 
яння ў гаспадарцы, ладу ў сям'і, добрага здароўя 
сваім родным, шчаслівага лёсу дзецям. Таму шмат- 
лікія паўторы былі неабходнымі. 

Пазаабрадавыя беларускія песні (лірычныя, 
гістарычныя, жартоўныя) не былі непасрэдна звя- 
заныя з тымі ці іншымі святамі. Іх спявалі ў роз- 
ных жыццёвых абставінах -- на працы і ў час ад- 
пачынку, дома і ў полі, прылюдна і сам-насам. 
Песні гэтыя не суадносіліся ні з дзеяннямі ці пэў- 
нымі датамі, ні са святамі ці гульнямі. Каштоў- 

насць пазаабрадавых песень у тым, што яны пера- 
даюць пачуцці і перажыванні, зразумелыя і бліз- 
кія ўсім людзям. У гэтых песнях выявіліся лепшыя 
рысы нацыянальнага характару беларусаў, іх све- 
тапогляд і народная мараль. 

Успрымаць песню, мяркуючы толькі па яе тэк- 
сце, нельга. Прыгажосць песні можна адчуць, калі 
яна будзе гучаць, спявацца. Словы павінны ўспры-” 
мацца разам з мелодыяй і выкананнем -- тады 
песня абавязкова прыемна ўразіць слухача. 

Надзвычай багатая паэтыка народных песень. 
Народныя песні -- выдатныя мастацкія творы, 
амаль у кожнай мы сустрэнем словы, ужытыя ў 
пераносным значэнні, -- тропы: эпітэты, параў- 
нанні, сімвалы, метафары, увасабленні, гіпербалы. 

Дапамагаюць стварыць выразную карціну эпі- 
тэты, -- мастацкія азначэнні: 


Па вадзіцу іду босенькімі ножкамі, 
Заліваюся гарачымі слёзкамі. 
Узыду, пайду на высоку гару, 

Ды й зірну, гляну на ясну зару. 


Часта сустракаюцца так званыя сталыя эпі- 
тэты, якія ўжываюцца толькі з пэўнымі словамі: 
поле шырокае, зорка ясная, ночка цёмная, слёзы. 
горкія, рукі белыя. 

У народных песнях надзвычай паэтычныя па- 
раўнанні, яны сціслыя, выразныя, трапныя: свет- 
лая, як зорка ясная; чыстая, як сляза; прыгожы, 
як месячык ясны. Напрыклад, дзяўчына звярта- 
ецца да свайго любага: 

Ты хадзі ка мне ў госці: 
Ты лесам ідзі -- дробным дожджыкам, 
Ты лугам ідзі - буйным ветрыкам, 

Ты ў сад мой - салавейкаю, 
На двор мой -- ясным сокалам, 
У хату маю - дружком міленькім. 


Надзвычай распаўсюджаны ў народных песнях 
вобразы-сімвалы -- умоўныя абазначэнні з'явы 
праз вобраз, які нечым нагадвае гэту з'яву. Паэ- 
тычнымі сімваламі ў песнях выступаюць птушкі, 
жывёлы, дрэвы. Напрыклад, размова бярозы з 
лістком сімвалізуе горкае расставанне маці са сва- 
ёй дачкой, якую аддаюць замуж: 


-- А мой жа ты лісточак, мой зялёненькі, 
Як жа мы расстанемся? 

Ветрык павее, цябе пакоціць, 

А я тут застануся, дажджом абальюся. 


Характэрным мастацкім прыёмам стварэння 
вобразаў у народных песнях з'яўляецца ўвасаб- 
ленне -- перанясенне ўласцівасцей жывых істот 
на прадметы і з'явы прыроды: 

Таварыла поле шырокае, 

Жыта ядраное: 

-- Жнейкі жнейкі мае маладыя, 
Сярпы залатыя, 

Прыходзьце ка мне заўтра рана... 


Сустракаюцца ў песнях і гіпербалы -- вобраз- 
ныя выразы, у аснове якіх ляжаць моцныя пера- 
велічэнні ўласцівасцей, якасцей, памераў прадме- 
та або з'явы з мэтай ўзмацніць уражанне, выка- 
заць сваё захапленне або абурэнне чым-небудзь: 


Дзе каза ходзіць, 
Там жыта родзіць, 
Дзе прабягае, 

Там вылягае. 

Дзе каза рогам, 
Там жыта стогам, 
Дзе каза хвастом, 
Там жыта кустом, 
Дзе каза нагою, 
Там жыта капою. 


Ажыўляюць і ўпрыгожваюць народную песню, 
надаюць ёй пяшчотнасць, прывабнасць, меладыч- 
насць паэтычныя звароткі, памяншальна-ласкаль- 
ныя словы, паўторы, а таксама паралелізмы, пры 
якіх дзве з'явы, чым-небудзь падобныя або проці- 
леглыя, раскрываюцца ў супастаўленні, паралель- 
на, у форме разгорнутага параўнання: 

Над ракою ў спакою 
Расцвітала каліна, 
А ў сяле за ракою 
Вырастала дзяўчына. 


Беларускі песенны фальклор надзвычай багаты 
і непаўторны. У ім -- душа нашага народа, свет- 
лая, прыгожая, чыстая. Народная песня і сёння 
жывіць прафесійную нацыянальную музыку, паэ- 
зію і мастацтва ў цэлым. 


9; 1. Калі і як узніклі народныя песні? У якія 
моманты чалавечага жыцця яны звычайна 
выконваліся? 

2. На якія два віды падзяляюцца абрадавыя 
песні? Ахарактарызуйце іх. 

З. Якія песні ўваходзяць у склад сямейна-абра- 
давых? 

4. Паводле якога прынцыпу вылучаюцца цык- 
лы ў каляндарна-абрадавай паэзіі? 

5. Якія мастацкія сродкі найчасцей сустрака- 
юцца ў народных песнях? Прывядзіце кан- 
крэтныя прыклады. 

Прыехала Каляда на белым кані, 
Яе конічак -- ясен месячык, 

Яе дружачка -- ясна зорачка, 
Яе пужачка -- ясна звёздачка, 
Яе вазочак -- з тоўстага лядку, 
Яе кажушок -- з белага сняжку. 


ВЫ, КАЛЯДАЧКІ, БЛІНЫ-ЛАДАЧКІ... 


Вы, калядачкі, бліны-ладачкі, 
Ай, люлі-люлі, бліны-ладачкі. 


А калядачкі - да у ліпнічку, 
А прынадачкі -- у бярэзнічку. 
А калядачкі, вы барджэй, барджэй!, 
Напячом блінцоў мы з дражджэй, 

з дражджэй. 
А калядныя бліны ладныя, 
А мікольскія? -- не такоўскія. 


На якое свята спяваюцца гэтыя песні? 
Якой паўстае Каляда ў песнях? Як, пры да- 
памозе якіх мастацкіх сродкаў створаны воб- 
раз Каляды? 

Адшукайце ў тэкстах песень паўторы і гі- 
пербалы. Якую ролю яны выконваюць? 
Якімі дзеяннямі суправаджаецца выканан- 
не песень на Каляды? Што вы ведаеце пра 
гэта свята? 


» 


ы 


1. Барджэй (ад борзда) -- хутчэй. 
2 Мікольскія (бліны) -- тыя, што пякуцца на свята Свя- 
тога Міколы (19 снежня). 1 


73 





ч учебник 4 





5. Паслухайце калядныя песні ў выкананні спе- 
вакоў, з музычным суправаджэннем. Па- 
дзяліцеся сваімі ўражаннямі. 

6. Разгледзьце рэпрадукцыю карціны Эдуарда 
Рымаровіча «Каляды». (Гл. уклейку.) Які 
настрой перадае карціна? Звярніце ўвагу на 
палітру (падбор фарбаў), постаці калядоў- 
шчыкаў, святочную атрыбутыку. 

7. Падрыхтуйце калектыўную інсцэніроўку 
святкавання Каляд у класе або на школь- 
най вечарыне. 


БЛАГАСЛАВІ, МАЦІ, ВЯСНУ ЗАКЛІКАЦІ 
Благаславі, маці, 
Благаславі, маці! У-у-у! 
Вясну заклікаці, 

Вясну заклікаці! У-у-у! 
Адамкнуць зямліцу, 
Адамкнуць зямліцу! У-у-у! 
Выпусціць травіцу, 
Выпусціць травіцу! У-у-у! 
На ранняе лета, 

На ранняе лета! У-у-у! 


На буйнае жыта, 
На буйнае жыта! У-у-у! 


Прыйдзі, вясна-красна! 
Прыйдзі, вясна-красна! У-у-у! 


62] 1. Якія чалавечыя пачуцці раскрываюцца ў 
песні-вяснянцы? 


ТА 








2. 


8. 


е 


Якія спадзяванні ўскладвалі людзі на пры- 
ход вясны? 

Якія выяўленчыя моўныя сродкі дапамага- 
юць стварыць вобраз вясны -- прыгожай, 
вясёлай, шчодрай? 

Раскажыце, што вы ведаеце пра народны 
абрад гукання вясны. 


А НА КУПАЛУ РАНА СОНЦА ІГРАЛА... 


А на Купалу 
Рана сонца іграла - 
Рана сонца іграла, 
На добрыя годы - 
На добрыя годы, 
На цёплыя росы - 
На цёплыя росы, 
На хлябы-ўраджаі - 
На хлябы-ўраджаі. 
Да якога віду каляндарна-абрадавых песень 
можна аднесці гэтую песню? 
Як вы разумееце вобраз «сонца іграе»? 
Як праяўляецца ў песнях жаданне чалавека 
засцерагчы ўраджай напярэдадні яго збору? 
Пацвердзіце свае меркаванні прыкладамі. 
Якія вобразы прысутнічаюць у песні? Якія 
мастацкія сродкі ўдзельнічаюць у іх ства- 
рэнні? 
Разгледзьце рэпрадукцыю карціны Віктара 
Барабанцава «На Купалле». (Гл. уклейку.) 
Якім бачыць Купалле мастак? Якія мастац- 
кія сродкі дапамагаюць мастаку раскрыць 
сутнасць народнага свята? 
Раскажыце, што вы ведаеце пра народнае 
свята Купалле. 
75 

ДОБРА ЖАЦЬ -- ШЫРОКАЯ НІЎКА... 


Добра жаць -- шырокая ніўка, 
Вялікая постаць'. 

Добры вечар, сцюдзёная хатка - 
Няродная матка, 

Не пытаецца, ці змарылася, 
Што спазнілася. 

Ды пытаецца, ці доўга пражала, 
Ці многа нажала. 

Добра жаць -- шырокая ніўка, 
Вялікая постаць. 

Добры вечар, цёплая хатка - 
Родная матка! ы 

Не пытаецца, ці злянілася, 

Ці многа нажала. 

Ды пытаецца, ці змарылася, 
Што спазнілася. 


62] 1. Калі спяваецца гэта песня? 
? [ 2. Якой паказана ў песні ніўка? 
З. Якой вы ўяўляеце жнейку? Дакажыце, што 
ў песні выяўлена вялікая сімпатыя да жней- 
кі, спачуванне яе цяжкай долі. 
4. Што, на вашу думку, яднае гэту песню з ін- 
шымі народнымі песнямі? 


КАЛЯ МЕСЯЦА, КАЛЯ ЯСНАГА... 


Каля месяца, каля яснага 
Усе дробныя зоркі. 

А ў Іванькі на куце 

Усе любыя госці. 


1 Постаць -- тут: прастора, поле. 

Любыя госці, любыя госці! 
Бабуля на куце сядзіць, 
Харошую песню пяе. 
Першую -- нараджоную, 
Другую -- сужоную, 
Трэцюю -- хрэсьбінную. 
Дай, Божа, нашаму дзіцяці 
Хрэсьбінкі згуляці, 
Хрэсьбінкі згуляці 

І вяселля даждаці. 


92] 1. Якая жыццёвая сітуацыя згадваецца ў пес- 


ні? Дзе адбываецца дзеянне? 

2. Хто галоўны герой хрэсьбінай песні? Як тры- 
мае сябе бабуля? Якое месца яна займае ў 
застоллі сярод гасцей? 

З. Якія пажаданні дзіцяці выказваюць госці? 
Якую ролю ў хрэсьбінных песнях адыгры- 
ваюць зычэнні добрай і светлай, шчаслівай 
долі народжанаму? 

4. Як дасягаецца ў песні паэтычнасць, вобраз- 
насць? 


РЭЧАНЬКА 


Ой, рэчанька, рэчанька, 
Чаму ж ты не поўная? 
Люлі, люлі, люлі, 
Чаму ж ты не поўная? 


Чаму ж ты не поўная, 
З беражком не роўная? 
Люлі, люлі, люлі, 

З беражком не роўная? 


тт 

А як жа мне поўнай быць, 
З беражкамі роўнай плыць? 
Люлі, люлі, люлі, 

З беражкамі роўнай плыць? 


Ясю коніка паіў, 

Кася воду чэрпала. 
Люлі, люлі, люлі, 
Кася воду чэрпала. 


9 1. Якія думкі выклікала ў вас песня? Якія па- 
чуцці абудзіла? 
2. Вызначце настрой песні. Якімі мастацкімі 
сродкамі ён ствараецца? 
З. Як дасягаецца выключная меладычнасць гу- 
чання песні? Якія сродкі моўнай выразнас- 
ці ўзмацняюць гэты эфект? 


ЛІТАРАТУРНАЯ ПЕСНЯ 


Беларускі край вельмі песенны. Часам кажуць, 
што наша зямля спявае, звініць песнямі. Белару- 
сы любяць не толькі народныя песні, але і песні, 
якія напісалі прафесійныя аўтары -- паэты і кам- 
пазітары. Песні, створаныя на словы паэтаў, назы- 
ваюць літаратурнымі. 

Музыка і словы шанаваліся здаўна. Старажыт- 
ныя грэкі спевамі лячылі людзей. У Грэцыі паэты 
чыталі свае вершы ў суправаджэнні музычных ін- 
струментаў -- найчасцей пад гучанне ліры ці кі- 
фары (струнных музычных інструментаў). 

У Беларусі народныя песні калісьці выконва- 
лі вандроўныя музыкі -- гусляры і лірнікі, дуда- 
ры і цымбалісты. Самымі раннімі літаратурнымі 
песнямі былі духоўныя (царкоўныя) песні. Пазней 

вершы-песні пачалі пісаць беларускія паэты. Ся- 
род першых найбольш вядомых аўтараў песенных 
твораў -- Францішак Багушэвіч і Янка Купала. 

Шматлікія вершы нашых паэтаў паклалі на 
музыку беларускія кампазітары. Дзякуючы кам- 
пазітарскаму таленту вершы загучалі цудоўнымі 
песнямі. Славутымі сталі беларускія песні на сло- 
вы Янкі Купалы «Явар і каліна», Максіма Багда- 
новіча «Зорка Венера», Канстанцыі Буйло «Люб- 
лю наш край...», Якуба Коласа «Мой родны 
кут...» і іншыя. 

Многія песенныя творы зрабіліся шырокавя- 
домымі і вельмі папулярнымі, без іх не абыхо- 
дзяцца сямейныя святы, шчырыя сяброўскія бясе- 
ды, розныя канцэрты. Даўно любімай у народзе 
стала песня «Бывайце здаровы»: 


Бывайце здаровы, 
Жывіце багата, 
Ужо ж мы паедзем 
Дадому, дахаты. 


Ў зялёнай дуброве 
Мы начаваць будзем, 
А вашае ласкі 

Павек не забудзем. 


Аўтар слоў гэтай песні -- беларускі паэт Адам 
Русак. Ён здолеў ярка раскрыць душу беларуса -- 
шчодрую і добразычлівую, поўную жыццялюбства 
і ўдзячнасці людзям за гасціннасць. 

Без песні цяжка ўявіць творчасць многіх бела- 
рускіх паэтаў. Сярод іх з'явіліся паэты-песеннікі, 
якія спецыяльна пішуць вершаваныя тэксты для 
кампазітараў. У сваю чаргу, той ці іншы кампазі- 
тар кладзе словы на музыку -- і так нараджаецца 

песня. Выдатныя пеені напісаны на словы Максі- 
ма Танка, Аркадзя Куляшова, Ніла Гілевіча, Ана- 
толя Астрэйкі, Алеся Бачылы, Генадзя Бураўкіна, 
Алеся Ставера і іншых паэтаў. У сваіх вершах аў- 
тары ўслаўляюць родны край, яго людзей, бела- 
рускія гарады, рэкі і лясы, апяваюць красу пры- 
роды, сапраўдную дружбу і каханне. Добрая песня 
заўсёды прыносіць чалавеку радасць, узнёслы на- 
строй, дае душэўную цеплыню, надзею на ўсё са- 
мае светлае і прыгожае ў жыцці. 

Адна з такіх цудоўных песень -- «Талака» Леа- 
ніда Пранчака (музыка Ігара Паліводы). Сучасны 
паэт услаўляе выдатную якасць нашага народа -- 
спрыяць і дапамагаць адзін аднаму, працаваць 
супольна, разам дасягаць нейкай важнай мэты. 
Талака -- даўняя народная традыцыя. Заўсёды 
збіраўся гурт людзей для таго, каб збудаваць хату, 
выкапаць калодзеж, пракласці дарогу. Звычай 
нашых дзядоў -- выдатны прыклад для нас, су- 
часнікаў. Вельмі важна, каб у жыцці і побыце мы 
прытрымліваліся прынцыпу талакі, інакш кажу- 
чы, дапамагалі адзін аднаму, мацавалі дружбу і 
сяброўства, спагадалі іншым, жылі супольнымі ін- 
тарэсамі, імкнуліся разам пераадольваць цяж- 
касці. Пра гэта і спяваецца ў песні Леаніда 
Пранчака: 


Мы асілім усё талакой. 

Ты заўсёды са мной, я -- з табой. 
Не пакіне ў бядзе сябрука -- 
Талака, талака, талака. 

Светлай радасці нам не суняць. 
Хай да раніцы песні звіняць! 

Хай шуміць, як вясною рака, - 
Талака, талака, талака. 

Песня «Талака» часта гучыць на беларускім 
радыё, на канцэртах, у тым ліку яна неаднойчы 
выконвалася на міжнародным фестывалі мастацт- 
ваў «Славянскі базар у Віцебску». 


9 1. Якія песні называюцца літаратурнымі? 

2. Як узніклі самыя раннія літаратурныя песні? 
З. Якія папулярныя беларускія песні вы ве- 
даеце? Калі яны звычайна спяваюцца? 

Назавіце беларускіх паэтаў, на словы якіх 

напісаны вядомыя песні. Якая з песень вам 

найбольш спадабалася ці запомнілася? Чаму? 

5. Калі ёсць магчымасць, паслухайце запіс пес- 
ні «Талака» (словы Леаніда Пранчака, му- 
зыка Ігара Паліводы). Які настрой яна вы- 
клікала, якія пачуцці абудзіла? 

6. Правядзіце літаратурна-музычную вечары- 
ну (або гасцёўню) «І песню родную люблю 
я». Падрыхтуйце выкананне і праслухоў- 
ванне любімых беларускіх песень. 


4. 


Алесь СТАВЕР. 
ЖУРАЎЛІ НА ПАЛЕССЕ ЛЯЦЯЦЬ... 


Каб любіць Беларусь нашу мілую, 
Трэба ў розных краях пабываць. 
Разумею цяпер, чаму з выраю 
Жураўлі на Палессе ляцяць. 


Што ім тыя пагоды паўднёвыя! 
Што ім пышны платанавы"! рай, 


1. Платанавы (ад платан -- вялікае паўднёвае дрэва з 
зеленавата-шэрай карой і шырокімі лістамі). 

Калі клічуць іх далі сасновыя 
І азёрны рабінавы край! 


Сакавітыя пожні! мурожныя 

Не заменіш нічым і нідзе 

І зямлю, дзе сцяжыначка кожная 
У прыветлівы двор прывядзе. 


Каб любіць Беларусь нашу мілую, 
Трэба ў розных краях пабываць. 
Зразумееш тады, чаму з выраю 
ЗКураўлі на Палессе ляцяць. 


1. Выразна прачытайце верш уголас. Затым 
паслухайце песню «Жураўлі на Палессе ля- 
цяць...” на музыку Ігара Лучанка ў выка- 
нанні ансамбля «Песняры». Які настрой вы- 
клікала ў вас песня? 

2. Якія канкрэтныя малюнкі беларускага краю 

паўстаюць перад намі з гэтага твора? З якім 

пачуццём аўтар гаворыць пра родную зям- 
лю? Падмацуйце свой адказ радкамі з верша. 

Як вы думаеце, чаму жураўлёў не прываб- 

лівае вечназялёны платанавы рай? 

4. Магчыма, вам выпала наведаць якую-не- /. 
будзь замежную краіну. Як доўга вы там бы- 
лі? Якія ўражанні зведалі і ці сумавалі па 
сваёй Радзіме? 

5. Як вы думаеце, ці абавязкова, каб любіць 
родную Беларусь, трэба пабываць у іншых 
краях? Абгрунтуйце свае меркаванні. 

6. Уявіце: вам трэба пазнаёміць замежных 
гасцей са сваёй Радзімай, і тыя папрасілі ў 


ю 


1 Пожня -- тут: сенажаць. 





вас паслухаць песні пра Беларусь. Ці пады- 
ходзіць, на вашу думку, твор Ігара Лучанка 
і Алеся Ставера для таго, каб быць песен- 
най візітнай карткай Беларусі? Свой адказ 
абгрунтуйце. 

Якія яшчэ песні пра Беларусь вы ведаеце? 
Хто са спевакоў іх выконвае? Пастарайцеся 
даведацца, хто з'яўляецца аўтарам тэксту 
той ці іншай песні. 


Алесь БАЧЫЛА 


РАДЗІМА МАЯ ДАРАГАЯ... 


Радзіма мая дарагая, 

Ты ў шчасці жаданым жыві. 
Я сэрцам табе прысягаю 

У шчырай сыноўняй любві. 


На рэках, азёрах і нівах, 
Заводах, будоўлях -- наўсцяж 
Народ наш працуе руплівы, 

І край узвышаецца наш. 


Я радасць сваю не стрымаю -- 
І песня ўзлятае сама: 

Мне лепей ад роднага краю 
Нічога на свеце няма. 


Чужое зямлі нам не трэба, 
Пачуцці ва ўсіх нас адны: 
Мы хочам, каб мірнае неба 
Не знала пажараў вайны. 


Мы дружбы народам жадаем 
І шчырай братэрскай любві. 





9. 


2. 


з. 

Радзіма мая дарагая, 
Красуйся і ў шчасці жыві! 


У якіх радках заключана асноўная думка 
верша? Зачытайце іх. 

Што, на ваш погляд, аб'ядноўвае вершы 
Алеся Ставера і Алеся Бачылы? 
Паслухайце песню «Радзіма мая дарагая...» 
(музыка Уладзіміра Алоўнікава). Што вы 
можаце сказаць пра мелодыю і яе гучанне? 
Які настрой абудзіў гэты твор? 

Запыніце ўвагу на слове прысягаю, высвет- 
ліце яго значэнне. Растлумачце выкарыстан- 
не гэтага слова ў вершы. 

Як вы разумееце выраз край узвышаецца 
наш? 

Што сцвярджае аўтар словамі чужое зямлі 
нам не трэба? 

Якога лёсу і якой будучыні жадае паэт свай- 
му народу? 

Падрыхтуйце невялікае вуснае выказванне 
або пісьмовую замалёўку на адну з тэм: 
«Радзіма пачынаецца з...», «Родны край», 
«Я нарадзіўся тут». 


Валянцін ЛУКША 
ДАРАГАЯ МАЯ БЕЛАРУСЬ 


Абрусам сонечным, 

Як радасць, 

Сяброў заўсёды сустракала. 
Ніколі нелюдзям спагады 
У грознай бітве не давала. 





Дарогі іншай не згадаю -- 
Заручана са шчаснай доляй. 
Красуй, 

Радзіма дарагая, 

Не ведай чорных хмар ніколі. 


Беларусь -- 

Мая лепшая казка, 

Поціск цёплых матуліных рук. 
Беларусь -- 

Мая першая краска, 

Дарагая мая Беларусь. 


92] І. Як вы мяркуеце, чаму беларускія паэты і 


кампазітары часта прысвячаюць свае творы 
Радзіме? 

2. Якім паўстае вобраз Радзімы-Беларусі з вер- 
ша Валянціна Лукшы? 

З. Якія словы асабліва яскрава раскрываюць 
сардэчнасць, цеплыню аўтарскага голасу? 

4. Як лепш чытаць верш: гучна і ўзнёсла, сці- 
шана і прачула ці неяк інакш? Прачытайце 
твор выразна ўголас. 

5. Паслухайце ў запісе песню на гэты паэтыч- 
ны тэкст (музыка Кіма Цесакова). Як гу- 
чыць яе мелодыя? Якія пачуцці выклікала 
ў вас гэтая песня? 


Генадзь, БУРАЎКІН 
МАЛІТВА 


Мы здалёку ўбачылі свабоду 
І яшчэ не вырваліся з пут... 
Божа, 

Не дабаў майму народу 

Пошасці', 


Няпраўды 
І пакут. 


У чужым нялюдскім землятрусе 
Хіба нечым мелі мы віну?.. 
Божа, 

Адвядзі ад Беларусі 

Здраду, 

Вераломства 

І вайну. 


Смутнаю парою нелюдзімай, 
Калі ўсё наўкол ідзе на злом, 
Божа, 

Захіні маю Радзіму 
Мудрасцю, 

Спакоем 

І цяплом! 


Э] 1. Да каго звернуты словы паэта? Якія думкі 
е 


яго хвалююць? Пра што ён марыць? 

2. У чым змест верша «Малітва» сугучны ва- 
шым пачуццям? 

З. Паслухайце ў музычным запісе «Малітву» 
Генадзя Бураўкіна і Эдуарда Ханка. Якое 
ўражанне зрабіла на вас гэтая песня? 


1 Пошасць -- тут: хвароба, эпідэмія; напасць. 

БІБЛІЯ -- ВЕЧНАЯ І ДЗІВОСНАЯ 
КНІГА 


Біблія -- старажытны пісьмовы помнік, дзе 
сабраны разнастайныя творы, у складанні якіх на 
працягу амаль паўтары тысячы гадоў прымалі 
ўдзел каля сарака аўтараў. Біблія складаецца з 
асобных кніг («кніга» -- па-грэчаску «біблія»), ад- 
сюль і назва твора. Кнігі, напісаныя да нараджэн- 
ня Ісуса Хрыста - Сына Божага, -- складаюць 
Стары Запавет. Тыя, што ствараліся на працягу 
першага стагоддзя ад Нараджэння Хрыстова, ува- 
ходзяць у Новы Запавет. 

У Старым Запавеце расказваецца, як Бог ства- 
рыў Сусвет і самога чалавека, тут апавядаецца аб 
прароках і прароцтвах. На яго старонках надру- 
каваны псалмы -- старадаўнія песнапенні і маліт- 
вы. Стары Запавет апавядае пра гісторыю Ізраіля, 
з народам якога Бог заключыў дамову (запавет). 
Паводле гэтай дамовы, Бог і людзі ўзялі на сябе 
ўзаемныя абавязкі. Бог абяцаў апекавацца над 
людзьмі, вучыць іх жыць па маральных законах, 
даць ім Збавіцеля. Людзі ж павінны былі жыць у 
згодзе, слухаць Бога, верыць Яму і спадзявацца на 

Яго, рыхтавацца да прыходу Збавіцеля. Аднак 
людзі не змаглі жыць паводле Боскага запавету і 
паступова гінулі ў грахах. 

Міналі стагоддзі. Раптам у палесцінскіх зем- 
лях з'явіўся чалавек, які рабіў незвычайныя цуды: 
вылечваў безнадзейна хворых, уваскрашаў мёрт- 
вых, прапаведаваў невядомае раней вучэнне -- 
Евангелле, што ў перакладзе з грэчаскай мовы 
азначае «добрая, радасная вестка». Гэта быў Ісус 
Хрыстос («Хрыстос» па-грэчаску азначае «паслан- 
нік»). Яго, згодна з прароцтвам, даўно чакалі. Бог 
паслаў на зямлю Свайго Сына, каб даць людзям, 
якія вераць у Яго, «жыццё вечнае». Ісус Хрыстос 
прыйшоў на зямлю, каб зрабіць чалавецтва шча- 
слівым, паказаць сапраўдны шлях жыцця. Ён узяў 
на Сябе ўсе людскія грахі і хваробы, прыняўшы 
пакуты і смерць за людзей. 

Новы Запавет прысвечаны Ісусу Хрысту. З яго 
старонак можна даведацца, як Ён нарадзіўся, жыў 
і памёр. У Новым Запавеце падаецца вучэнне Ісуса 
Хрыста, апавядаецца пра Яго дванаццаць Апоста- 
лаў. Чацвёра Яго вучняў -- Мацвей, Лука, Марк 
і Іаан -- расказалі пра жыццё і вучэнне Хрыста. 
З тых даўніх часоў Біблія перакладзена на тысячы 
моў свету і з'яўляецца самай вядомай кнігай. 


9 1. Што вы ведаеце пра Біблію? Што гэта за 
кніга? Калі і як яна ўзнікла? 
2. Пра што апавядаецца ў Старым Запавеце? 
З. Якія падзеі знайшлі адлюстраванне ў Но- 
вым Запавеце? Хто з вучняў Ісуса Хрыста 
распавёў пра яго жыццё і вучэнне? 

БІБЛЕЙСКІЯ ПАДАННІ 
СТВАРЭННЕ СВЕТУ 


Хто не бачыў, як ноччу, калі патушаць усе 
агні, у змроку тоне ўсё, што вакол нас. У такой 
самай цемры некалі быў увесь свет. Тады не было 
ні травы, ні дрэў, ні прыгожых кветак і птушак. 
Не было нават неба і зямлі. Увесь Сусвет -- адна 
цемра, адзін хаос. Але Бог не хацеў, каб усё так 
было і заставалася. І Ён стварыў гэты цудоўны і 
дзівосны свет. 

У Бібліі, гэтай Свяшчэннай Кнізе, апісана 
стварэнне свету па Слове Божым: 

«Напачатку стварыў Бог неба і зямлю. Зямля 
была нябачная і пустая, і цемра была над бездан- 
ню; і Дух Божы насіўся над вадою. 

І сказаў Бог: хай будзе святло. І стала святло. 

І ўбачыў Бог святло, што яно добрае: і аддзя- 
ліў Бог святло ад цемры. 

І назваў Бог святло днём, а цемру ноччу. І быў 
вечар, і была раніца: дзень адзін. 

І сказаў Бог: хай будзе цвердзь пасярод вады, 
і няхай аддзяляе яна ваду ад вады. 

І стварыў Бог цвердзь: і аддзяліў ваду пад цвер- 
дзю ад вады над цвердзю. І сталася так. 

І назваў Бог цвердзь небам. І быў вечар, і была 
раніца: дзень другі. 

І сказаў Бог: няхай збярэцца вада, якая пад 
небам, у адную мясціну, і хай паявіцца суша. І ста- 
лася так. 

І назваў Бог сушу зямлёю, а вадазбор -- мо- 
рамі. І ўбачыў Бог, што гэта добра. 

І сказаў Бог: няхай родзіць зямля зелень, тра- 
ву, якая рассявае насенне, дрэва плоднае, якое 

прыносіць плод па сваім родзе, у якім насенне яго 
на зямлі. І сталася так. 

І радзіла зямля зелень, траву, якая рассявае 
насенне па родзе яе, і дрэва, якое прыносіць плод, 
у якім насенне яго па родзе яго, І ўбачыў Бог, што 
гэта добра. 

І быў вечар, і была раніца: дзень трэці. 

І сказаў Бог: няхай будуць свяцілы на цвердзі 
нябеснай для аддзялення дня ад ночы, і для адзна- 
каў і часоў, і дзён, і гадоў. 

І хай будуць яны свяцільнікамі на цвердзі ня- 
беснай, каб свяціць на зямлю. І сталася так. 

І стварыў Бог два свяцілы вялікія: свяціла вя- 
лікае, каб кіраваць днём, і меншае, каб кіраваць 
ноччу, і зоркі. 

І паставіў іх Бог на цвердзі нябеснай, каб свя- 
ціць на зямлю. 

І кіраваць днём і ноччу, і аддзяляць святло ад 
цемры. І ўбачыў Бог, што гэта добра. 

І быў вечар, і была раніца: дзень чацвёрты. 

І сказаў Бог: хай народзіць вада паўзуноў, ду- 
шу жывую, і птушкі хай паляцяць над зямлёю, па 
цвердзі нябеснай. 

І стварыў Бог рыб вялікіх, і ўсякую душу жы- 
вёл-паўзуноў, што нарадзіла вада, па родзе іх, і 
ўсякую птушку крылатую па родзе яе. І ўбачыў 
Бог, што гэта добра. 

І блаславіў іх Бог, кажучы: пладзіцеся і памна- 
жайцеся, і напаўняйце воды ў морах, і птушкі хай 
памнажаюцца на зямлі. 

І быў вечар, і была раніца: дзень пяты. 

І сказаў Бог: няхай народзіць зямля душу жы- 
вую па родзе яе, скаціну, і гадаў, і звяроў зямных 
па родзе іх. І сталася так. 

І стварыў Бог звяроў зямных па родзе 491 
скаціну па родзе яе, і ўсіх гадаў зямных па родзе 
іх. І ўбачыў Бог, што гэта добра». 

Уся зямля, створаная Словам усёмагутнага 
Творцы, азораная ззяннем пяшчотнага сонца, ды- 
хала спакоем і дзівосным хараством. Але гэта 
яшчэ не быў канец стварэння. Бог рашыў ства- 
рыць людзей, каб яны жылі ў гэтым цудоўным 
свеце і мелі даступнасць да свайго Творцы. 

І сказаў Бог: створым чалавека на вобраз Наш, 
на падабенства Нашае, і няхай пануе ён над рыба- 
мі марскімі, і над птушкамі нябеснымі, і над ска- 
цінай, над усёю зямлёю, і над усімі гадамі, што 
поўзаюць па зямлі. 

І стварыў Бог чалавека на вобраз Свой, на 
вобраз Божы дарыў яго; мужчыну і жанчыну 
стварыў. ы 

І блаславіў іх Бог, і і сказаў ім м Бог: пладзіцеся 
і памнажайцеся, і напаўняйце зямлю, і валодайце 
ёю, і пануйце над рыбамі марскімі, і над птушка- 
мі нябеснымі, і над усякай жывёлай, што поўзае 
па зямлі. І сказаў Бог: вось, Я даў вам усякую 
траву, якая рассейвае насенне сваё і якая ёсць на 
ўсёй зямлі, і ўсякае вам дрэва, у якога плод дрэў- 
ны, што рассейвае насенне: вам гэта будзе на ежу; 
а ўсім звярам зямным, і ўсім птушкам нябесным, 
і ўсякаму паўзуну на зямлі, у якім душа жывая, 
зяленіва травяное на ёжу. І сталася так. 

І ўбачыў Бог усё, што Ён стварыў, і вось, вель- 
мі добра. І быў вечар, і была раніца: дзень шосты. 

Так створаны неба і зямля і ўсё іх воінства. 
І закончыў Бог да сёмага дня дзеі Свае, што Ён 
учыняў, і спачыў у сёмы дзень ад усіх спраў Сва- 
іх, што Ён рабіў. 





Імя мужчыны -- Адам, імя жанчыны -- Ева. 
Яны выйшлі з творчых рук Госпада прыгожымі і 
шчаслівымі. Яны вельмі любілі свайго Творцу, і 
Творца любіў іх. 

Гасподзь аддаў ім усе стварэнні, каб яны пра 
іх клапаціліся. Ён блаславіў Адама і Еву і дару- 
чыў ім сад, каб яны яго абраблялі і захоўвалі. 

Яны падтрымлівалі сувязь з Богам. Кожная 
сустрэча з ім прыносіла вялікую радасць. 


9 1. Як, паводле Бібліі, быў створаны Сусвет? 
2. Як з'явіліся на зямлі першыя людзі? Наза- 
віце іх імёны. 
З. Якія даручэнні атрымалі ад Бога першыя 
людзі? 


ПРЫТЧА! ПРА БЛУДНАГА СЫНА 


Ісус расказаў народу прытчу: «У аднаго чала- 
века было два сыны; і сказаў малодшы бацьку: 
“Ойча! Дай мне з маёнтка тую частку, якая мне 
належыць”. І бацька падзяліў паміж імі маёнтак. 

Мінула нямнога дзён. Малодшы сын забраў 
усё, што належала яму, і пайшоў у далёкую краі- 
ну. І там усё распусціў, бо жыў надта ж распусна. 
Калі ён усё так растраціў, пачаўся ў той краіне 
вялікі голад, і ён сам пачаў галадаць. Тады ён 
пайшоў да жыхара той краіны і наняўся ў работ- 


1 Прытча (прыпавесць) -- невялікі твор павучальнага 
характару, алегарычны па форме. Біблейскія прытчы пра- 
слаўляюць высокія маральныя якасці чалавека: сумленнасць, 
праведнасць, справядлівасць, спагаду абяздоленым, міла- 
сэрнасць да ворагаў, стрыманасць, стараннасць і інш. 

нікі, а той паслаў яго на свае палі пасвіць свінні, 
і рады быў бы ён наесціся стручкоў, якімі кармі- 
ліся свінні, але ніхто не даваў яму і стручкоў. 

Неяк, адумаўшыся, сказаў сам сабе: колькі 
наймітаў у майго бацькі жыве і ўсе ў дастатку, а 
я паміраю тут з голаду! Збяруся і пайду да свайго 
бацькі і скажу яму: “Ойча! Я саграшыў перад не- 
бам і перад табою і ўжо нават не заслугоўваю на- 
зывацца тваім сынам, залічы мяне да тваіх най- 
мітаў”. 

Сабраўся і пайшоў да свайго бацькі. 

І калі ён быў яшчэ далёка, убачыў яго бацька, 
і пашкадаваў, і пабег яму насустрач, абняў за 
шыю і цалаваў яго. А сын сказаў бацьку: “Ойча! 
Я саграшыў перад небам і перад табою і ўжо не 
варты называцца сынам тваім”. А бацька сказаў 
рабам сваім: “Прынясіце лепшае адзенне і апрані- 
це яго, і дайце пярсцёнак на руку яго і абутак на 
ногі; і прывядзіце ўкормленае цяля і закаліце: 
будзем есці і весяліцца. Бо сын гэты мой быў 
мёртвы і ажыў, прападаў і знайшоўся”. І пачалі 
весяліцца. 

Старэйшы ягоны сын быў у полі. А калі вяр- 
нуўся і прыблізіўся да дома, пачуў, як пяюць і ве- 
сяляцца. Ён паклікаў аднаго слугу і спытаўся: 
“Што гэта такое?” Той адказаў яму: “Брат твой 
вярнуўся, і твой бацька зарэзаў укормленае цяля, 
бо прыняў яго здаровага”. Выслухаўшы ўсё гэта, 
брат раззлаваўся і не хацеў уваходзіць у дом. Неў- 
забаве бацька, пачуўшы, што старэйшы сын вяр- 
нуўся з поля, выйшаў яму насустрач і паклікаў 
яго ў дом. Сын строга паглядзеў на бацьку і пачаў 
яго папракаць: “Вось я столькі гадоў служу табе і 





ніколі не парушыў загаду твайго; але ты ніколі не 
даў мне нават казляняці, каб я з маімі сябрамі 
павесяліўся; а калі вось гэты сын твой, растраціў- 
шы сваю долю, вярнуўся, ты закалоў дзеля яго 
ўкормленае цяля”. 

Бацька так сказаў яму: “Сыне мой, ты заўсёды 
пры мне, і ўсё маё -- тваё. А з таго радавацца і ве- 
сяліцца нам трэба, што брат твой гэты быў мёртвы 
і ажыў, прападаў і знайшоўся”». 

Гэтай прытчай Ісус не раз даводзіў, што Ня- 
бесны Айцец радуецца і даруе грахі таму, хто 
прыходзіць да Яго, пакаяўшыся ад усяго сэрца. 


92] І. Якая галоўная думка «Прытчы пра блудна- 


Я га сына»? 
2. Як вы разумееце словы бацькі, звернутыя 
да старэйшага сына: брат твой гэты быў 
мёртвы і ажыў? 


8. Як вы разумееце сучаснае значэнне выразу 
блудны сын? 

4. Чаму вучыць нас гэта прытча? Паспрабуй- 
це пераказаць твор, захоўваючы пры гэтым 
адпаведную манеру аповеду. 


НОЙ БУДУЕ КАЎЧЭГ'. ПАТОП 


Мінулі стагоддзі. А людзі -- нашчадкі Адама 
і Евы -- памнажаліся і рассяляліся па ўсёй зямлі. 
Спачатку яны паважалі і шанавалі Бога, а потым 
забылі і адышлі ад Яго. А было і такое, калі вы- 
ступалі супраць Ягонай волі. Адзін Ной захаваў 


1. КаўчЭг -- тут: судна, карабель. 








вернасць і адданасць свайму Творцу. Ён шчыра 
выконваў Яго волю. Апостал Пётр называе Ноя 
«праведнікам ісціны». 

У сэрцы Ноя панаваў Божы Дух, і Ной моцна 
любіў Бога. 

На зямлі было ўжо мноства людзей. Усе яны 
так разбэсціліся, што ў іхніх сэрцах панавала 
толькі зло. Навокал і па ўсёй зямлі была адна рас- 
пуста. У той час Бог з вялікай крыўдай казаў: 
«Знішчу людзей на зямлі, людзей, што Я ства- 
рыў... Бо Я раскаяўся, што іх стварыў». 

Праз усе часы Ной жыў у Гасподняй мілаце. 
І Бог сказаў: «Надышоў канец усякай плоці! пе- 
рад вачыма Маімі, бо зямля напоўнілася іх зла- 
чынствамі. І вось Я знішчу іх на зямлі. Пабудуй 
сабе каўчэг з дрэва; адсекаў у ім нарабі і асмалі 
яго смалою ўсярэдзіне і звонку... І вось Я навяду 
на зямлю патоп водны, каб знішчыць усякую плоць 
пад нябёсамі, у якой жыве дух; усё, што ёсць на 
зямлі, пазбаўлю жыцця. Але з табою Я пастанаў- 
лю запавет Мой, і ты ўвойдзеш у каўчэг, і сыны 
твае, і жонка твая, і жонкі сыноў тваіх з табою...» 

Пачуўшы Божы загад, Ной пачаў будаваць ка- 
рабель-каўчэг. Ён часта казаў людзям, якія яго 
акружалі, што скора наступіць патоп і знішчыць 
увесь свет, і заклікаў іх пакаяцца і звярнуцца да 
Бога. Але ніхто не хацеў яго слухаць. 

Калі каўчэг быў пабудаваны, Гасподзь сказаў 
Ною: «Увайдзі ты і ўся сям'я твая ў каўчэг; бо 
цябе Я ўбачыў праведным перада Мною... і ўсякай 
скаціны вазьмі па сем мужчынскага роду і жано- 


1. Плоць -- тут: чалавек. 

чага, і з птушак нябесных вазьмі па сем мужчын- 
скага роду і жаночага, каб захаваць племя для ўсёй 
зямлі». 

Выконваючы патрабаванні Госпада, Ной са 
сваёй жонкай і яго сыны са сваімі жонкамі ўвай- 
шлі ў каўчэг. Калі ж у яго ўвялі ўсіх жывёл, Гас- 
подзь зачыніў за імі дзверы. 

Як і было сказана, праз сем дзён пачаўся лі- 
вень і не адступаў сорак дзён і сорак начэй. Пад 
вадой аказаліся самыя высокія горы. А каўчэг, 
які стаяў на зямлі, падняўся над вадою і плаваў 
на яе паверхні. І ўсякае жыццё на зямлі было зні- 
шчана. Як сказана ў Пісанні: «Знішчана ўсякая 
істота, якая была на паверхні зямлі; ад чалавека 
да скаціны, і гадаў, і птушак нябесных, усё зніш- 
чылася з зямлі: застаўся толькі Ной і ўсё, што 
было з ім у каўчэгу». 

Паводка працягвалася сто пяцьдзесят дзён. 
Вада пачала павольна сплываць, і ўзровень яе па- 
ніжацца. Ноеў каўчэг асеў на гары Арарат. Праз 
сорак дзён ад пачатку патопу Ной выпусціў гру- 
гана!. Птушка вылецела і вярнулася на каўчэг. 
Вада яшчэ стаяла, і сушы нідзе не было. 

Потым Ной выпусціў голуба, але голуб, як і 
груган, вярнуўся на каўчэг. Праз сем дзён Ной 
зноў выпусціў голуба, і пад вечар голуб вярнуўся 
на каўчэг з аліўкавай лісцінкай у дзюбе -- вада 
ўжо недзе сплыла, і зямля абсохла. Мінула яшчэ 
сем дзён, і Ной выпусціў голуба зноў, але гэты го- 


1 Гругён -- вялікая чорная птушка; крумкач. 
у 





оники на ўУўУ 





оу0о.Уу5 


луб на каўчэг ужо не вярнуўся. Тады Ной падняў 
века' каўчэга і ўбачыў, што вада сплыла і зямля 
абсохла. І тут Бог сказаў Ною: «Выйдзі з каўчэга 
ты, жонка твая, сыны і іх жонкі; выведзі з каўчэ- 
га ўсіх жывёл, якія з табою, і няхай разыдуцца 
яны па зямлі, няхай плодзяцца і памнажаюцца...» 


9 1. Як паводзіў сябе Ной? Чаму апостал Пётр 
называў яго праведнікам ісціны? 

2. Які лад жыцця вялі людзі, што акружалі 
Ноя? Якое пакаранне ад Бога яны атрымалі? 
Што расказваецца ў біблейскай прыпавесці 
пра сусветны патоп? 

4. Разгледзьце рэпрадукцыю абраза «Узнясен- 
не». (Гл. уклейку.) Напісаў гэтую ікону ма- 
стак Сілініч у 1808 годзе. Звярніце ўвагу на 
сюжэт твора: на зялёнай Елеонскай гары 
стаяць два анёлы і паказваюць уверх на 
Хрыста, які ў славе ўзносіцца на нябёсы 
пасля распяцця на крыжы. Унізе -- апос- 
талы і Маці Божая поўняцца радасцю за 
Хрыста. Якое ўражанне зрабіў на вас гэты 
іканапісны твор? 

Прачытайце вершы беларускіх паэтаў, дзе 
аўтары нагадваюць, што кожны павінен 
жыць па біблейскіх запаветах. Падумайце 
над зместам твораў, паразважайце над пры- 
значэннем Бібліі, месцам чалавека на зям- 
лі, над сваім месцам у свеце. 


З. 


я 


1. Вёка -- верхняя частка, якая служыць пакрыццём 
для якой-небудзь пасудзіны, скрынкі. 

Францыск СКАРЫНА 
БІБЛІЯ! 


Гэтая кніга 

дзецям і простым людзям -- 
навука, 

а мудрацам і вучоным -- 
дык дзіваванне. 

Яна, як рака цудадзейная, 
адначасова 

плыткая? -- і 
можна па ёй і дзіцяці брысці - 
і незвычайна глыбокая -- 

слон плысці мусіць. ; 


У гэтай кнізе 

пачатак і завяршэнне . 
усёй чалавечай мудрасці: 
Бог-уладар й 

у ёй адкрываецца 

для спазнання, 

і ўсе законы, 

якімі людзі 

у жыцці кіравацца мусяць, 
напісаны ў ёй, 

і ўсе лекі, 





1 Славуты сын Бацькаўшчыны Францыск Скарына 
(1490- 1552) аддаў свае веды і сілы найвялікшай справе 
свайго жыцця -- перакладу Бібліі на родную мову. Пазна- 
ёмцеся з паэтычным узнаўленнем выказвання пра Біблію 
«Францыска Скарыны, якое зрабіў Алесь Разанаў, сучасны 
беларускі паэт. 

2 Плыткі -- тут: неглыбокі, прыдатны для броду -- хо- 
ду з аднаго берага на другі. 


98 
все учебники на муу.5Іоуо.уу5 і 


якія гояць душу 

і ацаляюць цела, 

у ёй сабраны... 

Чытайма ж, браты, заўсёды 
Святое Евангелле 

і пераймайма, 

чытаючы, справы 

нашага Збаўцы Ісуса Хрыста! 
І гэтак, з яго дапамогай, 
увойдзем 

у вечнажывое жыццё 

і ў Нябеснае Царства, 

што ўгатавана 

абранцам Божым. 


Якуб КОЛАС 
яж 
Не дай, Божа, сэрцам знікнуць 
І душой апасці, 
Страціць веру і надзею 
На жыццё і шчасце: 
Бо без веры і надзеі 
Ў свеце ўсё пастыла!, 
Бо, згубіўшы сэрца крэпасць, 
Чалавек -- магіла. 


Максім ТАНК 
га 


Божа мой шчодрасці, 
Не паскупіся на радасць: 


1 Пастыла -- нецікава, непатрэбна. 

Зімнім прасторам -- 

На інеі і снегапады, 
Веснім палям -- 

На вясёлкавыя дажджапады, 
Летнім садам -- 

На грымучыя яблыкапады, 
Восеньскім дням -- 

На расквечаныя лістапады, 
Зорным начам -- 

На раззораныя зарапады... 
Не для сябе я прашу, 
Зразумей, Ўсёмагутны, 

А для Зямлі, 

Што гарэла ў агні, 
Шматпакутнай. 


БІБЛЕЙСКІЯ ВОБРАЗЫ 
Ў БАТЛЕЙЦЫ 


У даўніну на святыя Каляды разам з калядоў- 
шчыкамі і звездарамі па вёсках і мястэчках ванд- 
раваў незвычайны лялечны тэатр. На Украіне яго 
называлі вяртэп, у Польшчы -- шопка, а ў нас на 
Беларусі -- батлейка. Назва «батлейка» ўзнікла 
ад слова «Бэтлеем» -- калісьці так называўся го- 
рад Віфлеем, дзе нарадзіўся Ісус Хрыстос. Дзяку- 
ючы самаробным лялькам можна было ўбачыць 
Хрыстова нараджэнне, а таксама жорсткага цара 
Ірада, які хацеў забіць маленькага Сына Божага, 
за што і трапіў у пекла з кіпучай смалою. 

«Батлейка-батлея -- чароўная дзея», -- казалі 
пра гэты лялечны тэатр людзі. Батлейкавы тэатр 
быў невялікі: драўляную скрынку, падобную на 
хатку ці царкву, вазілі на санях альбо насілі нават 


у руках. Батлейкі рабіліся аднапавярховыя, двух- 

павярховыя, былі і трохпавярховыя. Адзін артыст 
граў на скрыпачцы, а другі адчыняў дзверы ча- 
роўнай скрынкі-хаткі і праз шчыліны, зробленыя 
ў яе падлозе на кожным паверсе, вадзіў на кіёч- 
ках лялек. Ён жа прамаўляў за герояў рознымі 
галасамі, сыпаў дасціпнымі прыказкамі, спяваў 
батлейкавыя песні: 


А ў свеце нам навіна была, 
Святы вечар! 
Там Прачыстая 
Сына радзіла, 
Святы вечар! 
У небе зорачкі засвяціліся, 
Святы вечар! 
Прыйшлі мудрацы, 
пакланіліся, 
Святы вечар! 
Каб забіць дзіця, 
Ірад сам пайшоў, 
Святы вечар! 
Ды да ясляў шлях 
ніяк не знайшоў, 
Святы вечар! 
Узрасло Дзіця -- 
Гасподзь Хрыстос-Бог, 
Святы вечар! 
Праўды свет знайсці 
ін нам дапамог, 
Святы вечар! 
Паводле 
Уладзіміра Ягоўдзіка. 
Батлейка нагадвае ўладкаванне Сусвету. Тут 
існуюць свае нябёсы і свая зямля. На нябёсах - 
у верхнім ярусе скрынкі батлейкі -- паказвалася 

сур'ёзная частка спектакля, звычайна на рэлігій- 
ную тэму. Камедыйная частка дэманстравалася на 
ніжнім ярусе, там інсцэніраваліся бытавыя жар- 
таўлівыя сцэнкі з народнага жыцця: «Скамарох і 
мядзведзь», «Антон з казой і Антоніха», «Мацей 
і доктар», «Вольскі -- купец польскі» і іншыя. 
Гэта частка спектакля была забаўляльнай, смеш- 
най: гучалі анекдоты, жарты, урыўкі з казак і па- 
данняў, грала музыка, спяваліся вясёлыя песні -- 
панаваў карнавальны настрой, уласцівы Калядам. 
Кажуць, што «ў батлейцы ўсё ідзе па калейцы», 
гэта значыць па чарзе, па парадку -- то драматыч- 
ныя і нават трагічныя падзеі, то займальныя, вя- 
сёлыя. Біблейскіх персанажаў (Святую Марыю і 
Іосіфа, Святую Тройцу, Анёла, Мудрацоў, цара Іра- 
да) змяняюць селянін з сялянкаю, пан з паненкаю, 
цыган з цыганкаю, чорт, жаўнер, доктар і карчмар. 

Батлейка на Беларусі існавала з ХУІ стагод- 
дзя, пэўны час была крыху забыта, але актыўна 
адраджаецца ў нашы дні. Многія самадзейныя ка- 
лектывы маюць батлейкавы тэатр. Яго няцяжка 
зрабіць сваімі рукамі, асабліва ў школьнай май- 
стэрні. І тады на гэтай сцэне можна паставіць і па- 
казаць шмат цікавых спектакляў. 

Батлейка існуе і ў Мінску, у філіяле Літара- 
турнага музея Максіма Багдановіча -- «Беларус- 
кай хатцы», якую можна наведаць у зручны час. 
Пазнаёмцеся, калі будзе магчымасць, з п'есай «Цар 
Ірад», якая дэманструецца ў «Беларускай хатцы». 


9 1. Як называўся ў даўнія часы вандроўны ля- 
лечны тэатр? Адкуль паходзіць яго назва? 
2. Як была ўладкавана батлейка? 
З. Якія персанажы дзейнічалі ў батлейцы? 
4. Дзе можна пабачыць батлейку ў наш час? 

ЦАР ІРАД 
Дзеянне пачынаецца ў верхнім ярусе. У люльцы ляжыць 
нованароджаны. Побач стаяць Марыя і Іосіф. Панамар (ба- 
тлейшчык) запальвае свечкі. Гучыць псалом!. Уваходзяць 
анёл, пастух з пастушкай, тры цары 
(па чарзе). Яны падыходзяць да немаўляці і кланяюцца яму. 
Х ор (спявае) 

Неба і зямля, неба і зямля 

Радасна спяваюць. 

Ангелы свету, ангелы свету 

Дзіва абвяшчаюць: " 

Хрыстос нарадзіўся, Бог аб'явіўся, 

Ангелы спяваюць, пастушкі іграюць, 

Дзіва, дзіва абвяшчаюць. 

У Батлееме, у Батлееме 

Весела навіна: 

Чыстая Дзева, Чыстая Дзева 

Нарадзіла Сына. 

Хрыстос нарадзіўся, Бог аб'явіўся, 

Ангелы спяваюць, пастушкі іграюць, 

Дзіва, дзіва абвяшчаюць... 
Дзеянне пераносіцца ў ніжні ярус, Там запальваюцца свечкі. 

На сцэне стаіць трон. Выходзіць цар Ірад. 


Ірад 

Я цар Ірад, 
Я, я слаўны, 
Сяду на свой трон дзяржаўны. 
Я вялікі разумнік, 
Бо ў царскім пурпуры. 
Ніхто не пярэчыць 
Маёй царскай натуры. 

Садзіцца на трон. Выбягае Чорт. 


1 Псалбм -- тут: песня рэлігійнага зместу. 

Чорт 
Хе-хе-хе, 
Цару, мой цару, 
Любы ўладару, 
Ты тут спіш, гуляеш, 
Пуза сабе наядаеш, 
А што ў тваім царстве 
Новы цар з'явіўся -- не знаеш, 


Ірад 
Што, што я чую ў маім царстве, 
Здрада сталася ў маім гаспадарстве. 
А паклікаць да мяне ваяку, 
Вернага мне служаку. 
Уваходзіць Рахіль з дзіцём на руках. За ёй -- Воін. 
; Воін 
Аць-два, аць-два, аць-два! Стой! 
Цару, мой цару, любы гаспадару, 
Па тваім загадзе з'явіўся. 


Ірад 
Чуў я, што ў маім царстве 
Новы цар нарадзіўся. 
Хуценька збірайся, 
У Батлеем выпраўляйся. 
Усіх немаўлят забівай, 
Свайго цара-гаспадара выручай. 
Воін 
Слухаю твайго загаду! 
Зважай! Крокам руш! 
Налева, кругом марш! 
Аць-два, аць-два, аць-два! 
Чуецца званочак. 

Анёл 
О Ірадзе, Ірадзе, 
Што ты нарабіў? 
Сваю душу грэшную перад Богам загубіў. 
Згінуў ты да звання, 
Не будзе табе выратавання. 


Чорт 
Ты, Ірад, яго не слухай, 
Вазьмі сабе патыліцу пачухай. 
Лепш быць каранаваным, 
Чым выратаваным. 


Ірад 
Твая праўда! Ану, пайшоў прэч адсюль, 
Акыш! 
Лепш быць каранаваным, 
Чым выратаваным. 

Воін 
Аць-два, аць-два, аць-два, стой! 
Цару мой, цару, любы гаспадару, 
У Батлеем я схадзіў, 
Усіх немаўлят забіў. 
Адно... Рахіль не дае свайго забіць, 
Сама ідзе да цябе літасці прасіць. 


Ірад 
Хто такая? . 
А... паклікаць яе да мяне! 


Воін 
Слухаю твайго загаду! 
Зважай! Крокам руш! 
Налева, кругом марш! 
Аць-два, аць-два, аць-два! 

Рахіль 
Цару мілы, цар літасцівы, 
Не труці ты матчына сэрца, 
Уратуй ты маё дзіцятка ад смерці. 
Ірад 
Гм... баба, я сам сабе разумнік, 
Бо ў царскім пурпуры, 
Не пярэч ты маёй царскай натуры, 
Я ўсім немаўлятам пасцінаў! галовы, 
І твайму не дам пардону. 
Воін забівае дзіця і выносіць яго са сцэны. 
Анёл 
Ірад ты нясыты, 
Забойца самавіты”, 
За гэтае дзіцятка . 
Ды за ўсіх немаўляткаў 
Будзеш ты ў агні гарэць 
Ды ў смале кіпець. 
Чорт 
Ты, Ірад, на іх не зважай, 
Пра ўладу лепш дбай. 
Памятай, лепш быць каранаваным... 
Ірад 
Твая праўда, а ну-ка, пайшлі прэч 
адсюль, 
Паспяшайце, самі сябе суцяшайце. 
Плача Рахіль. 


1. Пасцінаць (ад сцінаць) -- ссячы. 
2 Самавіты -- тут: заможны, багаты. 

Анёл 
Не плач, не плач, Рахіль, 
Тваё дзіцятка не ўмерла. 
Яно ў Боскім садзе кветачкі збірае 
Ды з анёламі гуляе. 


Ірад 
Што я чую, не гуляе і не збірае, 


Бо мой ваяка справу знае. 
Ваяка, ваяка, хадзі да мяне! 


Воін 

Аць-два, аць-два, аць-два, стой! 

Па тваім загадзе з'явіўся! 
Ірад 

За добрую службу, за шчырую дружбу 

На табе трошкі грошай. 

Схадзі, пагуляй з раскошы, 

Выпі чарку, дай каму па карку. 
Воін 

Рады старацца. 

Зважай! Крокам руш! 

Налева, кругом марш! 

Аць-два, аць-два, аць-два! 

Раздаецца стук. 


Смерць 
Здарова, Ірад! 
Ірад 
А... вой... 
Ваяка, мой ваяка, верны мой служака! 
Ратуй! Гані ад мяне гэтую пачварыну. 

Смерць 
Твой ваяка-небарака 
Зайшоў да кабака, 
Выпіў чарку, атрымаў па карку 
Ды і ляжыць. 
А я, смерць-касціста, 
Маю касу сталісту, во, панюхай! 
Прыйшла цябе, гада, у пекла справадзіць. 


Ірад 
А... вой... смерць-матухна, 
Пачакай трошкі, 
Не трымай на мяне злосці, 
Дам я пурпуры на твае старэчыя косці. 


Смерць 


Ірад, твая хаўтурная песня спета, 
Згінеш ты зараз з гэтага свету. 
Як ты немаўлятам, так і я табе 
Касой галаву сагну... 

А ну-ка, кладзіся... Жых... 


Чорт: 
Ха-ха-ха, ха-ха-ха-ха... 
Цар-небарака, 
Любы мой дружака, 
Ну што -- мне быць каранаваным 
Ці выратаваным. 
Ат... нічога, хадзем са мной у пекла, 
Будзем там у карты гуляць 
Ды старых баб забаўляць. 
Згінуў ты да звання, 
Не будзе табе выратавання. 

Воін 
О, трошкі пагуляў 
І свайго гаспадара праспяваў. 
Толькі не разабраў, 
Ці то ён цара, ці Ірад яго ў пекла 
павалок. 
А... нічога. 
Пазбыў пана, буду піць віно збанам, 
Піць, гуляць, Каляды ўспамінаць. 
(Спявае) 
Ой калядачкі, бліны-ладачкі, 
Ой люлі-люлі, бліны-ладачкі, 
Ой люлі-люлі, бліны-ладачкі! 
П'еса пачынаецца харавымі спевамі. Пра 
якую падзею абвяшчае хор? Каго праслаў- 


ляе? Якую ролю адыгрывае ў батлейцы пе- 
сенны зачын? 


. Якім паказаны ў п'есе цар Ірад? Як ён сам 


пра сябе гаворыць? Што ў яго абліччы і ў 
яго рэпліках выклікае смех, што -- абурае? 
Якім пададзены ў творы Чорт? Пра што ён 
размаўляе з царом, да чаго падштурхоўвае? 
Чым адрозніваецца мова Чорта ад мовы ін- 
шых персанажаў п'есы? 


. Якое ўражанне зрабіў на вас Воін? Ахарак- 


тарызуйце гэты вобраз. 
Хто з персанажаў выклікае ў вас сімпатыю? 
Што прываблівае вас у гэтых вобразах? . 


. Прыгадайце фінал гэтай п'есы. Як пакара- 


на зло? 

КАЛЯНДАР РОДНАЙ ПРЫРОДЫ 


Змітрок БЯДУЛЯ 
зямля 


Зямля... 

Вялікі, бязмерны абшар зямлі адкрываецца 
воку майму. 

“Я падымаюся вышэй і вышэй на нейкіх кры- 
лах, з дзівам разглядаю велізарнае ўладарства /. 
зямлі...Х “ 

(Як у казцы, нясуцца перада мной шыры гэтай ў. 
зямлі... “а 

Як у казцы, нясуцца перада мной поры года: з, 
святая зялёная вясна, гарачае залатое лета, сыт- 
ная багатая восень, бліскучая здаровая зіма... 

І мяняюцца фарбы, і мяняюцца віды... 

Усё жыве, усё рухаецца... шуміць... “ 

Зямля! Маці наша! Чуецца заўсёды і ўсюды 
тваё цёплае, жыватворнае дыханне, каторае мёдам 
па жылах разліваецца.-, 

Усе мы дзеці твае: і расліна, і жывёла, і 
чалавек... 

Усіх ты нас родзіш, усе мы жывём на табе, 
усіх ты нас ізноў прымаеш... 

І хто каранямі сваімі глыбей у зямлю стараецца 
ўлезці, у таго галава чуць не да самага сонейка да- 
ходзіць, у таго шчасце ракой-морам расшыраецца... 


9 1. З якім пачуццём аўтар апісвае зямлю? 

2. Чаму зямля -- гэта маці наша? Як чалавек 
звязаны з роднай зямлёй? 

З. Якімі эпітэтамі пісьменнік характарызуе 
поры года? 

4. Уважліва прачытайце апошні абзац (са слоў: 
І хто каранямі сваімі...). Растлумачце сэнс 
гэтага вобраза. 

5. Падбярыце ў якасці ілюстрацыі да твора 
Змітрака Бядулі рэпрадукцыю карціны бе- 
ларускага мастака ці фотаздымак (выкары- 
стайце альбом палотнаў жывапісу «Мая 
зямля» або фотаальбомы Георгія Ліхтарові- 
ча «Добры дзень, Беларусь», Сяргея Плыт- 
кевіча «Мая Беларусь» і «Беларуская экзо- 
тыка», Вадзіма Грудзько «Край Беларусь» 
ці іншыя кнігі). Абгрунтуйце свой выбар. 

6. Падрыхтуйце вусную замалёўку «Мая зям- 
ля» («Мой край», «Мая радзіма»). 


Паўлюк ТРУС 
ПАДАЮЦЬ СНЯЖЫНКІ... 
(Урывак з паэмы «Дзясяты падмурак») 


Падаюць сняжынкі -- 
дыяменты!-росы, 
Падаюць бялюткі 
за маім акном... 


1 Дыямёнт -- алмаз, брыльянт. 
пі 


все учебники на У «ЭІоуо.М5 





Расчасалі вішні 
шоўкавыя косы 

І ўранілі долу 
снегавы вянок. 


Дзесьці у прасторах 
празвінелі бомы. 

Дацвілі пялёсткі 
нечае тугі... 

І здаецца, зноўку 
еду я дадому 
Пераведаць родных, 

блізкіх, дарагіх. 


Адхінае вечар 
тонкія мярэжы!, 

На акне альвасы” 
дагарэлі й сне; 

А ў душы квяцістасць 
і такая свежасць, 

І з вачэй усмешкі 
сыплюцца на снег. 


М. М.М ММ, 


9 1. Праз якія вобразы паэт перадае хараство 
зімовага краявіду? 
2. У якім душэўным стане знаходзіцца аўтар? 
Якія пачуцці поўняць яго сэрца? . 
8. Што вы адчулі ў гучанні гэтых вершаваных 
радкоў? 


1 Мярэжа -- сетка. 

2 дльвас (альяс, алдэ) -- трапічная расліна, якую вы- 
рошчваюць у пакоях, аранжарэях і цяпліцах. Альяс цвіце 
вельмі рэдка, таму яго часам называюць сталетнікам. 

4. Разгледзьце рэпрадукцыю карціны Мацвея 
Беляніцкага «Мосцік». (Гл. уклейку.) Якім 
настроем прасякнуты гэты твор? Звярніце 
ўвагу на фарбы, дэталі, кампазіцыю карці- 
ны. Чым адметнае ўспрыманне зімовай пры- 
роды мастаком? Ці сугучная гэта карціна 
вершу Паўлюка Труса? Што яднае гэтыя 
творы? 

5. Вывучыце ўрывак з паэмы на памяць. 


ПРА МЕТАФАРУ 


Слова ў мастацкім творы не толькі расказвае, 
але і паказвае, малюе карціны жыцця, выяўляе 
пачуцці герояў, перадае іх настрой. Нават у бу- 
дзённым жыцці мы з вамі гаворым: жыццё ідзе, 
гады бягуць, рабіна гарыць, вецер вые, дрэвы стог- 
нуць. Мы ў гэтым выпадку проста пераносім якас- 
ці, прыкметы, дзеянні з адной з'явы на другую, 
падобную да яе. Гэта метафары. Яны вельмі бліз- 
кія да параўнанняў. Прыгадаем радкі Якуба Ко- 
ласа: А дзень гарыць, а дзень палае. Нам зразуме- 
ла, што паэт параўноўвае гарачы сонечны дзень з 
яркім вогнішчам. Ці, напрыклад: У небе ціха зор- 
кі расцвілі (Максім Багдановіч). Мы адразу спра- 
буем уявіць зоркі, якія на вачах расцвітаюць, як 
прыгожыя кветкі. Прыгадаем, як перадае чароў- 
насць, непаўторнасць жаўруковай песні Якуб Ко- 
лас: Снуючыся высока ў пебе, раняла птушка мяк- 
кія, ласкавыя мелодыі, сатканыя са звону срэбных 
струн, з булькання лясных ручайкоў, з зумкання 
пчаліных крыльцаў, шолаху красак. Мелодыя, ні- 
бы тонкая, празрыстая і бліскучая тканіна, сатка- 
на з надзвычай далікатных і казачна прыгожых 
ніцей. 

У параўнанні заўсёды відаць, што з чым супа- 
стаўляецца. А ў метафары параўнанне нібы сха- 
вана, стоена, пра яго мы толькі здагадваемся. Ме- 
тафара выглядае як скарочанае параўнанне: гады 
плывуць (як вада ў рацэ). 

Метафара -- перанясенне ўласцівасцей адной 

з'явы на другую, чым-небудзь падобную на яе. 


Метафара -- адзін з самых распаўсюджаных тро- 
паў (троп -- ужыванне слова ў пераносным зна- 
чэнні). Яна вельмі лаканічная (кароткая, сціслая) 
па форме і разам з тым вельмі ёмістая, багатая па 
сэнсе. Літаральна двума-трыма словамі метафара 
стварае яркі мастацкі вобраз (Т з вачэй усмешкі сып- 
люцца на снег), які адразу знікне, калі паспраба- 
ваць перавесці паэтычны выраз на звычайную мову. 

Метафара быццам своеасаблівая загадка ў мас- 
тацкім творы. І трэба разгадаць гэту загадку, каб 
лепш зразумець твор. 


42] 1. Што такое метафара? 
? [2. Чым метафара адрозніваецца ад параўнання? 
З. Адшукайце метафары ў творы Паўлюка 
Труса «Падаюць сняжынкі...» і растлумач- 
це іх мастацкую ролю. 
4. Якія яшчэ тропы вы ведаеце? Прывядзіце 
прыклады з мастацкіх тэкстаў. 


Данута БІЧЭЛЬ 
БЯРОЗА 


Снежная пустэча. 
Бель у вочы коле... 
І адна бяроза - 
Вартаўніца поля. 

Легкадумны вецер 
Між галін смяецца, 
Хоча запалоніць 
Белакосай сэрца. 


Хоць бярозу вабіць 
даль начная зорка, -- 

Стыне, не пакіне 

Роднага пагорка. 


9] 1. Якім убачыўся паэтэсе вобраз бярозкі па- 


сярод белай зімняй пустэчы? Ці не падаўся 
вам малюнак, створаны ў вершы, даволі 
знаёмым? Паразважайце пра гэта. 
Прыгадайце паэтычныя вобразы верша, у 
якіх прырода прыпадабняецца чалавеку. 
Што нам гаворыць пра бярозку выраз: Сты- 
не, не пакіне // Роднага пагорка? 
Прачытайце яшчэ раз верш Дануты Бічэль 
«Бяроза». Затым паслухайце песню Ігара 
Лучанка на верш Анатоля Вялюгіна «Бя- 
розка». Чым падобныя і чым адрозныя воб- 
разы дрэў у гэтых творах? 


Рыгор БАРАДУЛІН 
УЦЯКАЛА ЗІМА АД ВЯСНЫ 


Уцякала зіма ад вясны 

Па кустах вербалозаў рагатых, -- 
Ёй каптан абарвалі яны, 

І на голлі матляецца вата. 


Уцякала зіма ад вясны, 
Уцякала па рэках, азёрах, 
Лёд затрэскаў, закрэктаў, заныў, 





.«ЗІоуо. 





и на уўм 





се учебн 


Здрадзіў лёд -- 
і вада на прасторы. 


Толькі звон крыгалому ачах -- 
Брод шукаюць бярозы-бяглянкі 
І трымаюць на ніцых! плячах, 
Як дзяцей палахлівых, 
буслянкі. 


А вясна даганяла зіму; 

Заяц скочыў у лужу блакіту, 

Бо на хвост наступіла яму, 

І пралескі распырскаў, раскідаў. 


1 ўцякала зіма ад вясны, 
Пад нагамі ламачча затлела, 
Парастрэсла па сцежках лясных 
Снег апошні свой 
з ландышаў белых. 
Уцякала зіма ад вясны - 
Уцякала. 


9 1. Ці згодныя вы з тым, што верш «Уцякала 

зіма ад вясны» нагадвае казачную гісторыю? 
Калі так, то што казачнае ў гэтым творы? 

2. Вызначце, які мастацкі прыём выкарыстаў 
паэт пры абмалёўцы зімы і вясны. 

З. Каго, на ваш погляд, нагадвае лёд, які за- 
трэскаў, закрэктаў, заныў? 

4. Выпішыце самыя яркія вобразы, якія вам 
спадабаліся. Чаму без іх верш страціў бы 
сваю прывабнасць і хараство? 


ў Ніцы -- які мае доўгія звісаючыя галіны (пра дрэвы 
і кусты). 

5. Разгледзьце рэпрадукцыю карціны Мікалая 
Ліханенкі «Сакавік». (Гл. уклейку.) Што, 
на вашу думку, агульнае ва ўспрыманні 
ранняй вясны паэтам Рыгорам Барадулі- 
ным і мастаком? 

6. Напішыце невялікую празаічную або вер- 
шаваную замалёўку на адну з тэм: «Крыга- 
ход на рацэ», «У чаканні буслоў», «Право- 
дзіны зімы». Можна паспрабаваць распавес- 
ці ў форме казкі пра надыход вясны. 


ПРА ЎВАСАБЛЕННЕ 


Вы ўжо ведаеце, што мастакі слова -- пісьмен- 
нікі, -- каб стварыць яркія, жывыя, запаміналь- 
ныя карціны жыцця і адначасова выказаць свае 
погляды, паказаць сваё бачанне прадмета ці з'я- 
вы, карыстаюцца рознымі мастацкімі прыёмамі. 
Шмат разоў вы заўважалі, што нежывому прадме- 
ту ці з'яве (дрэву, воблаку, сонцу, дажджу і інш.) 
для большай выразнасці, нагляднасці надаюцца 
якасці і ўласцівасці чалавека. Прыгадайце, на- 
прыклад, народныя песні, у іх прадметы і з'явы 
прыроды выступаюць як жывыя істоты, надзе- 
леныя розумам, мовай, уменнем рухацца, выкон- 
ваць пэўную работу, адчуваць роспач, боль, сму- 
так, захапленне, радасць: 

Хвалілася каліначка за ракой: 

-- Ніхто мяне не высеча за вадой. 

Абазваўся буйны ветрык на яе: 

-- Ды я ж цябе хоць не высеку, дык зламлю. 

Да прыёму ўвасаблення, калі прадметам і з'я- 
вам прыроды надаюцца ўласцівасці жывых істот, 
часта звяртаюцца паэты. Рыгор Барадулін у вер- 

шы «Уцякала зіма ад вясны» намаляваў запамі- 
нальную, зрокава выразную карціну, поўную ру- 
хаў, фарбаў, пачуццяў, эмоцый. У вершы ўсё жы- 
вое, рухавае, імклівае -- і зіма, што ўцякала па 
кустах вербалозаў рагатых, і вясна, што яе дага- 
няла, і кусты, што, дапамагаючы вясне, каптан 
абарвалі зіме. І сапраўды, трэба быць надзвычай 
уражлівым чалавекам, з багатай фантазіяй і паэ- 
тычным светаўспрыманнем, каб «ажывіць» воб- 
разы, убачыць у іх незвычайнае, дзівоснае: 

Толькі звон крыгалому ачах -- 

Брод шукаюць бярозы-бяглянкі 

І трымаюць на ніцых плячах, 

Як дзяцей палахлівых, буслянкі... 


Пагадзіцеся, што паэт дапамог нам убачыць у 
звычайным жыцці нешта цудоўнае, рамантычнае, 
незвычайнае і вельмі выразнае, паэтычнае, Гэты 
вобраз не пакіне нас абыякавымі, ён запомніцца 
надоўга, бо ўразіў нас, здзівіў сваёй нечаканасцю, 
арыгінальнасцю, прымусіў паглядзець па-новаму і 
на бярозкі, і на азёрны лёд, што, затрэскаў, за- 
крэктаў, заныў, -- адным словам, здрадзіў зіме. 


Увасабленне -- мастацкі прыём, калі нежы- 
вым, неадушаўлёным прадметам і з'явам нада- 
юцца ўласцівасці чалавека або жывых істот, 
Увасабленне -- разнавіднасць метафары. Ува- 
сабленні сустракаюцца вельмі часта. Прыгадайце 
ўжо знаёмыя вам радкі Якуба Коласа, дзе гаво- 
рыцца пра люты мароз: 
...Гдзе сярдзіта, пагражае, 
Па даху гонтамі страляе; 
У завітушках дым бялявы 
Нясе, як воблак кучаравы, 

А потым з ім набок рванецца, 
Бы пісар-вухар расчаркнецца. 

А як вакенцы размалюе 

І розных дзіваў там намосціць, -- 
Яму аматар пазайздросціць. 


Увасабленні дапамагаюць аўтарам паўней рас- 
крыць свае пачуцці, сваё паэтычнае бачанне пры- 
роды і стварыць непаўторныя мастацкія вобразы, 
а чытачам выразней уяўляць карціны наваколь- 
нага свету, лепш спасцігаць задуму паэта, бачыць 
у звычайнай, будзённай з'яве высокую паэзію. 


Янка БРЫЛЬ 


аж 


Над зямлёй -- красавіцкае неба: ахапкі белых 
воблакаў, халаднаватая просінь і жаўранкі, 

Зямля то светла-шэрая, дзе не хадзіў яшчэ сё- 
лета плуг, то сакавіта-цёмная -- і там, дзе ўлонне 
яе толькі што раскрытае для новых зярнят, і там, 
дзе ўжо затоена грэецца безліч аўсяных парасткаў. 

Сёння ўранку ўжо значна смялей, як учора, 
ажывае зеляніна руні. Лагодныя шэрыя ўзгоркі 
ўдалечыні пацягнуты смугой. Паміж вёскамі, на 
лугавой даліне, цячэ апетая ў сардэчнай песні 
рэчанька... я 

На шэрых коціках вербаў гаспадарліва завіха- 
юцца пчолы. На бярозах над стрэхамі хат ад ра- 
дасці разводзяць крыламі шпакі. 

За ўзгоркам з ночы грукоча трактар. Араты. 

Іду на гэты гул. Па чыстай, маладзенькай пас- 
ля снегу сцежцы. 

2. 


» 


Выразна прачытайце тэкст. Пастарайцеся 
перадаць аўтарскія пачуцці, якімі напоўне- 
ны метафары і эпітэты. 

Прывядзіце выразы, якія сведчаць пра воб- 
разнае і маляўнічае апісанне пісьменнікам 
вясновай прыроды. 

Якую народную песню мае на ўвазе аўтар 
твора? Прыгадайце радкі з гэтай песні. Ці 
згодныя вы, што рака надае своеасаблівую 
адметнасць беларускаму краявіду? Выка- 
жыце свае меркаванні. 

Разгледзьце на форзацы падручніка рэпра- 
дукцыю карціны Фердынанда Рушчыца «Вяс- 
на». Якой паўстае вясновая прырода на ма- 
стацкім палатне? Параўнайце вобразы вяс- 
ны, створаныя мастаком і пісьменнікам, 


Анатоль ВЯЛЮГІН 
СПЕЛЫ БОР 


З усіх сабораў ёсць сабор!, 
дзе згодзен я маліцца: 
у спелым леце, спелы бор, 
звіняць твае званіцы. 


У душным водары палян, 

дзе маладосць хадзіла, 

багун, дурнічнік, дурнап'ян - 
раздзьмулі ўсе кадзіла”. 


1 Сабор -- галоўны храм, вялікая царква. 
8 Раздзьмуць кадзіла -- тут: напоўніць паветра прыем- 
ным водарам. 

Стаяць палкі баравікоў; 
дрыжыць басок чмяліны. 
Глыбокі мох, на лісцях кроў 
мядзведжае маліны. 


Падсочак'! стрэлы на ствалах, 
нібы крыжы пакуты. 
Спяшаецца барсук-манах 

у цёмны свой закутак... 


На кожным кроку навіна, 
і душна ад чабору, 

а песню кожная сасна 
свайму спявае бору. 


2] і. Прырода, як вядома, наш дом. Як адчувае 
ч сябе аўтар на лясным улонні? 

2. Чаму, на вашу думку, паэт успрымае спелы 
бор як сабор? 

8. Адшукайце ў творы метафары і растлумач- 
це іх сэнс. Якая з метафар вам найбольш 
спадабалася і чаму? 

4. Верш заканчваецца радкамі: а песню кож- 
ная сасна // свайму спявае бору. Як вы разу- 
мееце сэне гэтых слоў? 

Прачытайце верш выразна і натхнёна, пе- 
радаючы ўзнёслае і ўрачыстае гучанне яго 
радкоў. Ці можам мы назваць гэты твор гім- 
нам роднай прыродзе? 

6. Ці былі вы ў бярозавым гаі або дуброве? 
Раскажыце пра свае ўражанні. 

Вывучыце на памяць верш «Уцякала зіма 
ад вясны» Рыгора Барадуліна або «Спелы 
бор» Анатоля Вялюгіна. 


га 


а 


1 Падсдчка -- надразанне дрэў для атрымання жывіцы 
(смалы), соку. 

Іван МЕЛЕЖ 


ПЕРШЫ ІНЕЙ 
(Урывак з рамана «Подых навальніцы») 


Былі пагодныя дні. З сонцам ад ранку да веча- 
ра, з сінім небам. Днём яшчэ было цёпла, а пад 
вечар, калі чырвонае сонца сцякала за лес, апус- 
целая, няласкавая зямля стыла на холадзе. Пад 
поўнач бяліў яе іней, у ледзяныя звонкія раніцы 
і трава каля платоў і на выганах, і палі з загонамі 
яшчэ не скопанай бульбы, і панурыя, учарнелыя 
стрэхі -- усё было па-зімоваму белае. Калі ўзды- 
малася над чэзлым! балотным алешнікам сонца, 
светлае, прамяністае, ад інею аставаліся толькі 
цемнаватыя плямы вільгаці. Неўзабаве знікалі і 
яны. Іней трымаўся яшчэ ў цені дрэваў і хат, тры- 
маўся ўпарта, пакуль сонечная цеплыня не дабіра- 
лася і сюды. 

Неба гэтымі днямі сінела чыстае і глыбокае. 
Яно не было цяпер такое яркае, як раней, часта 
атульвала яго белаватая, нібы малочная, смуга, і 
яно здавалася бляклым, быццам выгаралым за 
ліпеньскую і жнівеньскую спёку. Сонца таксама 
было іншае. Аддаўшы амаль увесь свой пал лету, 
яно берагло рэшткі цяпла, грэла мала, але на дзі- 
ва лагодна і пяшчотна. Гэтай лагоднасцю і пяшчо- 
тай было напоўнена ўсё ў прыродзе, усе дні. 

У лагодным сонечным святле гарэлі сумным 
адвечным полымем ліпы і бярозы каля хат, дрэвы 
ў недалёкім лесе. Як сівізна ад былога, ад пера- 
жытага, бялела ўсюды павуціна. Яна вісела ў па- 


1 Чззлы -- які слаба расце, хілы (пра расліны). 

ветры, абчэплівала павялы і пасохлы бульбоўнік, 
калы і жэрдкі вакол агародаў, пажоўклыя кусты. 
Усё агартаў спакойны, стары, як свет, смутак раз- 
вітання з цяплом, з летам, набліжэння слаты!, 
халадоў. 


9. 
2. 


6. 


Якой намаляваў восень пісьменнік? Што вы 
адчулі, чытаючы тэкст? 

Паразважайце, чаму аўтара гэтай пейзаж- 
най замалёўкі мы можам назваць мастаком 
слова. 

Як вы думаеце, якімі здольнасцямі і якас- 
цямі павінен валодаць пісьменнік, каб так 
тонка адчуваць і маляваць прыроду? 
Выпішыце з тэксту эпітэты, якія абазнача- 
юць колер. Назавіце маляўнічыя метафары. 
Якое ўражанне на вас зрабілі вобразы, ство- 
раныя пры дапамозе гэтых мастацкіх тропаў? 
Як вы лічыце, якія з наступных слоў з'яў- 
ляюцца блізкімі па значэнні да слова іней: 
шэрань, смуга, намаразь, туман, слота, ма: 
роз, імжа? 

Вывучыце на памяць урывак з гэтага пра- 
заічнага тэксту (некалькі сказаў), які вам 
найбольш спадабаўся. 


Аляксей КОРШАК 
КЛЯНОВЫ ЛІСТ 


Паслана золата кляновае ўдалі... 

І вось апошні ліст плыве агнёвы, 

І лёг ля ног маіх на стомленай зямлі 
Асенні ліст, апошні ліст кляновы. 


1 Слата (слбта) -- вадкая гразь на зямлі, на дарогах. 

Кляновы ліст, апошні гэты ліст 
Я на далоні ўзяў, сухі, памяты. 
Няхай жа вар'яцее ветру свіст, 
Я прынясу яго сабе дахаты. 


Я песню напішу пра гэты ліст. 

Аб ім у сэрцы след нічым не сцерці. 
Жыві ж, асейні ліст, кляновы ліст, 
Жыві ж у песні, ў памяці, у сэрцы. 


Вясна прамые неба сінявой, 

І кожны расцвіце вакол закутак, 
Тады з галінкі памяці маёй 

Ты ападзеш, як нейкі ціхі смутак. 


Іў сэрцы ты завянеш назаўжды, 
Адзенецца жыццё зялёным лістам, 
І толькі ў песні гэтай будзеш ты 
Звінець заўсёды звонам залацістым. 


. Як вы лічыце, які настрой выяўлены ў гэ- 


тым вершы: лёгкі смутак, шкадаванне, ціхі 
роздум ці які-небудзь іншы? 


. Ці адчулі вы, як гучаць радкі гэтага вер- 


5. 


ша? Падзяліцеся сваімі ўражаннямі. 
Прачытайце верш яшчэ раз выразна ўголас, 
Як вы думаеце, ці можна пакласці гэты 
твор на музыку? Якая мелодыя адпавядае 
гэтаму твору? 

Якую карціну вы ўяўляеце, чытаючы словы: 
Паслана золата кляновае ўдалі? 

Верш насычаны метафарамі. Знайдзіце іх і 
пакажыце іх ролю ў стварэнні паэтычнага 
малюнка. 

6. Разгледзьце рэпрадукцыю карціны Эдуарда 
Рымаровіча «Золата восені». (Гл. уклейку.) 
Якой бачыць восень мастак, а якой -- паэт 
Аляксей Коршак? 

7. Напішыце невялікае сачыненне на тэму «Ко- 
леры восені». Адшукайце патрэбныя словы, 
каб перадаць свой настрой і адчуванні, свае 
ўражанні. 


Аляксей ПЫСІН 
ая 
Не адчувае лес зямлі -- 
Зімою лес бліжэй да неба. 
Спяваюць белыя чмялі 
Аб тым, што кветак ім не трэба. 


З вятрамі, з хмарай снегавой 
Сасна птушыная ў палёце. 
Спяць кажаны ўніз галавой 
Насуперак зямной прыродзе. 


Зямля замерзлая -- як дом, 
Хавае ўсё, чым жыць павінны. 
І свеціць блізкім аганьком 
Пад лёдам ягадка каліны. 


Э] 1. Калі б вы складалі зборнік вершаў пра род- 
Я ную прыроду, то, напэўна, уключылі б у яго 
гэты твор Аляксея Пысіна. Калі так, то аб- 
грунтуйце свой выбар. 
2. Якія яркія вобразы ці дэталі паэтычнага пей- 
зажу вас уразілі? 
З. Падбярыце ілюстрацыю да верша (можна вы- 
карыстаць фотаальбомы Вячаслава Алешкі 

«Спатканне з лесам», Віталя Бараноўскага 
«Белавежская пушча», Анатоля Клешчука 
«Пад небам Беларусі», Валянціна Жданові- 
ча «Бераг белых буслоў» ці якое-небудзь ін- 
шае выданне). 

Правядзіце, калі ёсць магчымасць, экскур- 
сію на прыроднае ўлонне -- у лес, парк ці 
сквер. Падрыхтуйце і прачытайце на па- 
мяць вершы беларускіх паэтаў пра прыро- 
ду. Калі такой магчымасці няма, то наладзь- 
це ў класе свята паэзіі і роднай прыроды 
«Мой чароўны беларускі край». Падрых- 
туйце да свята выстаўку малюнкаў і фота- 
здымкаў. Паспрабуйце свае творчыя сілы ў 
напісанні замалёўкі, верша, невялікага апа- 
вядання. 


(аа 


Іван ГРАМОВІЧ 
ВОБЛАКІ 


Калі што ёсць найпрыгажэйшае ў свеце, то, 
бадай, гэта воблакі... 

О, як яны збіраюцца! Як плывуць і растаюць 
у сіняве! Не наглядзецца, не налюбавацца! 

г..Вось мая чарада авечак збілася ў гурт. Полу- 
дзень. Спёка. 

Ляжыш на пагорку. Глядзіш у неба. Над та- 
бою -- позіркам не абняць -- блакітная шырыня. 
Ты адзін перад усёй гэтай бязмежнай, нямой глы- 
бінёй, з вока на вока, толькі, здаецца, матухна- 
зямля злёгку трымае цябе за плечы. Ледзь-ледзь. 
Здаецца, адарвешся і паляціш у гэта блакітнае 
бяздонне... 

Аж страшна. 

Страшна, а хочацца паляцець, паплысці. Хораша! 

Воблакі нібы табун на сінім полі. Адкуль яны? 

Куды нясуцца? 

Не, яны не застылі. Яны плывуць. 

Клубкамі растуць. Вырастаюць. Гэта, што бы- 
ло наперадзе, застаецца ззаду. Яго абганяе сярэд- 
няе... Нібы рукой, абняло сяброўку. А сяброўка 
робіцца меншай, радзейшай. Ды яна ж нікне, рас- 
тае! А побач белым круглым купалам шугану- 
ла, узнялася суседка-хмара... 

Як цудоўна! 

Не наглядзецца на воблакі ў бязветраны дзень. 
Яны могуць расці, вырастаць, могуць знікаць, як 
дым. Могуць клубіцца на адным месцы і разрас- 
тацца ўшыркі. І зрабіцца велічэзнай цяжкай хма- 
рай. (Тады дзед кажа -- збіраецца на дождж.) 
Гэта хмара насупліваецца, як бы згушчаецца, чар- 
нее, і раптам грымне гром, і з яе ўмомант пасып- 
лецца дождж. Буйныя серабрыстыя кроплі яго 
будуць сыпацца на зямлю, а непадалёку -- гля- 
неш -- асветлены сонцам, стаіць зялёна-залаты 
лес. Дрэвы цешацца, пазіраючы ўгору. Ім свеціць 
сонца. 

У ветраны дзень часцей бываюць нізкія воб- 
лакі. Яны імчацца па небе на адной вышыні, як 
ганцы. Шпарка, без аглядкі, гуртам. Сонца між іх 
то выгляне, то схаваецца. 

На балоце між густых алешын пасуцца авечкі. 
Тут зацішак... А зірнеш угору, вышэй верхавіння 
дрэў, туды, дзе бягуць шпаркія воблакі, бягуць 
Здалёк ці зблізку, і падумаеш: гэта жыццё імкліва 
бяжыць. Якое яно імклівае!.. Дзесьці стаяць люд- 
ныя гарады. Людзі там спяшаюцца, мусіць, як і 

гэтыя воблакі... Тут не адчуваеш тых нястрымных 
плыняў. Наляціць віхор, кране вяршаліну алешы- 
ны. Яна зашапаціць і супакоіцца. 

Толькі воблакі могуць расказаць пра нястрым- 
ны рух жыцця. 

Іх трэба навучыцца чытаць і разумець. Вобла- 
кі бываюць высокія і нізкія. У два паверхі і нават 
у тры. Ёсць рэдкія і суцэльныя. Ёсць воблачкі. 
Ёсць хмаркі. Ёсць похмаркі. 

Адны прыносяць яснасць, пагоду, другія -- не- 
пагадзь і навальніцу. 

Воблакі ўпрыгожваюць неба, апранаюць яго. 
То, бывае, усё яго паб'е на груды. То воблачная 
града шлейфам-шалікам працягнецца ад небасхілу 
да небасхілу. То коўдрай зацягне ў адным баку. 
То серабрыстымі фіранкамі перыстыя хмаркі доў- 
га вісяць на вялікай вышыні... 

Я яшчэ ніколі не бачыў гор. Дзе ім быць у нас 
на Міншчыне! А воблакі ў маім уяўленні малявалі 
стромкія кручы. З воблакаў вырасталі высачэзныя 
хрыбты і непраходныя цясніны. Зіхацелі бела- 
снежныя шапкі вяршынь, і цямнелі пячоры з веч- 
ным змрокам. А калі сонца хавалася за лес, ста- 
так ішоў у сяло, -- на супрацьлеглым ад захаду 
небасхіле віднеўся цэлы ланцуг гор. Сапраўдныя 
хрыбты і недасягальныя пікі горных вяршынь. 
Так перада мной паўставалі яшчэ ніколі не бача- 
ныя Казбек, Эльбрус, Эверэст... 

Я ніколі яшчэ не бываў у заапарку або звя- 
рынцы, але слана ўпершыню чамусьці ўгледзеў у 
хмарах. Плыла такая вялікая шэрая хмара з гала- 
вой, з хобатам. І вочы мела. І ногі... Дзе мне бы- 
ваць было ў казачнай краіне, там, дзе цёплыя во- 
ды, там, дзе растуць райскія дрэвы! Але пейзажы 

мора, сінь вечна бясхмарных нябёс я шмат разоў 
бачыў, наглядаючы воблакі... 

Я не ведаў яшчэ, што такое вайна. А ўжо ў 
маленстве ў хмарах бачыў бойкі нашых з ворагам. 
Там грымелі гарматы. Імчалася чырвоная конні- 
ца. Тачанка з кулямётам. З-за пляча агромністым 
мячом замахваўся асілак у шлеме. А ля яго кор- 
чылася, выгіналася шэра-цёмная гадзюка. З паш- 
чы ў яе бліскаў агонь... Потым гадзюка распада- 
лася на кавалкі, што бруднымі плямамі яшчэ коль- 
кі часу плылі па небе... 

Я не бачыў выбухаў бомб і снарадаў. А воблакі 
нагадвалі мне гэта. Аднойчы куст полымя і дыму 
вырас у небе, нібыта дзікая груша на палетку, і 
доўга шугаў перад маімі вачыма ў надхмар'і. 

Я любіў глядзець на воблакі. Глядзець і ду- 
маць... 

Найбольшая прыемнасць -- глядзець на вобла- 
кі ў летнія, пагодлівыя дні, калі ў небе лётаюць 
птушкі. Вясною -- жаваранкі. А ўлетку -- ластаў- 
кі і стрыжы. Ласкава чылікаючы, з імклівым свіс- 
там яны праносіліся над галавой. 

А ўвосень надта падабалася, як высока-высока 
плавалі буслы. Павольна, не махнуўшы крылом, 
яны плавалі, збіраючыся ў вырай. Плавалі па кру- 
зе, узнімаючыся вышэй і вышэй... Вышэй 
воблакаў!.. я 

Тады хацелася лятаць самому. 

Толькі шэрыя і пахмурна-зімнія воблакі былі 
не па сэрцу. 

Сэрца заўсёды хвалявала навальніца... 

У навальніцу ўсё трапяталася ў грудзях. Я ба- 
чыў, як хмары ляцелі ў розным кірунку. Яны стра- 
чаліся. Усё бушавала. Усё ў паветры кіпела. Усе 
воблачкі, усе хмары і похмаркі з-пад сонечнай 

вышыні. Навальнічныя перуны таўклі іх, як месі- 
ва, і секлі агністымі маланкамі. Гром адгукаўся ў 
сэрцы... 

Страшнавата было. Асабліва ў лесе... 

А ў сонечны дзень, бывала, сяджу, гляджу... 
Здаецца, такіх воблакаў, як сёння, не бачыў ніко- 
лі. І здаецца, не ўбачу... 

Цудоўна! 

І так штодня. 

Бо воблакі як само жыццё. Жыццё цячэ - 
хмаркі бягуць. То бываюць цёмнымі, то яснымі. 
То спакойнымі, то неспакойнымі... Не налюбуеш- 
ся на іх, як на само жыццё. 

Ці бачылі вы, як хаваецца сонца ў агністыя 
падушкі? 

Або як ноччу месяц усплывае на неба... І зо- 
рачку каля яго малюсенечкую ўначы бачылі? 
А хмары падплываюць да месяца. Белыя, серабры- 
стыя краі, нібыта ўдзень. 

Такога дзіва не знойдзеш і ў казцы. Хмары і 
воблакі -- гэта мары маленства. Мары аб сталасці. 
Аб пазнанні нязведанага. 


заж 

Калі я ўпершыню ляцеў на самалёце, пры па- 
садцы вельмі прасіў лётчыка праляцець скрозь воб- 
лакі. Або над самымі воблакамі, блізка-блізка... 

Лётчык паслухаў мяне. Наш самалёт, у якім 
мы ўчацвярых, нядаўнія студэнты, ляцелі, раптам 
крылом дакрануўся да першага воблачка. Дзверы 
кабіны пілота адчыніліся, і лётчык крыкнуў, штось- 
ці паказваючы пальцам. Але за грукатам матора 
голас нельга было пачуць. Я падумаў, што нешта 
здарылася. Усё магло быць... Я ўстаў і падышоў 
да пілота. 

-- Бяры воблакі рукамі! -- крыкнуў ён.-- Бя- 
ры, ты ж хацеў... 

Я зразумеў яго. Упершыню пада мной плылі 
лёгкія, як туман на світанні, рэдкія воблачкі. Плылі 
мары майго маленства. І тут я згледзеў чараду 
кароў на лузе. Ля іх малюпасенькую кропку - 
пастушка... 

Мы сапраўды ляцелі між хмар. Унізе воблакі 
маленства, а ўверсе -- па-ранейшаму слаўся пласт 
зноў недасягальных аблокаў на вышынях. 


9 1. Ці спадабалася вам, як у апавяданні нама- 
ляваны воблакі? Што незвычайнае і цікавае 
вас уразіла? 

2. Ці ўсе воблакі аднолькавыя? Што яны на- 
гадваюць аўтару, якога яны памеру і колеру? 

З. Праз якія сродкі мастацкай выразнасці пісь- 
меннік перадае прыгажосць воблакаў і неба? 

4. Зачытайце маляўнічыя апісанні, якія вам 
запомніліся. Адзначце выяўленчыя сродкі 
мовы. 

5. Паразважайце, чаму воблакі - гэта мары 
маленства, мары аб пазнанні нязведанага. 

6. Разгледзьце рэпрадукцыю карціны Паўла 
Масленікава «Поўдзень». (Гл. уклейку.) 
Якім бачыць летні дзень мастак? Звярніце 
ўвагу на колеры і іх спалучэнні пры ства- 
рэнні вобразаў жытнёвага поля і воблакаў. 
Якую іншую назву, на вашу думку, можна 
было б даць гэтай карціне? Параўнайце вы- 
яву поўдня на мастацкім палатне з літара- 
турным апісаннем (у пачатку твора). 

7. Намалюйце ілюстрацыю да гэтага твора або 
паназірайце за воблакамі на небе і, выбраў- 
шы пэўны краявід, сфатаграфуйце яго. 

ЧАЛАВЕК -- ГЭТА ЦЭЛЫ СВЕТ 


Алена ВАСІЛЕВІЧ 
СЯБРЫ 


Лёня Саўчанка і Грыша Міхневіч вучыліся ў 
адным класе, сядзелі за адной партай і жылі на 
адной кватэры. У школе ўсе казалі, што іх і вадой 
не разальеш. І гэта сапраўды было так. Калі на 
вуліцы, гуляючы ў снежкі, Грыша адчуваў ся- 
бе пераможаным, то на дапамогу ён клікаў Лёню. 
1, наадварот, Лёня, які вучыўся слабей за Грышу, 
па дапамогу звяртаўся таксама толькі да сябра. 
Грыша ніколі не адмаўляўся, а толькі трос Лёню 
за чуб і прыгаворваў: 

--. Эх ты, галава - два вухі! 

Лёня вырываўся з сябравых рук і нязлосна 
пагражаў: 

-- Пусці, а то як трэсну!.. 

-- Ану, давай паспрабуем, хто каго адолее... - 
зухавата падстаўляў плячук Грыша. 

Лёню не хацелася паддавацца. : 

Хлопцы браліся дужацца і, падскокваючы, 
нібы два пеўні, намагаліся адзін аднаго перахіт- 
рыць, падставіць ножку і пакласці, як сапраўд- 
ныя барцы, на абедзве лапаткі. Нязлосныя тума- 
кі!, вядома, не ішлі ў разлік. Іх хапала і перамож- 
цу і пераможанаму. 

Сварка, тая сварка, якая звычайна так прыні- 
жае ў нашых вачах людзей, адбылася паміж імі 
зусім нечакана 

Грыша Міхневіч, якому вучоба давалася без 
асаблівых цяжкасцей, меў у сваім характары адну 
дрэнную рысу. Ён быў упэўнены, што выдатныя 
адзнакі заслужана ўпрыгожваюць толькі яго дзён- 
нік, а ўсім астатнім вучням яны ставяцца проста 
так, невядома за што... 

Усё адбылося ў суботу, пасля раздачы кант- 
рольных па алгебры. Быццам у насмешку, на гэты 
раз амаль палова класа атрымала пяцёркі, а яму, 
Грышу Міхневічу, лепшаму вучню ўсёй школы, 
паставілі нейкую там няшчасную чацвёрку! І за 
што? За адзін прапушчаны знак! 

Пяцёрку атрымаў і Лёня Саўчанка. 

Не могучы схаваць сваё расчараванне, Грыша 
ўзяў Лёнеў сшытак і, насмешліва разглядаючы 
яго, голасна, каб пачуў настаўнік, сказаў: 

-- Цікава выходзіць: хто спісваў, у таго пяцёр- 
ка, а хто сам рашаў... 

-. А хто ў цябе спісваў? -- загарэўся Лёня. 

-- Ты спісваў, -- з незалежным выглядам ска- 
заў Грыша. -- Ты ж мінулы раз у такім ураўненні 
з двума невядомымі зрабіў памылку... 


1 Тумак -- удар кулаком, штуршок. 

-- Мінулы раз зрабіў, а на гэты раз вывучыў і 
не зрабіў! 

Тут умяшаўся настаўнік і спыніў іх спрэчку. 

А пасля ўрокаў, калі Грыша і Лёня ішлі дадо- 
му, у суседнюю вёску, -- вучыліся яны ў мястэчку 
і жылі на кватэры, -- тая спрэчка адчулася зноў. 

Хлопцы спяшаліся завідна мінуць густы дры- 
мучы лес. Тыдзень назад Лёнеў бацька сустрэўся 
тут з воўчай зграяй. 

Грыша ішоў наперадзе, Лёня, які летам упаў з 
грушы і зламаў нагу, накульгваў з палачкай зза- 
ду. Ісці было цяжка. Круціла і замятала дарогу 
мяцеліца. Ужо змяркалася, а да лесу заставаўся 
яшчэ ладны кавалак нялёгкага шляху. 

-- Давай адпачнём крышку, я не магу так хут- 
ка ісці, -- сказаў Лёня. 

Грыша зрабіў выгляд, што не пачуў, і нават не 
запаволіў кроку. 

-- Давай адпачнём, у мяне нага баліць, -- мац- 
ней паўтарыў Лёня. 

-- Дома адпачнеш, -- не спыняючыся і не агля- 
даючыся, буркнуў Грыша. 

-- Да дому яшчэ далёка. 

-- Дык што ж, мы праз тваю нагу ў лесе бу- 
дзем начаваць? 

-- Ну і можаш ісці... 

Раней, бывала, калі хто-небудзь з хлопцаў стам- 
ляўся ці папраўляў абутак, другі абавязкова чакаў 
яго, бо ведаў: лепшая надзея і дапамога ў дарозе -- 
таварыш. 

Лёня кінуў партфель на снег, сеў на яго і вы- 
прастаў хворую нагу. 

Уперадзе, у сівой завірусе, ледзь бачна была 
постаць сябра. 

Лёня доўга не сядзеў. 

Як толькі адышла нага, ён устаў і, абапіраю- 
чыся на палку, рушыў далей. Постаць Грышы 
ўжо ледзь-ледзь віднелася ўдалечыні. Хутка яна і 
зусім знікла. Наперадзе чарнеў лес. 

Хлопчык азірнуўся. Незразумела адкуль узяў- 
ся страх. Успомнілася воўчая зграя, ад якой ледзь 
уратаваўся бацька. І, мусіць, наўрад ці ўратаваўся 
б, каб не запалкі і салома ў санях. Міжвольна Лё- 
ня памацаў свае кішэні і ўспомніў: запалкі і сма- 
лякі, якія дала ім на дарогу гаспадыня кватэры, 
засталіся ў Грышы ў партфелі. 

Хутчэй дагнаць яго! Або лепей гукнуць, каб 
пачакаў... Лёня наддаў кроку, але так і не гукнуў. 
Навошта? Грыша будзе потым у школе нос задзі- 
раць і ўсім хваліцца, што Лёня без яго і дадому 
дайсці не мог. 

А Грыша ішоў сабе наперад. Ён не бачыў, як 
садзіўся адпачываць Лёня. Ён думаў, што Лёня 
ідзе ззаду і не хоча гаварыць з ім, бо лічыць сябе 
пакрыўджаным. Аглядацца і пачынаць гаворку 
самому Грышу не хацелася. Зноў успомнілася Лё- 
нева пяцёрка, і зноў нядобрае пачуццё завалодала 
Грышам. «Падумаеш, выдатнік знайшоўся. Больш 
чым на тройку не выцягнуў бы, каб не спісаў...» 

Праўда, Грыша не быў цвёрда перакананы, 
што Лёня спісваў... Алё ён ніяк не мог прымірыц- 
ца са сваёй чацвёркай і Лёневай пяцёркай па ал- 
гебры. 

Зайшоўшы глыбей у лес, Грыша ўсё ж пара- 
шыў азірнуцца. Яму зрабілася страшна ісці лесам 
У такую завіруху аднаму. Ён пастаяў, пачакаў 
крыху. Лёні не было відаць. Тады Грыша выра- 
шыў вярнуцца і пайсці сябру насустрач: відаць, і 

сапраўды ў яго моцна балела нага, калі ён застаў- 
ся гэтак далёка ззаду... Ужо зусім сцямнела. І рап- 
там хлопца ахапіў страх. Было так страшна, што 
ў Грышы не хапіла адвагі гукнуць, паклікаць сяб- 
ра... Дзе ён падзеўся? Можа, вярнуўся ў мястэчка; 
на кватэру? Трэба хутчэй бегчы дамоў і расказаць 
пра ўсё, што адбылося. Так, так. Хутчэй дадому! 

І Грыша пабег. 

...Праз лес ішлі дзве дарогі. Адна да вёскі, дзе 
жылі хлопцы, другая да балота, дзе стаялі стагі 
суседняга калгаса. Упоцемку лёгка было зблытаць 
дарогі, і Лёня, стомлены і пакрыўджаны, не заў- 
важыў, як павярнуў направа, да балота... 

аж 

У той вечар цётка Насця, Лёнева маці, пра- 
сявала на сіта муку. Бацька сядзеў на зэдліку!, 
падшываў валёнкі. 

-- І трэба ж, гэтак мяце і круціць -- свету бе- 
лага не відаць, -- ссыпаючы прасеяную муку, за- 
клапочана прамовіла маці. 

-- Пара прыйшла, дык мяце і круціць. Летам 
не будзе месці, -- азваўся Ігнат. 

-- Хаця б Лёня не надумаўся ў гэткую нягоду 
ісці, 

-- Не павінен, я казаў, каб не хадзіў... 

У сенцах каля дзвярэй пачуўся шоргат. Ві- 
даць, ішоў нехта чужы, бо не мог знайсці клямку. 
Насця адчыніла дзверы, і парог пераступіла суседка. 

-- Добры вечар вам, -- прывіталася яна. -- 
А я ніяк клямку не намацаю. 

-- Іні кажыце: я і сама часам паўгадзіны стаю 
пад дзвярыма, -- падтакнула гаспадыня. 


1 Вадлік -- хатняя пераносная лаўка; услончык. 

-- Што гэта вы, пірагі надумаліся пячы, ці 
што? -- звярнулася да Насці суседка. 

-- Ды вось малыя захадзіліся: спячы ды спя- 
чы. Хачу цеста паставіць. 

-- Яно ж пэўна, - паспешліва згадзілася су- 
седка і з нейкай ненатуральнай цікавасцю запыта- 
ла: - А дзе ж гэта ваш Лёня, хіба не прыйшоў 
яшчэ? 

-- Няма. Куды ён пойдзе ў такую непагадзь? 
У тую нядзелю я загадаў ім -- і свайму і вашаму, -- 
каб сядзелі на кватэры і не хадзілі... -- адказаў 
Ігнат. 

-- Бацюхны мае! -- раптам губляючы раней- 
шы тон, спалохана пляснула далонямі суседка. -- 
А мой жа Грышка прыйшоў і кажа, што ваш 
Лёня ў дарозе адстаў ад яго... Я і пабегла даве- 
дацца, ці не дома ён. 

Насця ажно выпусціла з рук сіта. 

-- Дзе ж ён, мой сыночак?! І чаму ж гэта яны 
не разам ішлі? 

-- Не ведаю, што ў іх там здарылася, бо мой 
нейкі вельмі сумны прыйшоў. Нават нічога ў рот 
не ўзяў. 

--А людцы ж мае! Апранайся, Ігнат, ды бяжы 
хутчэй на канюшню, едзь шукаць!.. 

Ігнат праехаў лес і, так і не сустрэўшы Лёню, 
вырашыў, што хлопцы ў дарозе, напэўна, пасва- 
рыліся, а мо нават і пабіліся, і Лёня вярнуўся на- 
зад на кватэру. Ён шпарчэй пагнаў каня... Уехаў 
У мястэчка. Трывожна пастукаў у дзверы дома, 
дзе кватаравалі хлопцы. На стук выйшла гаспады- 
ня і, усхваляваная пытаннем Ігната, блытаючыся, 

пачала расказваць, што Лёня і Грыша адразу ж 
пасля ўрокаў разам пайшлі дадому. Яна казала ім, 
каб пераначавалі, але яны не паслухалі. 

Тады Ігнат падумаў, што Лёня, напэўна, збіўся 
з дарогі і пайшоў на балота. Ад гэтай думкі яму 
аж горача зрабілася: балота яшчэ добра не замерз- 
ла і мясцінамі правальвалася. 

Конь стаміўся і ўжо не мог бегчы, але Ігнат 
усё паганяў яго і паганяў. Вось нарэшце і балота. 
Вунь ужо зачарнелі стагі. 

-- Лёнька-а! -- гукнуў у завіруху і цемень 
ночы Ігнат.-- Сынок!.. 

-- О-ок! -- глуха адгукнулася яму ноч. 

-- Лёнька-а! Лёня-а! -- зваў бацька. 

--. А-а-а! -- тонкім голасам адклікнуўся яму 
нехта здалёку. 

-- Сынок! Лёня! -- мацней закрычаў Ігнат. 

-.. Я ту-ут! -- усё гэтак жа тонка данеслася з 
цемры. 

Ігнат пагнаў каня на голас. 

-- Лёня-а! Лёня-а!.. 

...Лёня сядзеў пад стогам увесь мокры і скар- 
чанелы. Здарылася якраз тое, чаго баяўся Ігнат: 
доўга блукаючы па балоце, хлопец праваліўся ў 
незамерзлую багну і, ледзь выбраўшыся з яе, на- 
сілу дацягнуўся да стога. 

Бацька скінуў з сябе кажух, захутаў у яго Лё- 
ню і зноў хутчэй пагнаў каня. 

-- Патрымайся яшчэ сынок. Зараз будзем дома. 

Расцёрты спіртам і закручаны ў суконныя хуст- 
кі і коўдры, пад раніцу Лёня пачаў трэсціся ад хо- 
ладу і трызніць. Пачыналася тое, чаго так цяжка 
было пазбегнуць: запаленне лёгкіх. 

Неяк раніцай у нядзелю, калі Лёня ўжо ачунь- 
ваў, у сенцах пачулася нясмелае тупанне, потым 
дзверы адчыніліся, і ўвайшоў Грыша Міхневіч. 
Збянтэжаны, з пакункам у руках, ён доўга абмя- 
таў ля парога валёнкі, ніяк не адважваючыся ні 
прывітацца, ні прайсці далей. 

-- Ну, даволі ўжо, праходзь, а то валёнкі пар- 
веш, -- не вельмі ветліва сустрэла хлопца Лёнева 
маці. 

--. Я, цётка, да вас... Можна? 

-- А чаму ж няможна? Ці даўно ты не вылазіў 
ад нас, а зараз гэтакі далікатны зрабіўся, што на- 
ват дазволу пытаеш... 

Над Грышам злітаваўся Ігнат. 

-- Праходзь, брат, -- падбадзёрыў ён хлопца. - 
Распранайся ды раскажы Лёню, якія вы ўрокі там 
прайшлі без яго. 

-- Я прынёс... я пакажу, -- крыху пасмялеў- 
шы, падышоў да стала Грыша. 

Чамусьці не адважваючыся наблізіцца да Лёні, 
ён здалёку звярнуўся да яго: 

-- Я вось табе, Лёня, прынёс... Мая маці пры- 
слала... -- і, паклаўшы на стол пакунак, ён дастаў 
з яго некалькі яблыкаў і маленькі гладышык. -- 
Гэта мама табе ліпавага мёду прыслала. Кажуць, 
вельмі памагае, калі з гарачым чаем піць... 

-- Бач, які ты зараз добры зрабіўся, -- зноў не 
стрымалася Лёнева маці. 

Але бацька перабіў яе: 

-- Што было, тое быллём парасло. Усё прай- 
шло, і няма чаго перагаворваць... Праходзь, брат, 
бліжэй да Лёні ды расказвай. 

-. Я зараз, -- падсоўваючы да Лёневага лож- 
ка крэсла, ахвотна паабяцаў Грыша. -- Я ўсё пры- 
нёс, усё пакажу... 

Лёня глядзеў на Грышу шчаслівымі вачыма. 
Хлопцы даўно не бачыліся, даўно не вучылі разам 
урокаў, не дурэлі. 

-- Сядай сюды, на ложак, -- Лёню здавала- 
ся, што так яны будуць бліжэй адзін да аднаго. - 
І ўсё расказвай... 

-- Раскажу! Усё раскажу. 

Зразумеўшы, што ён памілаваны, Грыша пера- 
сеў на ложак да Лёні. 

-- Перш за ўсё скажу табе, брат: ну і даў тады 
мне бацька лупцоўку!.. -- з выглядам самага шча- 
слівага чалавека на свеце пахваліўся Грыша. 

-- Ва што лупцоўку? -- не зразумеў Лёня. 

-- Ва што, за што?.. Варта было, дык і даў... 
А класнаму я сам усё расказаў... Усё, як было. 

-- Ну, гэта ты ўжо зусім дарэмна зрабіў... 

-- Не дарэмна! Я тады нават хацеў, каб мяне 
са школы выключылі. 

-- Вось дурань! 

-- Дурань, ды не таму... Ну што, пачнём з геа- 
метрыі? 

-- Давай з геаметрыі... 


69] 1. Што аб'ядноўвала Лёню і Грышу? Якім вы 
Ю ўяўляеце Лёню? 

2. Ці быў Грыша па сваім характары падобны 
да сябра? Чым Грыша вылучаўся сярод вуч- 
няў? Як пра гэта гаворыць аўтар? 

З. Прыгадайце, як узнікла на ўроку сварка. 
Як паводзіў сябе кожны з сяброў? 

4. Як атрымалася, што па дарозе дадому Лёня 
адстаў ад Грышы? Што адчуваў Лёня? Як 
пры гэтым трымаўся Грыша? 

5. Пракаменціруйце паводзіны Грышавай ма- 
ці, калі яна прыйшла да Саўчанкаў у хату. 
Як паставіўся Грышаў бацька да ўчынку 
свайго сына? 

6. Падрабязна перакажыце эпізод, калі Гры- 
ша прыйшоў наведаць хворага сябра. Што 
пры гэтым адчуваў Грыша? 

7. Як сустрэлі Грышу Лёневы бацькі? Як ад- 
рэагаваў на прыход сябра Лёня? 

8. Як паўплывала на хлопчыкаў гэта здарэнне? 


ПРА АПАВЯДАННЕ 


Вы пазнаёміліся з апавяданнем Алены Васіле- 
віч «Сябры». Героі яго -- хлопчыкі-аднакласнікі 
Лёня Саўчанка і Грыша Міхневіч. У творы так- 
сама дзейнічаюць іншыя персанажы -- настаўнік, 
бацькі Лёні і Грышы. Асноўная падзея -- спрэчка 
хлопчыкаў -- адбываецца на працягу дня: пачы- 
наецца на ўроку ў класе і працягваецца па дарозе 
дадому, калі Грыша пакідае Лёню аднаго. У вы- 
ніку Лёня, у якога баліць нага, пакрыўджаны, зня- 
сілены мяцеліцай, збіваецца ў цёмным лесе з да- 
рогі і трапляе ў балота. Вечарам бацька Лёні зна- 
ходзіць сына, стомленага, замерзлага, далёка ад 
вёскі. Пра Лёневу хваробу, яго перажыванні мы 
можам толькі здагадвацца, бо аўтар пра гэта не 
расказвае. Апавяданне заканчваецца эпізодам, калі 
Грыша нарэшце прыходзіць наведаць хворага сябра, 

Твор невялікі па памеры, аднак ён апавядае 
пра значны выпадак у жыцці хлопчыкаў, вызна- 


мі 

чаецца глыбокім зместам. Падзеі аднаго дня пры- 
мусілі хлопчыкаў усвядоміць цану дружбы, зра- 
зумець, як яны неабходны адзін аднаму. А Грыша 
за свой не варты павагі ўчынак атрымаў не толькі 
лупцоўку ад бацькі, але і згрызоты ўласнага сум- 
лення, пераасэнсаваў свае паводзіны, усвядоміў 
сваю віну і прыйшоў да Лёні мірыцца. 

Галоўнае месца ў апавяданні звычайна адво- 
дзіцца расказванню, аповеду пра здарэнне, аднак 
сустракаюцца ў ім таксама дыялогі, маналогі, апі- 
санні. Апавядальнікам у творы часцей выступае 
сам пісьменнік, аднак у гэтай ролі можа быць 
нехта з персанажаў ці сам галоўны герой (як, на- 
прыклад, у апавяданні Генрыха Далідовіча «Стра- 
та»). Апавядальнік звычайна раскрывае свае по- 
гляды на падзеі, дае ім ацэнку (хоць яна бывае не 
заўсёды заўважаная з першага погляду, і яе трэба 
зразумець па нейкіх дэталях, словах, інтанацыі, 
нават паўзе). У апавяданні кожнае слова, кожная 
дэталь маюць значэнне, яны дапамагаюць лепш 
зразумець характары герояў, усвядоміць падзеі, 
глыбей успрыняць усё тое, што хацеў сказаць аў- 
тар сваім творам. 


Апавяданне -- гэта невялікі празаічны твор, у 

якім расказваецца пра асобную падзею, выпа- 

дак або здарэнне ў жыцці героя. У апавяданні 

няшмат персанажаў, дзеянне адбываецца на 

працягу невялікага адрэзка часу. 

Апавяданне прыйшло ў мастацкую літаратуру 
з вуснай народнай творчасці, яму папярэднічалі 
казкі, легенды, паданні, гумарэскі, анекдоты. Апа- 
вяданне лічыцца малой формай эпасу. Ад аповесці 
адрозніваецца тым, што меншае па аб'ёме і мае 
больш простую будову. 

Вядомымі майстрамі апавядання з'яўляюцца 
Якуб Колас, Максім Гарэцкі, Кузьма Чорны, Мі- 
хась Лынькоў, Янка Брыль, Уладзімір Каратке- 
віч, Васіль Быкаў і іншыя беларускія пісьменнікі. 


9 1. Які твор называюць апавяданнем? Што для 
М яго характэрна? 

2. Дакажыце, што твор Алены Васілевіч «Сяб- 
ры» -- апавяданне. 

З. Прыгадайце адно-два апавяданні іншых аў- 
тараў. Знайдзіце ў іх выразныя прыкметы 
жанру апавядання. 

4. Паспрабуйце скласці ў вуснай ці пісьмовай 
форме невялікае апавяданне пра выпадак, 
які вас уразіў, усхваляваў, запомніўся. 


Кузьма ЧОРНЫ 


НАСЦЕЧКА 
(Скарочана) 


1 


Нейк раптам усе пачалі заўважаць высокага 
старога чалавека. Ён часта відзён быў на тых ву- 
ліцах, што ляжаць каля гарадскога рынку. Гэты 
чалавек хадзіў павольна, быццам аб нечым раз- 
думваючы, цвёрда апіраўся на выгнутую з маладо- 
га дубка палку; і заўсёды здавалася, што ён гэта не 
так сабе ходзіць, а мае нейкую справу. Раней яго 
не заўважалі. Вельмі можа быць, што ён нядаўна 
стаў жыць тут. 

Была восень. Надвор'е стаяла мокрае, і вецер 
найчасцей павяваў ужо холадам.'Стары чалавек 
заўсёды хадзіў адзеты ў паношанае цёмнае паліто, 
на яго быццам караткаватае, з цёплым каўняром. 

У яго была зусім сівая, маленькая, нізка падстры- 
жаная бародка, і такія ж сівыя выбіваліся з-пад 
суконнай шапкі валасы каля вушэй. Лоб яго быў 
высокі, нос арліны, і вочы, нягледзячы на ста- 
расць, ясныя. Відаць было, што ён ад старасці не 


вельмі ўжо моцны, але і ў паходцы яго, і ў выразе . 


твару было нешта цвёрдае. Здавалася, што чала- 
век нечым ганарыцца. Не тое што ён быў горды 
перад людзьмі. Не. Наадварот. З выгляду ён быў 
ветлівы да ўсіх." 

Адзін раз ён убачыў, як конь не мог зрушыць 
з месца цяжкі воз з дровамі і фурманшчык! немі- 


ласэрна біў каня пугаўём па шыі і жываце. Стары . 


чалавек адразу падбег да фурманшчыка і моцна. 


сказаў: 

-- Якое ж у цябе сэрца, калі ты не шкадуеш 
жывёлы? Ды і сам сабе ты гэтым горш зробіш, 
калі змарнуеш каня. Чаго стаіце? -- Тут ён павяр- 
нуўся тварам да натоўпу. -- Ты там, маладзейшы, 
падштурхні воз плячом, яго абы з месца зрушыць... 

Маладзейшы падштурхнуў воз плячом, і конь 
лёгка пайшоў. Стары чалавек рушыў у сваю даро- 
гу, і на твары яго доўга трымалася ўсмешка. Зда- 
валася, што гэты чалавек добра ведае, чаго ён сам 
варты на свеце. 

На вуліцы яго бачылі кожны дзень па некаль- 
кі разоў. Зранку ён ішоў з накрытым газетай ко- 
шыкам. Удзень ішоў з пустымі рукамі, але таксама, 
як і зранку, здавалася, што ён некуды спяшаецца. 
А перад вечарам, на змроку дня, ішоў вельмі па- 
вольна, пастукваў дубовай палкай па тратуары; 
часам спыняўся і стаяў на адным месцы, гледзячы 


4, Фурманшчык (фурман) -- чалавек, які кіруе коньмі 
ў запрэжанай павозцы. 

на якое-небудзь дрэва або гурт вясёлых дзяцей. 
Пасля, быццам адумаўшыся, ішоў далей, даходзіў 
да якога-небудзь завулка і варочаўся назад, робя- 
чы па тратуары сваю праходку. 

Аднойчы на тым самым тратуары гулялі дзеці. 
Хоць, калі сказаць праўду, -- гэта была не зусім 
гульня. Каля зялёнай брамы ў зарослым дрэвамі 
двары стаялі тры дзяўчынкі, і каля іх пакручваў- 
ся, на галавы дзве вышэйшы за кожную з іх, хлап- 
чук. Ён быў высокі ростам, яму ўжо магло быць 
год чатырнаццаць. Дзяўчаткам было год па тры- 
наццаць кожнай. 

Адзеты ён быў не тое што лепш за тых дзяў- 
чатак, з якімі бесперапынна зачэпліваўся, але на 
ім усё ляжала нейк гладчэй, спрытней, дасціпней. 
Ён быў у высокіх боціках з блішчастымі мяккімі 
халяўкамі, на паліто каўнерык з нейкага шэрань- 
кага звярка. Ніводнай мінуты ён не мог устаяць 
на месцы. Ён усё круціўся на адной назе і за кож- 
ным паваротам даваў у галаву каторай-небудзь 
дзяўчынцы пстрычку. І кожны раз дзяўчаткі хо- 
рам крычалі яму: 

-- Серж, мы цябе не чапаем. Пусці, нам трэ- 
ба ісці. 

-. Ідзіце, -- гаварыў Серж, і калі дзяўчаткі, 
узяўшыся пад рукі, ішлі, ён зноў даваў адной з іх 
пстрычку ў галаву, і яны адступалі на ранейшае 
месца. 

І ў гэты момант у вачах яго свяцілася гэтулькі 
самазадавальнення, гэтулькі ўцехі з самога сябе, 
што здавалася, -- гэты маладзенькі францік! зараз 
заплюе вочы ўсяму свету і скажа: 


1 Францік (франт) -- чалавек, які любіць модна апра- 
нацца; моднік. 

-- Эй, вы, бачыце, які я спрытны і харошы. 
А вы ўсе перада мной нейкія пачвары, і больш 
нічога. 

-- Пусці, нам трэба ісці, -- запішчалі дзяўчаткі. 

-- Ідзіце, -- сказаў Серж. 

Дзяўчаткі пайшлі, але Серж у момант вока пе- 
ракруціўся на адной назе і даў самай меншай дзяў- 
чынцы такую пстрычку ў лоб, што тая крыкнула і 
моцна заплакала. 

-- Ён жа адзін, а нас трое! -- крыкнула самая 
большая.-- Чаго мы будзем яго баяцца? 

Самая меншая не пакідала плакаць. Серж пад- 
бег да самай большай з гнеўным крыкам: 

-- Вы не будзеце мяне баяцца? 

І намерыўся ўжо даць пстрычку ў галаву боль- 
шай, але тая яго так пхнула ад сябе, што ён хіста- 
нуўся з тратуара і ўпаў на адно калена ў лужу. 
Дзяўчаткі зарагаталі і, падхапіўшы пад рукі сваю 
меншую сяброўку, пабеглі наўцёкі. Серж усхапіў- 
ся на ногі і тут жа ўбачыў, што яго калена і пры- 
гожая халяўка ўся ў гразі. Поўны злосці, ён да- 
гнаў дзяўчатак і з усяго размаху пхнуў у плечы 
самую большую, а пасля і самую меншую. Яны 
абедзве ўпалі на тратуар, і меншая так далася тва- 
рам аб мокрую асфальтавую пліту, што з носа і з 
дзяснаў у яе пацякла кроў. Убачыўшы гэта, Серж 
спалохаўся, але, каб не паказаць віду, закрычаў: 

-- Вось табе, цяпер будзеш памятаць! 

І кінуўся ўцякаць дадому, але ў гэты час нечая 
моцная рука хапіла яго за плячо і над яго галавой 
прагучаў басавіты голас: 

-- Ах ты, хуліган, што гэта ты нарабіў? 

Серж падняў угару вочы і ўбачыў, што яго 
трымае той самы стары і высокі чалавек, якога ён 

прывык кожны дзень бачыць на гэтай самай вуліцы. 

-- Пусці! - закрычаў Серж, ірвануўшыся з 
усёй сілы. 

-- Не, ты раней скажаш, як ты завешся і з 
якой ты школы, тады я цябе пушчу, -- адказаў 
стары чалавек. 

-- Ён завецца Серж, а вучыцца ён разам з 
намі: у дваццатай школе, -- запішчалі дзяўчаткі. 

-- Ідзі, хуліган, -- гнеўна сказаў стары чала- 
век, пускаючы Сержа. 

Дзяўчаткі павялі сваю скрываўленую сяброўку 
да яе дома, а Серж, з паважным выглядам нявін- 
нага пакутніка, паволі адышоўся ад старога чала- 
века на некалькі крокаў і засвістаў. Стары чала- 
век моўчкі паківаў галавой і хацеў ужо ісці, але 
Серж раптам крыкнуў яму: 

-- Стары чорт! Ты вечарам стаіш на вуліцы і 
на месяц глядзіш, як дурань. Ты думаеш, я цябе 
баюся? 

І Серж пабег, азіраючыся, а стары чалавек доў- 
га стаяў і ківаў галавой. Пасля ён паволі пайшоў 
тратуарам, звыкла сабе накульгваючы на левую 
нагу і пастукваючы палкай па мокрых асфальта- 
вых плітах. Ён дайшоў да чыгуначнага пераезда. 
Шлагбаум! быў спушчаны. Стары чалавек астаўся 
чакаць, пакуль пройдзе поезд. Бадай што ўжо зу- 
сім змерклася. Асенні вецер гнаў па небе разар- 
ваныя хмары, ён ачышчаў ад іх неба, і ўвесь захад 
рабіўся ясны. Сонца зайшло, але над горадам яш- 
чэ не патухлі яго апошнія водбліскі. Стары чала- 
век азірнуўся навокал сябе, і на вачах яго бліснулі 


1. Шлагбаум -- перакладзіна для адкрыцця і закрыцця 
шляху на чыгуначных пераездах. 

слёзы. Поезд прайшоў, шлагбаум падняўся, стары 
чалавек перайшоў праз рэйкі і ўвайшоў у глухі 
завулак. Тут ён пайшоў шпарчэй, выпрастаўся, 
здаваўся яшчэ вышэйшы ростам. Ён паспрабаваў 
нешта спяваць сабе пад нос ціхенька і аднастайна. 
Голас у яго быў вельмі нізкі. 

У канцы завулка стаяў трохпавярховы вялікі 
стары дом. У ім было многа дзвярэй і вокнаў. 
Тынк! на яго сценах даўно ўжо змылі дажджы, і 
дом пачарнеў. Цяпер у вокнах гэтага дома свяці- 
ліся агні і з сярэдзіны чулася музыка. Чалавек 
увайшоў у адчыненыя дзверы цёмнага калідора і 
скрыўся там. Ён ні разу не азірнуўся і не бачыў, 
што Серж увесь час ішоў назіркам следам за ім, 
хаваючыся за сцены і платы, каб лепш падгле- 
дзець, куды гэты стары пойдзе. Серж тады толькі 
для віду адбегся ад чалавека, а пасля вярнуўся і 
пайшоў следам за ім. І цяпер ён радаена глядзеў, 
у які дом увайшоў ненавісны яму стары чалавек. 
Серж глядзеў у цёмны калідор трохпавярховага 
дома з вялікім самазадавальненнем і пачаў вы- 
свістваць нейкую вясёлую песеньку. Стары чала- 
век нават і не падазраваў нічога. 


п 


“Якраз каля таго часу, калі на вуліцах відзён 
стаў высокі стары чалавек, у дваццатай школе 
з'явілася новая вучаніца Насця Закрэўская. Ёй 
ішоў трынаццаты год, і вучылася яна ў пятым 
класе. Раней у гэтай школе яна ніколі не вучыла- 
ся, і калі прыйшла з пачатку восені запісацца ў 


1 Тынк -- раствор з пяску і вапны, якім пакрываюць 
сцены. 








пяты клас, то сказала, што толькі нядаўна пера- 
ехала жыць у гэты горад. 

Насця, ці, як пасля ўсе ў школе яе пачалі зваць, 
Насцечка, была бойкая і рухавая дзяўчынка, бе- 
латварая, з густымі валасамі, якія роўна ляжалі 
на яе галаве пад грабянцом. Да самых халадоў яна 
прыходзіла ў школу ў шарсцяной кофтачцы, шэ- 
рай, у карычневыя палоскі, а калі стала халад- 
ней, -- пачала надзяваць на кофтачку чорнае ва- 
товае паліто з простым бобрыкавым! каўняром. 

Яна не была чым-небудзь адметнейшая ад ін- 
шых дзяцей. Таксама, як і ўсе, любіла бегаць па 
двары на вялікім перапынку, любіла слухаць рас- 
казы, гуляла ва ўсе гульні, у якія толькі гулялі 
дзеці, і заўсёды ўносіла ў гэтыя гульні весялосць: 
яна любіла парагатаць. Яе звонкі голае і смех чу- 
ліся заўсёды, -- ці то ў калідоры, ці то на двары. 
Яна мела прывычку часта гаварыць: «Ой, дзевач- 
кі!» Часамі, бегучы, спатыкнецца і ўпадзе, і тады 
закрычыць: 

-- Ой, дзевачкі, я так далася каленам. 

Вучылася яна вельмі добра. Яна старалася 
вучыцца. Нешта дні праз два пасля здарэння на 
вуліцы паміж Сержам і старым чалавекам у пя- 
тым класе вучні рабілі арыфметычныя прыклады. 
Адзін прыклад асабліва здаўся цяжкім бадай што 
ўсяму класу. Насця Закрэўская стаяла ля класнай 
дошкі, ціснула ў пальцах крэйду, глядзела на слу- 
пок выпісаных ёю на дошцы лічбаў і думала. Нешта 
ў яе тут не выходзіла. Дзеці глядзелі ў свае сшыт- 
кі. Настаўніца сказала да ўсяго класа: 

-- Хто зрабіў прыклад? 


а Бдбрыкавы -- 8 сукна з кароткім стаячым ворсам. 

-- Я, -- абазвалася адразу некалькі галасоў. 
Абазваўся таксама і Серж. 

-- Правільна робіць прыклад Насця? -- запы- 
тала настаўніца. 

-- Правільна, -- пачуўся голас. 

-- Не, няправільна! -- крыкнуў Серж. 

-- Адзін кажа «правільна», а другі - «няпра- 
вільна», -- сказала настаўніца.-- А ты, Насця, ра- 
бі да канца так, як пачала. 

-- Яна няправільна робіць! -- закрычаў Серж. --. 
Я ўжо зрабіў і ведаю. Я выйду за яе зраблю, яна 
не зробіць. 

-- Цябе не выклікалі да дошкі, ты і сядзі, - 
пакрыўдзілася Насця. -- Я сама без цябе зраблю, 

-- Ты не зробіш! -- аж падскочыў Серж. 

--- Дзеці, ціха! -- моцна сказала настаўніца. 

-- Яна толькі будзе час траціць і не зробіць, а 
я зраблю! -- ужо зусім крыкнуў Серж. 

Зняважаная Насця злосна глянула на Сержа і 
зачырванелася. Серж кпліва на яе глядзеў з гордым 
выглядам ад таго, што ён больш ведае за Насцю. 

-- Сядзі, Серж, на месцы і маўчы. Ты пера- 
шкаджаеш Насці і ўсім, -- сказала настаўніца. 

У Сержа была такая натура, што ён прывык 
лічыць сябе лепшым і разумнейшым за ўсіх на 
свеце. Ён з такой пагардай глянуў на настаўніцу 
і пасля на Насцю, што настаўніца адчула ў душы 
прыкрасць. У Сержавым позірку было штосьці 
ўжо не дзіцячае. Здавалася, што на настаўніцу 
глядзіць дарослы чалавек, але па-дзіцячаму распе- 
шчаны і свавольны. Настаўніца на гэты раз змаў- 
чала і перавяла вочы на Насцю, якая ў гэты час 
шпарка пісала на дошцы лічбы. У знак пратэсту 
супроць таго, што яму больш не аддаюць увагі, 

Серж скамячыў кавалачак паперы, пажаваў яе і 
пстрыкнуў пальцамі гэтыя мокрыя жовіны ў акно. 
Настаўніца ўстала са свайго месца і падышла да 
Сержа. Грозна яна сказала яму: 

-- Калі ты не пакінеш хуліганіць, я табе зараз 
загадаю выйсці з класа. 

-- Што, хіба я хуліганю? -- сказаў Серж і зра- 
біў нявінныя, ягнячыя вочы. -- Я зрабіў прыклад. 

-- Калі зрабіў, дык нашто сваволіць? 

-- Я зрабіла, -- сказала Насця. 

Настаўніца паглядзела на дошку і запытала ў 
класа: 

-- Правільна яна зрабіла? 

-- Правільна, -- сказалі галасы. 

-- Няправільна, -- сказалі другія галасы. 

-- Серж, правільна яна зрабіла? -- запытала 
настаўніца. 

--. Не, -- самаўпэўнена адказаў Серж. 

-- Ідзі зрабі правільна. 

З паважным выглядам Серж выйшаў да дошкі 
і пачаў пісаць лічбы па-свойму. Але неўзабаве ён 
заблытаўся, падбег да свайго месца і ўзяў свой 
сшытак. 

-- А ты цяпер нанава зрабі, -- сказала настаў- 
ніца. 

-- Я ўжо зрабіў, нашто мне другі раз рабіць? 

І ён перапісаў на дошку тое, што было ў яго 
сшытку. Настаўніца дала некалькі пытанняў, дзе- 
ці на іх адказалі і раптам зразумелі ўсё. Насця 
дагэтуль стаяла каля дошкі збянтэжаная, думаю- 
чы, што, можа, гэта ў яе няправільна, а ў Сержа 
правільна. А цяпер яна радасна паглядзела на 
Сержа. 

-- У Насці правільна! -- крычаў увесь клас. 

У гэты час зазвінеў званок, але настаўніца яш- 
чэ паспела сказаць Сержу: 

-- Ты не прывыкаеш працаваць, а думаеш, 
што ты больш і лепш за ўсіх ведаеш. Ты няпра- 
вільна зрабіў, а Насця правільна. А ты самаўпэў- 
нена зневажаў яе. А калі я сказала табе, каб ты 
сядзеў ціха, ты і мяне пачаў зневажаць, і ўвесь 
клас сваім хуліганствам. 

Настаўніца выйшла, і Серж, каб паказаць пе- 
рад усімі, што ён усё ж такі праў, пусціў ёй услед 
працяглы свіст. Прайшоў яшчэ адзін урок, і Серж 
увесь гэты час сядзеў злосны і надзьмуты. Яму 
было непрыемна, што выйшла не па яго, што ўвесь 
клас спачувае Насці, а не яму, што Насця трымае 
сябе весела і радасна, што яна са шчаслівым і гор- 
дым бляскам у вачах некалькі разоў паглядзела 
на яго. І ў дадатак яшчэ настаўніца назвала яго 
ўчынак з жованай паперай хуліганствам. 

Заняткі ў школе скончыліся. Дзеці пайшлі да- 
дому. Серж падпільнаваў Насцю на тратуары і 
заляпіў ёй гразёю твар. Назаўтра Насця паскардзі- 
лася настаўніцы, і перад усім класам настаўніца 
прабірала Сержа. І адразу пасля гэтага Насця па- 
чала заўважаць, што Серж стаў яе ворагам. Ён 
стараўся, каб яна адчувала на сабе яго помсту. Ён 
не хацеў спакойна прапусціць яе каля сябе. Ён ёй 
даваў пстрычкі, шчыпаў за шыю, біў кулакамі ў 
плечы. Стала так, што Насця баялася выходзіць 
са школы пасля заняткаў: яна ведала, што недзе 
за вуглом яе чакае Серж. І перад тым як ісці дадо- 
му, яна пачала выглядаць з калідора, чакаючы, каб 
хто-небудзь з дарослых быў паблізу, каб было ў 
каго папрасіць абароны. Так прайшло дні чатыры. 

На чацвёртым дні, перад самым вечарам, Серж 
стаяў на вуліцы, раздумваючы, куды яму пайсці. 
Раптам ён убачыў Насцю. Можа, ён гэтым разам 
і не зачапіў бы яе, каб не Насцін выгляд. Занадта 
ўжо яна была ў гэты момант вясёлая, смелая і 
самаўпэўненая. Яшчэ здалёк яна заўважыла Сер- 
жа, і вочы яе заблішчэлі. За апошнія дні Серж 
прывык да таго, што яна, пры кожным спатканні, 
палахліва хавалася або ўцякала ад яго, а гэта так 
смела ішла. Узбуджаны настрой зноў апанаваў 
Сержам. Гэты момант у яго душы стаў падобны да 
таго моманту, калі некалькі дзён таму назад высо- 
кі стары чалавек хапіў яго за плячо, баронячы ад 
яго трох дзяўчатак. І горш за ўсё было, што ця- 
пер, на тратуары, Насця смела і заўзята пагразіла 
яму пальцам. Гэта ўсё вельмі выразна гаварыла 
Сержу, што Насця так хоча сказаць яму: «Я цябе 
не баюся, я лепшая і разумнейшая за цябе, а ты 
хуліган, і такім цябе не толькі я, але і ўсе лічаць. 
І я цябе не баюся». І гэтулькі было ў Насціных 
вачах пагарды да яго, што ён не вытрымаў. Як 
гэта яна, гэтая нейкая Насця, можа так зневажаць 
яго? Даволі таго, што ўжо і ў школе тады яна ўзя- 
ла верх над ім, што спачуванне ўсяго класа было 
на яе баку і яна быццам нейкім героем была ў тую 
мінуту, калі ішла ад дошкі на сваё месца пасля 
арыфметычнага прыкладу. А звыш усяго, яшчэ і 
настаўніца прабрала яго. Усе гэтыя крыўды вы- 
плылі раптам на верх яго душы і пачалі кіраваць 
яго ўчынкамі. 

Серж грозна падбег да Насці і загарадзіў ёй 
дарогу. Ён ужо нарыхтаваў кулак, каб штурха- 
нуць Насцю пад бок, і ў Насціным твары адбылася 
момантная змена. Страх і баязлівасць засвяціліся 

ў яе вачах. Яна шпарка адступіла на крок ад Сер- 
жа і бездапаможна азірнулася. Але, мусіць, яна, 
азірнуўшыся, убачыла нейкі свой паратунак, бо 
зноў смела зірнула на Сержа і нават крыкнула яму: 

-- Пусці, хуліган! 

Серж не зводзіў з Насці вачэй і нічога навокал 
сябе не бачыў. Ён падняў кулак над Насцяй, і ў 
той жа момант моцная рука якраз, як некалькі 
дзён таму назад, хапіла яго за плячо. Ён шпарка 
ўскінуў угару вочы і жахнуўся: над ім стаяў той 
самы высокі стары. 

-- Дык выходзіць, што ты кожны дзень на па- 
ляванні бываеш?! Ах, гадзюк пракляты, -- сказаў 
стары чалавек і злосна адштурхнуў ад сябе Сержа. 

Серж адляцеў убок і ўскочыў у двор вялікага 
дома. У той момант, калі чалавек трымаў яго за 
плячо, ён бачыў, як Насця стаяла перад ім упэў- 
неная ў сабе, вясёлая і смелая. Выглянуўшы ця- 
пер з-за вугла, Серж бачыў, што Насця была ўжо 
далёка. Стары чалавек ішоў за ёю, а не побач, і 
цяжка было ўгадаць, ці гэта яны разам ідуць, ці 
гэта яны проста выпадкова сышліся на вуліцы і 
нават не ведаюць адно аднаго. 

Якія няўдачы і якая ганьба спасцігла Сержа за 
апошні час! А да гэтага ён не прывык. 

Яму заўсёды ўсё ўдавалася, і заўсёды ён меў 
тое, што толькі захоча. Бацька яго быў даволі буй- 
ны работнік у горадзе, і многа людзей яго ведала. 
Ён быў заўсёды вельмі заняты працай, можна ска- 
заць, што ён працаваў з цямна да цямна. Нават і 
ў выхадныя дні ён часта бываў заняты. А калі вы- 
даралася яму вольная часіна, ён садзіўся ў машы- 
ну, браў з сабою свайго адзінага сына Сержа і вы- 
язджаў за горад адпачыць на прыродзе. Больш ён 
свайго Сержа бадай што і не бачыў. Ён прыходзіў 

з працы позна, калі Серж ужо спаў, а ўставаў та- 
ды, калі Серж быў ужо ў школе. Улетку ж Серж 
са сваёй маці жыў у вёсцы, а бацька аставаўся 
адзін у горадзе. 

Маці глядзела Сержа, старалася не патураць 
усім яго капрызам, але бывала так, што бацька 
адным якім-небудзь учынкам у адзін момант раз- 
бураў усё тое, чаго дамагалася маці. Сержу часамі 
ўздумаецца тыя дзвесце крокаў, якія аддзялялі 
яго кватэру ад школы, не прайсці пяшком так, як 
усе дзеці, а праехаць у бацькавай машыне. Маці 
скажа, што гэтага не трэба, што ніхто з дзяцей у 
школу не едзе ў машыне. А Серж пачынае пла- 
каць і крычаць. Тады бацька, каб адчапіцца, ска- 
жа шафёру завезці яго. І Серж тады гаворыць, 
што бацька лепшы за маці, што бацька добры, а 
маці злая, і з выглядам гордага начальніка над 
усімі людзьмі вылазіць з машыны каля школы 
тады, калі ўсе дзеці стаяць навокал і глядзяць на 
яго. І Серж думае, што ён лепшы за ўсіх, за ўсіх 
разумнейшы і мае права мець ва ўсім над усімі 
перавагу. І пакрысе ў ім укаранілася ўпэўненасць, 
што ён нейкая выдатная асоба, а ўсе перад ім ні- 
чога не варты. І калі часамі ў яго была якая-не- 
будзь няўдача, ён злаваў і стараўся спагнаць злосць 
на кім-небудзь, замест таго каб самому, сваімі 
сіламі, паправіць справу. 

Ён хацеў, каб кожнае яго слова было законам 
для ўсіх, а калі хто пярэчыў яму, ён аж кіпеў ад 
злосці і пагражаў, што паскардзіцца свайму баць- 
ку. А бацька яго, як ён думаў, мае права і павінен 
зрабіць усё, што яму, Сержу, заманецца!. 


1 Заманўцца -- захацецца. 

Серж доўга стаяў за вуглом, раздумваючы аб 
сваёй няшчаснай асобе. Усялякія смелыя планы 
складаліся ў яго галаве. Ён павінен паказаць сябе 
перад усімі. А ўсе яны -- гэта былі Насця і перш 
за ўсё той невядомы высокі стары чалавек, які, як 
здань, заўсёды з'яўляецца перад ім на вуліцы і 
ўмешваецца ў яго справы. Выбух злосці да гэтага 
старога апанаваў Сержам. І што такое гэтая ней- 
кая Насця?! Чаго яна варта перад ім, перад Сер- 
жам? Нейкая драбяза. Чым яна такая выдатная? 
Вось дык гераіня! Ён хацеў не так перад ёю, як 
перад усім класам паказаць сябе, а выйшла так, 
што быццам гэта не ён разумнейшы і важнейшы 
перад усімі, а яна. Яна спакойна і вытрымана пра- 
цавала каля дошкі і ўзяла верх над ім, а ён сваім 
крыкам і араў дайшоў да таго, што 
яго абемяялі. Ён пакажа ім усім -- і старому, і Нас- 
ці, і настаўніцы,-- што яны нічога не варты перад 
ім, а ён мае права распараджацца ўсім светам. 

Вось ад гэтага ўсяго і мучыўся Серж, стоячы 
за вуглом. Свет яму не быў мілы. Надыходзіў ве- 
чар, а ён усё стаяў. Выйшаўшы пасля на вуліцу, 
ён убачыў на тратуары свайго аднакласніка -- бе- 
лабрысага Мішку. Гэты Мішка вельмі ўзрадаваў- 
ся, калі апынуўся каля Сержа. Шырока расцяг- 
нуўшы ад усмешкі твар, ён сказаў: 

-- Я думаў, што ты дадому ўцёк, а ты тут быў. 
Што ты тут так доўга рабіў? 

-- А ты раней мяне бачыў? 

-- Дзіва што бачыў. Я ўнь там ішоў, як гэты 
стары трос цябе за плячо. 

І Мішка пляснуў сябе па халяве тоўстым скрут- 
кам тэлефоннага шнура. 

-- Дзе ты гэты шнур узяў? -- хрыплым го- 
ласам абазваўся Серж, каб абы перавесці гаворку 
на што-небудзь іншае. Гэта ж вельмі дрэнныя 
справы, што яго ганьбу бачылі на вуліцы людзі. 

-. Гэты стары зноў тут ходзіць, -- не пакідаў 
свае гаворкі белабрысы Мішка. -- Толькі што ён 
у тым завулку ў краме купляў яблыкі... 

-- Адрэж мне палавіну гэтага шнура. 

-- Хітранькі. А што ты мне дасі за гэта? 

Сержу ніякага шнура не трэба было. Яму абы 
што гаварыць. Яны паволі ўжо ішлі тратуарам. 
Мішка кпліва і хітра паглядаў на Сержа, і таму 
гэта было горш за ўсё. Ён ведаў, што назаўтра 
Мішка на ўсю школу разнясе навіну, што яго на 
вуліцы трэслі за плячо. Ды каб жа толькі трэслі. 
Гэта было б яшчэ нічога. Але Мішка не такі хло- 
пец, каб сказаць так, як яно было сапраўды. Ён у 
дзесяць разоў яшчэ ад сябе дадасць таго, чаго зу- 
сім не было. Ён будзе расказваць, што гэты стары 
круціў яго за вушы, цягаў за валасы. І расказваць 
будзе са страшэнным рогатам, а гледзячы на яго, 
і ўсе будуць рагатаць. Такой ганьбы і няславы 
Серж не можа вытрымаць. 

Яны дайшлі ўжо да самага чыгуначнага пера- 
езда. 

-- Унь ён! - гукнуў белабрысы Мішка. 

Серж азірнуўся. За крокаў трыста ад сябе, у 
святле вулічнай лямпы, ён убачыў высокага старо- 
га. Той паволі сабе ішоў і еў яблык. 

-- Хадзем хутчэй, каб ён нас не дагнаў, - 
прагаварыў Серж. 

-- Дык сыдзі ўбок, калі ты яго баішся, - 
кпліва сказаў Мішка і зарагатаў. 

Сержа як падмыла кіпнем. Ён тузануў Мішку 
за руку і прашаптаў яму: 

-- Я ведаю, дзе ён жыве. Хадзем, ты толькі 
мне кавалак гэтага шнура дасі. 

Серж ужо ведаў, што ён будзе рабіць. Мішка 
заўтра будзе расказваць пра яго як пра героя, як 
пра смельчака, а не як пра баязліўца, якога трэслі 
за плячо. Белабрысы Мішка хоць і шкадаваў шну- 
ра, хоць і не ведаў, што будзе рабіць Серж, але 
вельмі ахвотна пайшоў са сваім паплечнікам, адчу- 
ваючы, што тут можа быць нешта для яго цікавае. 

-- Што ты будзеш рабіць? -- запытаў Мішка. 

-- Я перапну шнурам у дзвярах, каб ён упаў, - 
растлумачыў Серж. -- Ты адарвеш мне кавалак 
шнура. 

Калі яны дайшлі да вядомага Сержу дома, Міш- 
ка сам узяўся наладжваць справу. З трухлявай 
дошкі ў плоце ён дастаў цвік і ўбіў яго ў вушак 
заўсёды адчыненых калідорных дзвярэй. Пасля 
ржавай бляшкай перапілаваў шнур. Серж вырваў 
кавалак шнура з Мішкавых рук: яму хацелася са- 
мому дзейнічаць, а то гэта ж будзе Мішкава ге- 
ройства, а не яго. Ён завязаў за цвік адным кан- 
цом шнур, а другі канец ужо сам Мішка працяг- 
нуў за вугал дома. Удвух яны схаваліся там. Шнур 
ляжаў на зямлі, і хто ішоў у калідор ці з калідо- 
ра, то або ступаў на яго, або пераступаў. Най- 
больш шнур пераступалі, бо на ўваходзе ў калідор 
стаяла вада ад дажджоў. Лужа была неглыбокая, 
але кожны стараўся абысці яе бокам, паўз сцяну. 
Мінут дзесяць Серж з белабрысым Мішкам чакалі 
за вуглом, стуліўшыся, як шчанюкі, і нарэшце 
ўбачылі, як стары чалавек варочаўся са свайго 

спацыру!. Ён падышоў да адчыненых калідорных 
дзвярэй, паглядзеў на цёмнае акно ў сцяне побач 
з дзвярыма і прагуў сам сабе пад нос: 

-- У акне цёмна, малая недзе забавілася. 
Што ж такое, што яна яшчэ не прыйшла? 

І ступіў цераз лужу ў калідор, але ў той жа 
момант Серж з Мішкам нацягнулі шнур. Чалавек 
усім размахам нагі вытнуўся аб яго і ўпаў у самых 
дзвярах. Ногі яго паехалі назад на двор, і нагамі 
і жыватом ён апынуўся ў вадзе. Пакуль ён устаў, 
прайшло, можа, мінуты дзве, і ў гэты момант 
Серж, не могучы стрымаць свае радасці, зарагатаў 
за вуглом. Стары ўзняўся на ногі, а Серж, забыў- 
шыся на ўсё, не пакідаў рагатаць і пасля, следам 
за Мішкам, кінуўся бегчы. Але ў гэты момант 
з-за рога вуліцы ў завулак завярнуўся аўтамабіль 
і асвяціў двух хуліганаў фарамі. У яркім святле 
Серж перабег вуліцу, а стары чалавек глядзеў на 
яго і пазнаў яго. Пасля гэтага чалавек, стогнучы, 
увайшоў у калідор, дастаў з кішэні ключ і доўга 
бразгаў ім, пакуль адамкнуў дзверы ў свой пакой. 
Ён засвяціў над сталом электрычную лямпачку і 
пачаў скідаць з сябе мокрае паліто. І ўсё гуў сам 
сабе пад нос: 

-- Дзе ж гэта малая так загулялася, дзе ж яна 
дагэтуль? д 

Пакуль ён пераадзеўся ў сухое, пакуль паста- 
віў грэць чайнік, каб гарачым чаем сагрэцца пас- 
ля халоднай вады, у якую ён упаў праз Сержа, 
стары чалавек адчуў холад ва ўсім целе. Стаўшы 
плячом да печы, ён стараўся абагрэцца. Яго пача- 


1 Спацыр (шпацыр) -- прагулка. 

ла хіліць дрымота, у касцях стала ламаць, ён пры- 
лёг на пасцель і нацягнуў на галаву коўдру. Праз 
некалькі мінут ён спаў, не прычакаўшы чаю... 


ш 


Усе ў школе пачалі заўважаць, што з Насцяй 
пачало рабіцца нешта нязвычнае, чаго з ёй раней 
ніколі не было. Яна заўсёды была самая ўзорная 
вучаніца, а гэта пачала пазніцца ў школу. Яна 
была заўсёды самая акуратная ва ўсім, а гэта ста- 
ла прыходзіць у школу з растрапанымі валасамі і 
ў перапынку паміж урокамі канчала сваю прычос- 
ку. А адзін раз на вялікім перапынку яна паспела 
некуды са школы збегаць і прынесці ў школу 
нечага поўную торбу і палажыла ў парту разам са 
сваімі кнігамі. Гэта было дзён праз чатыры пасля 
таго, калі Серж з белабрысым Мішкам перапіналі 
шнурам уваход у дом, дзе жыў стары высокі чала- 
век. У адзін з гэтых дзён, зранку, Серж папрасіў 
у бацькі пяць рублёў. Бацька збіраўся ісці на ра- 
боту і спешна пераглядаў нейкія паперы і склад- 
ваў іх у партфель. 

-- Нашто табе пяць рублёў? -- мармытнуў са- 
бе пад нос бацька, заняты сваімі справамі. 

-- Трэба. 

-- Не трэба табе так многа. 

-- Ай, трэба! -- закрычаў Серж такім прарэз- 
лівым, пісклівым і распешчаным голасам, што 
бацька заткнуў рукамі вушы, пасля выхапіў з кі- 
шэні пяць рублёў і кінуў Сержу, а сам зноў па- 
глыбіўся ў свае паперы. 

Узрадаваны поспехам, Серж зноў сказаў: 

-- Я сёння хачу паехаць у школу на машыне. 

--. Не свавольнічай, ідзі так, як усе дзеці, - 
мармытнуў сабе пад ное бацька. 

-- Ай! На машыне! - яўкнуў Серж мацней 
яшчэ, як першы раз, і з радасцю ўбачыў, што баць- 
ка зноў заткнуў вушы. -- Ай, ехаць на машыне! -- 
запішчаў ён другі раз і яшчэ з большай радасцю 
ўбачыў, што бацька ўсхапіўся са свайго месца і 
выбег у другі пакой, дзе чакаў шафёр, каб неўза- 
баве везці Сержавага бацьку на працу. 

-- Вавязіце яго ў школу, ён мне жыць не дае, 
гэты чарцюк, -- сказаў бацька шафёру і пабег да 
сваіх папер. 

Падміргнуўшы некуды ў цёмны кут калідора, 
Серж пайшоў садзіцца ў машыну. 

З вельмі паважным выглядам ён падкаціў на 
машыне да школы і вылез з яе. Ён аж млеў ад 
шчасця, бачачы, як машыну акружылі натоўпам 
яго аднакласнікі. Так, як робяць вялікія началь- 
нікі (ён гэта некалькі разоў бачыў), ён махнуў 
шафёру рукой, хоць шафёр і без гэтага ўжо зава- 
рочваў машыну. 

Да заняткаў было яшчэ мінут дзесяць. Серж 
падышоў да буфета і запатрабаваў у буфетчыцы 
яблыкаў, цукерак і пернікаў на ўсе пяць рублёў. 

-. Нашто табе так многа? -- сказала буфетчы- 
ца, выбіраючы з каіца яблыкі. 

-- Колькі хачу, гэтулькі і купляю! -- крыкнуў 
Серж, з арлінай гордасцю кідаючы вачыма і на 
буфетчыцу, і на дзяцей. 

-- Чаго ты крычыш? -- абазвалася пакрыў- 
джаная буфетчыца. -- Я старая жанчына. Бач, які 
герой знайшоўся. Сам кату па пяту, а распарад- 
жаецца. 

-- Калі захачу, дык магу ўвесь гэты твой бу- 
фет купіць за адным разам! -- гыркнуў Серж, рас- 
піхаючы па кішэнях ласункі. 

У такіх выпадках заўсёды можа знайсціся які- 
небудзь падхалім, самы сапраўдны падлізнік. Пад- 
скочыў белабрысы Мішка, і палавіна купленых 
Сержам цукерак апынулася ў яго кішэні. Па да- 
розе ў клас Серж убачыў Насцю. З якой вялікай 
гордасцю ён паглядзеў на яе, на гэтую нейкую 
Насцечку, якая мала што калі і купляе ў буфеце, 
а найчасцей прыносіць сабе з дому хлеб і кілбасу 
ці што-небудзь падобнае. 

Пачуўся званок, і Серж горда ўвайшоў у клас, 
з усмешкай паглядаючы на ўсіх. Сержу пачало 
здавацца, што ён многа зрабіў ужо для таго, каб 
аднавіць тое, што было за апошнія дні страчана; 
каб на яго пачалі глядзець як на героя, які нікога 
і нічога не баіцца, які за ўсіх лепшы і выдатней- 
шы. Яму стала спакайней на душы, але тым боль- 
шая злосць да Насці мучыла яго. Ён жа ёй нічога 
не зрабіў такога, каб яна адчувала яго сілу і пера- 
вагу над сабою. Яна ж і дагэтуль можа думаць, 
што ён нічога не варты: што ў арыфметычных за- 
дачах ён вельмі слабы, што на ім асталася тая 
пячаць, якую паставіла на яго настаўніца словам 
«хуліган», што ён ніякі не герой, што ён не вы- 
датнейшы за ўсіх і што ён і астаўся такой нікчэм- 
насцю, якой быў тады, калі яго стары чалавек 
трос на вуліцы за плячо. Так прайшлі першыя 
ўрокі. 

Серж бачыў, што Насця на вялікім перапынку 
нешта паклала ў парту. Калі яна адышлася неку- 
ды, ён развязаў пакладзеную ў парту Насцяй тор- 
бу і паглядзеў у яе. Торба была поўна гароху. Серж 

торбы не завязаў, а паставіў яе так, каб гарох не 
высыпаўся, і за торбу завязаў нітку, а канец ніткі 
працягнуў да парты белабрысага Мішкі (сам ён 
сядзеў на першай парце -- усялякае свавольства 
яго лёгка заўважыць настаўніцы). Калі пачаўся 
ўрок, Мішка пацягнуў за нітку, і ўвесь гарох сы- 
пануўся па ўсім класе. 

-- Што гэта? -- крыкнула настаўніца. 

-- Гэта Насця Закрэўская цэлымі торбамі га- 
рох у клас носіць! -- закрычаў Серж. 

-- Насця, нашто ты гарох у клас носіш? -- за- 
пытала настаўніца. 

-- Гэта я купіла суп варыць. 

-- Табе мама сказала купіць? 

-- Я сама. Мая мама жыве ў Маскве. 

-- І заўсёды ты так? 

--. Не, раней дзед усё купляў, а цяпер ён ля- 
жыць хворы. Мне трэба і купіць, і суп зварыць, і 
ў аптэку пайсці, і яго дагледзець. А як я пасля 
заняткаў пайду купляць, калі тады мне адразу да- 
дому бегчы, -- можа, яму, хвораму, што трэба, -- 
ён жа і так колькі гадзін, пакуль я тут, адзін ля- 
жыць. 

-- А больш у цябе нікога няма тут? 

-- Нікога няма. 

Гаворка з настаўніцай скончылася, але ў пера- 
пынку пачалася гаворка з дзецьмі. Усе пыталі 
Насцю: 

--А чаму твая мама жыве не з вамі, а ў Мас- 
кве? 

-- Яна там давучваецца. 

-- Як гэта давучваецца? 

-- Бо яна вучылася дома, сама, у завочным 
інстытуце, а на ўсю гэтую восень і на пачатак зі- 

мы яна паехала трымаць апошнія іспыты і пра- 
цаваць над дыпломнай працай. А калі яна скон- 
чыць усё гэта, то тады прыедзе да нас і або будзем 
жыць тут, або паедзем з мамай туды, куды па- 
шлюць маму. 

-. А дзе твой тата? 

-- Мой тата памёр, калі я яшчэ зусім малая 
была, і я яго не памятаю. 

-- А адкуль вы прыехалі сюды? 

-- Мы прыехалі з раёна, там мая мама была 
настаўніца ў пачатковай школе. 

-- А там было добра? 

-- О, мне туды зноў хочацца. Там такі лес і 
такая рэчка! Мы з мамай так любім лес. А ўвосень -- 
які лес прыгожы! На полі мокра, пуста, вецер хо- 
дзіць, а ў лесе хвоі густа стаяць; зелена, зацішна, 
свежа, і толькі ўверсе вецер у хвоях -- ш-ш-ш. 
А ядловец -- зялёны стаіць пад якім-небудзь вялі- 
кім дрэвам. А на крушынавым ці на арэхавым 
кусце астанецца часамі адзін жоўты лісток, і так 
на яго слаўна глядзець. Ого, я люблю тое месца, 
дзе мы жылі. Мая мама казала, што, як скончыць 
навуку, будзе прасіць, каб яе паслалі на працу ў 
вёску. Яна казала, што любіць так вёску таму, 
што нарадзілася і вырасла ў ёй. Я таксама нара- 
дзілася і жыла ў вёсцы. 

-- А хто быў твой тата? 

-- Мой тата быў вясковы настаўнік, а мама 
была родам з той самай вёскі, куды прыехаў пра- 
цаваць мой тата. Мама мая ледзьве ўмела чытаць 
і пісаць, а тата яе навучыў больш, і мама паехала 
на настаўніцкія курсы. Так і яна стала настаўні- 
цай. Пасля нарадзілася я, а тата мой памёр, і ма- 
ма пачала вучыцца ў завочным інстытуце. Яна ўсё 

сама вучылася і кнігі чытала і цяпер мне ўсё піша 
з Масквы, каб і я вучылася і кнігі чытала. А мой 
дзед -- гэта татаў бацька, ён родам з гэтага самага 
горада. Мама мая летась доўга хварэла, у яе было 
запаленне лёгкіх, яна захаладзілася і ўвесь канец 
леташняй зімы не працавала ў школе, а цяпер 
паехала ў Маскву, а дзед прывёз мяне сюды, ён 
любіць гэты горад, а ў вёсцы там, ён кажа, яму не 
было чаго рабіць. 

-- А што ён тут робіць? 

-- Ён мяне глядзіць. Ён і суп варыць, і ў печы 
паліць, і на рынак ходзіць. 

-- А як ён грошы зарабляе? 

-- Ён стары. Ён атрымоўвае пенсію. Ой, дзе- 
вачкі! Ён такі хворы, у яго запаленне лёгкіх. Ён 
мне сказаў, што адзін хуліган з нашай школы (ён 
яго ведае) укінуў яго ў ваду на вуліцы, і ён з гэта- 
га захаладзіўся. Ой, дзевачкі, я цяпер устаю вель- 
мі рана, яшчэ за дзве гадзіны перад тым як ісці ў 
школу. Я стаўлю чай і кармлю дзядуньку, а пасля 
бягу ў школу, а на вялікім перапынку ў краму 
бягу, а са школы бягу дадому хутчэй падпаліць у 
печы і зварыць суп і дзядуньку пакарміць. Ой, 
дзевачкі! 

- А хто гэта з нашай школы яго ў ваду 
ўкінуў? 

-- Ён ведае; ён, Як паправіцца, прыйдзе ў 
школу і скажа. 

-- Але хто гэта? 

-- Ён мне не сказаў хто, ён гаворыць, што мне 
трэба вучыцца, а не займацца такімі справамі. 

-- Няхай ён скажа табе, а ты скажы на- 
стаўніцы. 

-- Ой, дзевачкі, ён не хоча гаварыць. 

--А мы скажам самі настаўніцы, што ў нашай 
школе ёсць такі хуліган. І няхай тады сама на- 
стаўніца запытаецца ў яго. 

-- Няхай ён раней паправіцца, няможна яго 
турбаваць, так і доктар сказаў. 

Аднак жа дзяўчаткі ўсю сваю гаворку з Нас- 
цяй пераказалі настаўніцы. Настаўніца на першы 
раз сказала дзяўчаткам пайсці да Насці і пагля- 
дзець, як яна жыве. 

У той самы дзень з Насцяй здарылася непры- 
емная прыгода. Ідучы раніцой у школу, яна ўзяла 
з сабой трохлітровую бляшанку, каб, ідучы са 
школы, купіць газы!. Бляшанку яна схавала ў раз- 
дзявальні ў самы цёмны куток. Але Серж пад- 
гледзеў гэта. Калі быў вялікі перапынак, ён панёс 
бляшанку на двор, схаваўся за сцірту дроў, узяў 
цвік і камень і доўга прабіваў цвіком дзірку ў дне 
бляшанкі. Прабіў дзірку і паставіў ціхом пасу- 
дзіну на ранейшае месца. Калі скончыліся занят- 
кі, ён пахваліўся сваім учынкам белабрысаму 
Мішку, і яны зводдалеку пайшлі следам за Нас- 
цяй. Назіркам сочачы за ёю, яны бачылі, як Нас- 
ця стаяла ў чарзе ў краме, як купіла два літры га- 
зы і як панесла газу дадому. Яны ўсё ішлі следам 
за ёю, а яна не бачыла, што з пасудзіны тоненькай 
нітачкай выліваецца газа. Яна мінула чыгуначны 
пераезд і тады заўважыла, што пасуда стала за- 
надта лёгкая. Яна праверыла пасуду, убачыла, 
што робіцца і што газа бадай што ўся вылілася, і 
крыкнула: 

-- Ой, дзевачкі! 


1 Газа -- гаручая вадкасць, якая атрымліваецца пры 
перапрацоўцы нафты. 

І моцна заплакала і пабегла як толькі магла 
дамоў. З-за чыгуначнай будкі на пераездзе яна па- 
чула рогат і, азірнуўшыся, убачыла павысаджаныя 
з-за сцяны галовы Сержа і Мішкі. Прыбегшы да- 
дому, яна паскардзілася дзеду, дзед папрасіў папе- 
ру і карандаш і, лежачы ў пасцелі, пачаў пісаць 
запіску дырэктару школы. 

Насця пазычыла ў суседзяў газы і зварыла на 
прымусе! суп. З дзедам яны паабедалі. Насця ўзя- 
ла новы посуд і, азіраючыся, каб не спаткаць Сер- 
жа, прынесла з крамы газы, пасля зрабіла свае 
ўрокі і піла з дзедам чай. Дзед сказаў, што яму 
стала лепш, хвароба, мусіць, праходзіць, і ціхім 
голасам расказаў Насці, што за некалькі дзён да 
хваробы ён спаткаў на вуліцы свайго знаёмага. 

-- Гэта нават больш чым знаёмы. Год таму на- 
зад дваццаць мы разам жылі; гэта быў тады яшчэ 
зусім малады хлопец. Я яго вельмі любіў, ён быў 
як сын мне. Мы з ім разам працавалі... Раз мы 
ехалі лесам, і на нас напалі бандыты. Мне прый- 
шлося яго ратаваць, і мяне ранілі ў нагу, з таго 
часу я злёгку кульгаю. 

-- Дык вось ад чаго ты кульгаеш, -- заспявала 
Насця. 

-- Я табе, як папраўлюся, раскажу пра гэта. 

-- Раскажы цяпер. 

-- Мне цяпер, Насцечка, цяжка гаварыць мно- 
га. Раней гэты чалавек мне часта пісаў пісьмы, а 
апошнія гады нейк так выйшла, што мы не ведалі 
адзін пра аднаго. А цяпер я спаткаў яго. Мы так 
узрадаваліся адзін аднаму. Ён працуе ў гэтым го- 


1 Прымус -- прыбор для награвання і гатавання ежы, 
з помпай, якая падаё гаручае (газу) у гарэлку, 

радзе. Ён тут вядзе вялікую працу. Я яму даў ад- 
рас, і ён, мусіць, гэтымі днямі зойдзе да нас... Ну, 
мне ўжо зусім лепш стала... Сёння дзясяты дзень 
пасля апошняга мамінага пісьма. Павінна быць 
ужо новае пісьмо. 

Назаўтра Насця занесла ў школу дзедаву за- 
піску. Там было напісана, што хуліган завецца 
Серж, -- так і Насця сказала дзеду, і ён сам па- 
мятаў гэтае імя з таго часу, калі бараніў на вулі- 
цы трох дзяўчатак. 

Серж ужо спагнаў сваю злосць. І час пэўны 
прайшоў ужо, і ўсё перажытае ім прытупілася і 
ўжо стала надакучаць. Ён адчуваў сябе так, быц- 
цам разлічыўся ўжо з усімі сваімі непрыяцелямі. 
Ужо ён пачынаў займацца новымі справамі, як на 
яго галаву ўпалі новыя непрыемнасці. 

в, 
ІУ 

Сержаў бацька прыйшоў дадому са свае працы 
крыху раней, як звычайна, і ўвечары зусім ніку- 
ды не выходзіў з дому. Ён нават і справамі сваімі 
не займаўся. Да самага вечара быў маўклівы, за- 
думенны, а як толькі Серж апрануўся, каб ісці на 
вуліцу, ён сярдзіта крыкнуў яму: 

-- Не хадзі нікуды, сядзі дома! 

Серж, ведама, не прывык слухаць таго, што 
гаворыць бацька, і пайшоў да дзвярэй, але пачуў 
бацькаў голас: 

-- Каму я гавару -- табе ці гэтай сцяне? 

-- Сцяне, -- весела хіхікнуў Серж і адчыніў 
дзверы, але бацькава рука хапіла яго за плячо і 
ўцягнула назад у пакой. 

-- Распранайся, -- сказаў бацька. 

-- Чаму гэта, каб я распранаўся? 

-- Распранайся. 

-- Не хачу. 

--. Не, ты зараз захочаш. 

-- Не. 

-- Вахочаш. 

- Аотіне. 

Бацька сарваў з Сержа паліто і шпурнуў у кут. 

-- Трэба было раней думаць пра гэта, а то ты 
патураў усім яго капрызам, а цяпер агледзеўся, 
што з яго выйшаў хуліган, -- сказала маці і запла- 
кала. 

Гледзячы, як маці плача, Серж здагадаўся ўжо, 
што адбылося нешта непрыемнае, і ён устрыво- 
жыўся. Апусціўшы вочы ў падлогу, ён стаяў 
і маўчаў. 

-- Глядзі мне ў вочы, -- сказаў бацька. 

Серж утаропіў свае вочы на бацьку так, што 
той аж уздрыгануўся. 

-- У цябе хапае смеласці глядзець мне ў вочы? 

-- Ты ж казаў, каб я табе глядзеў у вочы. 

-- Ты здзекуешся з бацькі? 

-- Я ж цябе слухаю. 

Бацька аж пазелянеў ад злосці і хапіў сына за 
каўнер кашулі. Ён яго хацеў біць, але маці не 
дала. Серж, злосны і пакрыўджаны, горда сказаў 
бацьку: 

-- Чаго ты мяне мучыш? 

-- Гэта ты тату мучыш, -- сказала маці. 

-- Што я яму кепскае зрабіў? 

-- Ты старога чалавека ў ваду ўкінуў - ён 
цяпер хворы. 

-- І яшчэ раз укіну, калі будзе хапаць мяне на 
вуліцы за каўнер. Я яго не чапаў, ён першы. 

-- Ён бараніў ад цябе дзяўчатак. 

-- Цераз гэтых дзяўчатак я ў лужу ўпаў. 

І раптам Сержа апанавала крыўда: ён успом- 
ніў, як запэцкаў у гразь новыя свае штаны. Да 
таго ж ён адчуў, што над яго галавой збіраюцца 
вялікія непрыемнасці, і трэба было ратавацца. . 
І ён заплакаў. Ён ужо не слухаў, што крычаў 
бацька і што казала маці, і ўсё мацней і мацней 
плакаў. І чым больш ён плакаў, тым больш яму 
рабілася шкада самога сябе, і яму пачало нарэшце 
здавацца, што ён вялікі пакутнік, што яго ўсе 
крыўдзяць і ён ад усіх нявінна церпіць. Праз свае 
слёзы ён з нянавісцю глядзеў на бацьку і на маці, 
якія, замест таго каб пашкадаваць яго, абыхо- 
дзяцца з ім так нядобра, што спачуваюць таму 
старому, які першы яго зачапіў. Увесь свет віна- 
ваты перад гэтым Сержам, і толькі ён адзін нявін- 
ны і цярплівы. Ён нарэшце кінуўся да пасцелі, 
упаў тварам у падушку і астаўся так ляжаць, па- 
чмыхваючы і пахліпваючы носам. 


-- Можа, і праўда ён не вінаваты, -- сказаў 
паціху бацька. 

-- Укінуць у ваду старога чалавека -- дык гэ- 
та не вінаваты?! -- не сцярпела маці. 


-- Можа, яго давялі да гэтага? Я яшчэ дазна- 
юся, як усё гэта было. 

-- Гэта мы яго давялі да гэтага. Я ж бачу, - 
ён нікога не паважае, апроч самога сябе. 

-- Паважаць сябе трэба. 

--. Паважае сябе толькі той, хто паважае іншых. 

-- Я гэта ведаю, што ты мяне вучыш? 

-- Калі ты ведаеш, дык трэба старацца, каб і 
Серж быў такі. Трэба старацца, каб з яго вырас 
такі чалавек, які ведаў бы, што калі ты пакасціш 
другому чалавеку, то лепш табе не жыць на свеце. 

Я ведаю, што тут выходзіць: калі ён пад'язджае 
на машыне да школы, то ён адчувае гэта не так, 
што машына аблягчае чалавеку хаду, беражэ яго 
сілы, а бачыць у гэтым толькі сваю перавагу перад 
дзецьмі. Ён прывыкае з пагардай глядзець на ўсіх. 
Такога чалавека любіць ніхто не будзе, а кожны 
будзе яго баяцца, а значыцца, і ненавідзець. Я не 
хачу, каб мой сын быў такі. Я адзін раз бачыла, 
як жанчына на вуліцы паслізнулася і ўпала і як 
два рослыя франты, бачачы гэта, зарагаталі. Гэта 
ўсё адна і тая ж справа. Каб, скажам, хто-небудзь 
з дзяцей, з якімі Серж разам вучыцца, што-не- 
будзь нёс цяжкае і абнямог ад цяжару, Сержу і ў 
галаву не прыйшло б дапамагчы гэтаму свайму та- 
варышу. 

-- Адкуль ты ведаеш? 

-- Табе ж казалі ў школе, што ён прабіў цві- 
ком пасуду, у якой дзяўчынка газу несла. Хіба мо- 
жа быць большая пакасць? Няхай сабе яго перша- 
га зачапілі. Але ж гэта расправа гордага паніча. 
Тая дзяўчынка і вучыцца, і працуе, а ён не адчу- 
вае гэтага, Я сама пайду да таго старога чалавека 
і пагавару з ім. І калі трэба будзе, я прымушу 
Сержа папрасіць у яго прабачэння. Няхай папро- 
сіць, каб стары чалавек дараваў яму. 

-- Добра, ты ідзі да таго чалавека, а я пагава- 
ру з Сержам. 

-- Калі мой сын зрабіў таму чалавеку пры- 
красць, то для мяне гэта тое, што я сама пакрыў- 
дзіла чалавека. Мне самой брыдка і горка. 

Серж усё гэта чуў. Ён адчуваў толькі тое, што 
ён трапіў у бяду. Назаўтра бацька прыйшоў з пра- 
цы таксама раней: ён хацеў як найбольш пабыць 
разам з Сержам. Ён выйшаў з ім на вуліцу, і яны 

пайшлі да чыгуначнага пераезда. Уздоўж рэек, 
над высокім адкосам, была вузкая сцежка, пра- 
таптаная пешаходамі. Абапал чыгункі выходзілі 
сюды невялікія дамы з садкамі і агародзікамі. Тут 
многа было дрэў, яны стаялі зусім голыя, і на 
прымерзлай ужо зямлі ляжала іх высахлае лісце. 

--. Вараз будзе зіма, -- сказаў бацька Сержу. - 
Зямля мерзне. -- І Сержаў бацька падумаў пра ся- 
бе, што ён сам вельмі мала апошнімі гадамі адда- 
ваўся вялікай прыемнасці заўважаць тое, як жыве 
прырода. Ён так быў заўсёды заняты працай, што 
дзень за днём ішлі для яго неўзаметку. «Таксама 
Я не заўважаў, як расце Серж», -- думаў ён. У яго 
з'явілася адчуванне, што быццам ён страціў нешта 
добрае і патрэбнае, нават такое, без чаго нельга 
яму жыць шчасліва, і гэта страчанае трэба вяр- 
нуць назад. Ён вёў Сержа за руку і адчуваў ра- 
дасць ад таго, што вось пачынаецца вечар, і што 
ціхі вецер цягне з далечыні і абвявае яго твар, і 
што недзе там, за далёкімі дрэвамі, куды ідуць 
чыгуначныя рэйкі, вецер расчысціў ад хмар неба, 
і цёмная сінявасць яго згушчаецца ў вячорны 
змрок. «Усё добра, -- думаў ён, -- добра, што ў 
вокнах вялікіх і малых дамоў запальваюцца агні, 
добра, што пагойдваецца галлё старой бярозы, пад 
якой яны цяпер ішлі, добра, што з коміна завода, 
недзе над дахамі дамоў, плыве струмень дыму і 
што там загуў гудок». Яны ішлі ўсё далей і далей, 
дайшлі бадай што да ўскраіны гэтага прыгарада і 
пайшлі назад. 

-- Калі я быў малы, такі, як цяпер ты, -- ска- 
заў ён Сержу, -- я любіў такі час, калі блізіцца зі- 
ма. Але я і ўсялякі час у годзе любіў. 

Гаворачы так са сваім Сержам, ён адчуваў 
патрэбу расказаць каму-небудзь аб сваім жыцці, 
аб сабе, аб тым, што было і ёсць у яго жыцці доб- 
рага, дарагога і слаўнага. І яму раптам стала крыўд- 
на, што яго сын нічога не ведае аб сваім бацьку і 
што ён сам мала цікавіўся сваім сынам. Яму нават 
стала страшна ад таго, што паміж ім і яго малым 
няма дружбы. А без гэтай дружбы чагосьці вялі- 
кага і патрэбнага не хапае ў жыцці. Дружба па- 
вінна быць вялікая, моцная і вечная. 

-- Ведаеш, Серж, -- сказаў ён, -- мне трэба 
табе многа чаго расказаць. 

-- Ну, раскажы, -- сказаў Серж.-- Ты ж мне 
ніколі нічога не расказваеш. 

-- Я табе многа чаго буду расказваць. 

-- А што ты рабіў, як быў малады? Раскажы, 
як ты вучыўся. На выдатна? 

-- Ятады і не вучыўся. Гэта было дзясяткі два 
год таму назад. Я тады недалёка ад нашага горада, 
у адным вялікім мястэчку, служыў парабкам у 
кулака!. Тут тады былі палякі, яны захапілі былі 
гэтую мясцовасць, з імі тады ваявалі. А як Чырво- 
ная Армія іх адгэтуль прагнала, у наша мястэчка 
прыехаў з горада чалавек. Ён быў раней рабочы на 
заводзе... Гэты чалавек быў прызначаны на тое, 
каб сабраць хлеб у кулакоў для Чырвонай Арміі. 
Кулакі не хацелі даваць хлеба. Кулакі ішлі ў бан- 
ды. А ў нашай воласці” было многа лясоў, і самы 
большы лес за кіламетраў дзесяць ад мястэчка. 


Ф Кулак -- багаты селянін, які наймаў на працу параб- 
каў -- беднякоў, батракоў. 

я Воласць (уст.) -- частка тэрыторыі, прыкладна роў- 
ная сучаснаму сельскаму савету. 

Там банда кулацкая і засела. Бандыты нападалі на 
савецкіх работнікаў і забівалі іх. Прозвішча таго 
чалавека, пра якога я табе тут гавару, было -- 
Закрэўскі. І от бандыты вельмі хацелі яго забіць. 
Нам удвух прыходзілася кожны дзень ездзіць па 
кулацкіх хутарах і шукаць, дзе кулакі хаваюць 
хлеб. А яны закопвалі збожжа ў зямлю, яно там 
гніло і прападала марна, але кулаку гэта было пры- 
емней, чым аддаць Чырвонай Арміі. 

Адзін раз Закрэўскі са мною паехаў на далёкія 
хутары... Мы ехалі на сялянскай фурманцы, нас 
было траіх: Закрэўскі, фурманшчык -- чалавек з 
нашага мястэчка - і я. У мяне была вінтоўка, 
Закрэўскі навучыў мяне добра страляць, у Закрэў- 
скага быў рэвальвер, ну, а ў фурманшчыка, вядо- 
ма, апроч пугі, нічога не было. Мы ехалі шырокай 
дарогай, паабапал яе былі паплавы і часамі дроб- 
ныя хвойнічкі. 

У адным месцы дарога пайшла крыху ўгару, і 
злева дарогі мы ўбачылі вялікі кавалак засеянага 
маладога хвойнага лесу. Хвойкі былі вышынёй з 
чалавечы рост, не большыя, і раслі яны так густа, 
што праз іх, здавалася, цяжка было прабіцца. 
Я стаў на фурманцы, каб вышэй зірнуць, і ўба- 
чыў, што гэты малады зараснік цягнецца ўглыб ад 
дарогі на некалькі кіламетраў: канца яго не відаць 
было. 

-- Ох, тут ваўкоў многа збіраецца, тут увосень 
іх цэлае зборышча, -- сказаў фурманшчык, мах- 
нуўшы пугай на зараснік. -- Я, прызнацца, баюся 
тут ехаць, яшчэ напорамся на бандытаў. 

-- Разумныя кажуць, што свет трымаецца на 
смелых людзях, -- адказаў на гэта Закрэўскі. 

Сержаў бацька змоўк і спыніўся закурыць. Яны 
былі ўжо непадалёку ад свайго дома. У бацькавым 
расказе Серж некалькі разоў чуў ужо прозвішча 
Закрэўскі, і кожны раз, чуючы гэтае слова, ён з 
непрыемнасцю і нейкай незразумелай трывогай 
успамінаў Насцю Закрэўскую. І кожны раз стараў- 
ся не думаць аб ёй. 

-- Ну, расказвай далей, -- сказаў ён бацьку. 

-- Мы праехалі яшчэ кіламетры два, як рап- 
там убачылі, што з хвойнага зарасніку выйшаў 
чалавек... 

-- Ой, стаміўся ідучы, -- сказаў чалавек, па- 
дыходзячы зусім блізка. -- Ногі забалелі. Можа, 
падвезяце крыху? 

Тут мы заўважылі, што з зарасніку выйшаў 
другі чалавек і ідзе проста да нас. 

-- Падвязіце, ногі баляць, -- сказаў ён. 

Наш фурманшчык зірнуў на Закрэўскага, а 
пасля на другога незнаёмага і ўжо хацеў нешта 
сказаць, як раптам з зарасніку выйшла яшчэ трое 
незнаёмых, і гэтыя наперарэз пайшлі нашай фур- 
манцы. 

-- Не хочуць падвезці! -- гукнуў ім першы 
незнаёмы. 

Трое незнаёмых зарагаталі, і адзін з іх хапіў 
нашага каня за аброць і скіраваў у лес. 

-- Ты што? -- сказаў Закрэўскі. -- Чаго ты 
хочаш, хто ты такі? 

Тут мы ўбачылі, што з лесу да нас ідуць яшчэ 
чацвёра, і ўжо не скрываючы, хто яны такія: усе 
яны былі з польскімі карабінамі. У тых жа, ра- 
нейшых, раптам з'явіліся ў руках рэвальверы. Іх 
было дзевяць чалавек, а нас траіх, калі лічыць і 

фурманшчыка, узброенага пугай. Яны ўсе акру- 
жылі наш воз і кіравалі каня ў лес; мы ўжо ехалі 
ў густым зарасніку... 

-- Што ж ты змоўк? -- сказаў Серж. -- Рас- 
казвай далей. 

-- Ну, мы прыйшлі ўжо дадому. Далей рас- 
кажу пасля. 

--. Ах, расказвай цяпер. 

-- Не, я табе пасля вячэры дакажу да канца. 
Бачыш -- вечар, зусім цёмна. 

-- Ну, дык я з табою лягу спаць сёння, і ты 
мне ў пасцелі будзеш расказваць. 

-- Добра. Няхай будзе гэтак. 


У 


«А далей было так, -- пачаў зноў расказваць 
бацька, сеўшы разам з Сержам за стол (Серж не 
мог прычакаць пасцелі і намогся, каб бацька ця- 
пер гаварыў). Нас пратрымалі ў лесе да ночы. Мне 
было так страшна і так цёмна на душы, што як 
бы стопудовы камень сціскаў мае грудзі і жалеза 
душыла мне горла. І зоры над маёй галавой здава- 
ліся мне як у тумане. Вельмі моцна пахла лісце на 
дрэвах, і ад гэтага мне было яшчэ цяжэй. Я гэты 
пах адчуваў як нешта такое, што для мяне ўжо 
скора скончыцца назаўсёды. Больш як калі-не- 
будзь у сваім жыцці, я ў гэты момант адчуваў, 
якое шчасце жыць на свеце. 

-- Не зважай ні на што, будзь смелы, -- ска- 
заў мне Закрэўскі... 

Доўга вялі яны нас лясной дарогай і прывялі 
ў нейкі лясны хутар. Нас увялі ў склеп... Банды- 
ты выйшлі і замкнулі нас у склепе. Раптам мы па- 
чулі, што фурманшчык плача. 

-- Нічога, братка, -- пачаў цешыць яго За- 
крэўскі. -- Яшчэ ж нас не страляюць, яшчэ ўсё 
можа быць. А яны цябе і чапаць не павінны, ты ж 
толькі фурманшчык. 

Смелы тон слоў Закрэўскага і ўся яго вытрым- 
ка надалі фурманшчыку смеласць. Ён паспакай- 
неў і пачаў часта заглядваць у шчыліну ў дзвя- 
рах... 

-- Дзень блізка, -- уздыхнуў фурманшчык, -- 
на дварэ шарэй стала. -- Тут ён павысіў голас: - 
Яны ідуць... Нейкая дзяўчына з імі... 

Мы па чарзе паглядзелі ў шчыліну і ўбачылі, 
што перад бандытамі стаіць дзяўчына і нешта ціха 
гаворыць ім. Відно было, як яна кудысьці паказ- 
вае пальцам... 

І тут адбылося тое, чаго мы ніяк не чакалі: 
бандыты рвануліся з месца і адразу зніклі. Не па- 
спелі мы адумацца, як пачулі, што па дзвярах 
грукаюць нечым цяжкім. Мы не ведалі, што гэта 
робіцца. Пасля дзяўчына прасунула нам пад дзвя- 
рыма ў шчыліну сякеру і сказала: 

-- Я не магу замка адбіць, разбівайце дзверы. 

Фурманшчык хапіў сякеру і разоў пяць так 
грукнуў у дзверы, што замест іх толькі пашчапа- 
ныя дошкі асталіся. 

-- Бяжыце за мной, -- сказала дзяўчына. 

І яна нас вывела на лясную дарогу. 

-- Хто ты такая? -- запытаў у яе Закрэўскі. 

-.- Я тут служу за парабчанку. Я не спала і заў- 
важыла, як вас прывялі. Я падкралася да склепа 
і падслухала, што яны гавораць. Я сказала, што 
за гумном каля паўсотні чырвонаармейцаў з'яві- 
лася. Я ўсё гэта выдумала, каб выратаваць вас. 

Дзяўчына паказала нам, у якім баку бліжэй- 
шая вёска. Мы з Закрэўскім пайшлі ў той бок 
лесам, а дзяўчына з фурманшчыкам ішлі за намі 
крокаў за пяцьсот. 

Нам трэба было перайсці ўпоперак дарогу, а 
там, цераз невялікі лясок, мы выйшлі б ужо ў ад- 
крытую, людную мясцовасць. Але ў гэтым месцы 
мы наткнуліся на двух бандытаў. Мы іх пазналі, 
на гэтай самай дарозе яны ўчора падышлі былі да 
нашага воза. Відаць, бандыты разбрыліся цяпер 
па ўсім лесе, шукаючы нас; напэўна, яны ўжо ве- 
далі, што дзяўчына іх ашукала. Гэтых двух мы 
ўбачылі па той бок дарогі, яны выглядалі з-за дрэ- 
ва. Трэба было прабіцца сілай. Як я шкадаваў, 
што ў мяне няма маёй вінтоўкі. Два бандыты нас 
яшчэ не бачылі. Закрэўскі закрыў мяне сваімі пля- 
чыма і сказаў так бегчы за ім. Мне стала так со- 
рамна перад ім, што ён, старэйшы, закрывае мя- 
не, маладзейшага, што я пачаў прасіць, каб ён даў 
мне свой рэвальвер, а сам ішоў за мною. 

-- Слухай, што я табе скажу, -- сярдзіта ска- 
мандаваў ён мне моцным шэптам. -- Марш за 
мной, і каб я ад цябе больш ні слова не чуў. Кры- 
чы разам са мной «ура». 

Я сябе так адчуў у гэты момант, што быццам 
бы мне было ўсяго год пяць. Скажу табе, што не- 
зайздросная гэта справа, калі нехта цябе ратуе, а 
ты не можаш нават і памагчы яму, а не то каб са- 
мому сябе ратаваць. Мы закрычалі і пабеглі прос- 
та на бандытаў; бег я, хаваючыся за плечы Закрэў- 
скага. Закрэўскі, крыкнуўшы, стрэліў з рэвальве- 
ра. Ад такой нечаканасці тыя два перапалохаліся 
і затрапяталіся. Можа, яны нават і не разгледзелі 
нас як трэба; адзін з іх стрэліў нам насустрач, і 

яны кінуліся бегчы. Я ўбачыў, што Закрэўскі рап- 
там пачаў прыпадаць на адну нагу, але ў такой 
сумятні адразу не здагадаўся, што гэта такое. Мы 
перабеглі цераз дарогу, і Закрэўскі яшчэ раз стрэ- 
ліў наўздагон тым двум. Яны недзе скрыліся ў лесе. 
Вельмі шпарка перайшлі мы цераз прыдарожны 
лясок і выйшлі на поле. І тут Закрэўскі застагнаў. 
Нейк адразу ён абмяк, і я ўбачыў, што ў яго з на- 
гі, вышэй калена, сочыцца кроў. 

-- Раніў, гад, мяне, -- сказаў Закрэўскі і аба- 
пёрся на маё плячо. 

Я ўзяў з яго рук рэвальвер. 

-- Пусты, -- сказаў Закрэўскі, - няма больш 
чым страляць. -- І яшчэ мацней застагнаў. 

Я трымаў яго пад плячо, і так мы дайшлі да 
вёскі. Адтуль на фурманцы мы прыехалі ў мястэч- 
ка, і Закрэўскі тады больш як месяц ляжаў у баль- 
ніцы. Паправіўшыся, ён стаў працаваць на тым 
самым месцы. 

Нага яго асталася крыху папсаванай. Яна яму 
хоць і не балела, але ён на яе накульгваў, не вель- 
мі моцна. Так у яго і асталося назаўсёды. З таго 
часу мы з ім сталі блізкімі людзьмі. Ён мне быў 
як родны бацька. Памагаў заўсёды і клапаціўся 
пра мяне. Пасля я паехаў вучыцца, а ён выехаў 
працаваць у іншае месца. Мы пісалі адзін аднаму 
пісьмы, а ўлетку я прыязджаў да яго ў госці. У яго 
быў сын, мой аднагодак, ён стаў маім блізкім та- 
варышам. Аднойчы Закрэўскі напісаў мне страш- 
ную вестку: яго сын, зусім яшчэ малады чалавек, 
памёр, пакінуўшы маленькую дзяўчынку і асіра- 
целую жонку. Сын яго быў у вёсцы настаўнікам. 
Прайшло яшчэ некалькі часу, і нейк так зда- 

рылася, што мы не сустракаліся. Апошнія гады 
мы не ведалі адзін пра аднаго нічога. А нядаўна я 
спаткаў яго тут на вуліцы. Мы так узрадаваліся 
адзін аднаму, што абняліся проста сярод вуліцы, 
не зважаючы на тое, што на нас азіраюцца людзі. 
Ён пераехаў жыць у гэты горад. Ён даў мне свой 
адрас, а я яму наш. І нешта ён да мяне не захо- 
дзіць, можа, ён хворы, ён ужо зусім стары. Заўтра 
выхадны дзень, заўтра я пайду да яго. 

-- Ія пайду з табой, -- сказаў Серж. 

--- Добра, і цябе вазьму...» 

-- Пайшла б ія з вамі, але мне трэба ісці даве- 
дацца таго чалавека, якога Серж так скрыўдзіў. 
Ну, але я пайду да Закрэўскага другім разам, калі 
ён да нас скора не прыйдзе. Мне таксама яго вель- 
мі хочацца пабачыць. 

-- А што стала з той дзяўчынай, якая тады 
выратавала вас ад бандытаў? -- запытаў Серж. 

-- Я тады... -- пачала гаварыць Сержава маці, 
але Серж перабіў яе: 

-- Пры чым тут ты! Не перашкаджай расказ- 
ваць, 

Маці ўсміхнулася, а бацька сказаў: 

-- Атая дзяўчына з фурманшчыкам дайшлі да 
вёскі пазней за нас... 

-- А цяпер яна дзе? 

-- Ты яе вельмі добра ведаеш. Толькі яна ця- 
пер ужо не такая маладая, з таго часу прайшло 
дзясяткі два год. 

-- Як жа я яе ведаю? -- аж падскочыў на сва- 
ім крэсле Серж. -- Дзе яна? 

-- А вось яна. Гэта твая мама. 

Серж адкінуўся на спінку крэсла і разявіў рот 
ад здзіўлення, не зводзячы вачэй са сваёй маці. 

Насцечка Закрэўская апошнімі часамі ўжо па- 
чынала сумаваць без сваёй мамы. Асабліва гэта 
здаралася тады, калі ўвечары, падрыхтаваўшы 
свае ўрокі, яна слалася спаць. Спала яна на кана- 
пе. У гэтыя часы дзед яе ўжо спаў, і яна была ад- 
на сама з сабою. Паслаўшы пасцель, перад тым як 
легчы, яна вылічвала, колькі яшчэ аставалася да 
сакавіка месяца, калі мама назаўсёды прыедзе з 
Масквы. Аставалася яшчэ многа часу, і Насцечка 
не магла вытрымаць: яна скоранька прысядала да 
стала і пісала маме пісьмо. Так было бадай што- 
дзень. Кожнае пісьмо было кароткае. Калі збірала- 
ся пісем тры, Насцечка складвала іх у адзін кан- 
верт і пасылала ў Маскву. А тады тушыла святло 
і, узбуджаная, прыпадала тварам да аконнай шы- 
бы. Позна яшчэ не было. Завулкам праходзілі лю- 
дзі, часам праязджала машына. Насцечка любіла, 
калі вечарамі дзьмуў вецер. Тады, лежачы ў па- 
сцелі, добра было слухаць, як шуміць голы клён 
каля іхняга акна, і здаецца, што гэта нейкая бяс- 
концая песня ці доўгі-доўгі расказ. Шум ветру за 
акном пераходзіць у ціхую музыку, расплываецца 
ў штосьці невыразнае. Насцечка ўжо дрэмле ў 
сваёй пасцелі, і нарэшце прыходзіць сон, моцны, 
салодкі і здаровы. 

Ноч праходзіць як адзін момант. Насцечка пра- 
чынаецца ўжо раніцой. Дзесяць мінут яна ляжыць 
і ўстанаўляе ў памяці, што яна будзе рабіць у гэты 
дзень, а пасля ўстае і шпарка адзяваецца. Ужо 
гатова снеданне, і дзед ужо клапоціцца ў кухень- 
цы і весела падае адтуль голас: 

-- Расчухвайся, расчухвайся, малая, у школу 
скора, 

А Насцечка заўсёды зробіць дзеду нечака- 
насць. Апранаецца яна ціха, каб дзед не чуў, а як 
толькі ён гукне з кухні, каб яна «расчухвалася», 
Насцечка ў адзін момант з'яўляецца на кухонным 
парозе, гатовая, адзетая. 

-- Я ўжо расчухалася, -- рагоча яна і бяжыць 
мыцца. 

-- Ах ты, матыль, -- смяецца дзед і найчасцей 
патрымае сваю Насцечку з мінуту на руках. 

-- Ты, можа, будзеш трымаць мяне на руках і 
тады, калі я стану вялікая? -- гаворыць Насцечка, 

-- О, каб я дажыў да таго часу, калі ты бу- 
дзеш вялікая, -- адказвае дзед. -- Ну, матыль, са- 
дзіся снедаць... А што мы сёння будзем ва- 
рыць на абед? 

А калі захварэў дзед, усё пайшло інакш. Нас- 
цечка ўставала гадзіны за дзве да таго, калі ёй 
ісці ў школу. Яшчэ была ноч, калі яна запальвала 
святло, накладала ў печ дроў або перабірала кру- 
пы ці гарох, каб, прыйшоўшы са школы, адразу 
паставіць на прымус варыць абед. Напаіўшы дзеда. 
чаем і пакарміўшы яго, яна бегла ў школу, а прый- 
шоўшы дадому, варыла абед, хадзіла на рынак, 
прыносіла ў кухню дровы. Добра, што дзедава 
хвароба доўга не цягнулася. На дзясяты дзень ён 
пачаў уставаць і праходжвацца ад ложка да стала, 
а пасля сядзеў, а пасля сам пачаў грэць чай і пад- 
пальваць у печы. З кожным днём яму рабілася ўсё 
лепш. 

Але за час хваробы Насцечка была такая заня- 
тая, што ёй не было калі не толькі пісаць маме 
пісьмы, але нават і сумаваць па ёй. За работай дні 
прайшлі вельмі скора, і Насцечка не напісала ма- 
ме ніводнага пісьма. Мама ў Маскве ўстрывожы- 

лася і пастаралася ўзяць да самай вясны водпуск, 
каб весці сваю навуку дома і каб толькі ў самым 
канцы паехаць завяршыць яе. Яна і дала тэле- 
граму Насцечцы, што тымі днямі прыедзе. Гэта 
было ўжо тады, калі дзед пачынаў рабіць усё сам 
і нават ужо выходзіў раз прайсціся па завулку, - 
без гэтай праходкі яму быццам нечага не хапала, 
так ён прывык да яе. 

Ужо першы дзень, як нападаў першы снег, але 
яго было яшчэ мала, шмат дзе з-пад яго віднелася 
яшчэ мёрзлая зямля. Дзень быў хмурны, мяккі. 
Насцечка прачнулася рана, і ёй ужо не хацелася 
спаць. Яшчэ было, можа, больш за гадзіну да сві- 
тання, а яна ўжо выспалася. Яна паднялася, каб 
запаліць святло, і заўважыла, што ў кухні гарыць 
лямпачка. Дзед там нечым займаўся. 

7- Я ўжо расчухваюся! -- закрычала Насцечка, 

-- Спі, яшчэ рана, -- адказаў дзед. -- Чаго та- 
бе так рана ўставаць, матыль? 

-- А ты чаго так рана ўстаў? 

-- Мне, старому, не спіцца. Я выспаўся. 

-- Ты думаеш, я не ведаю, чаго ты так рана 
ўстаў? Я хітрая, я ўсё ведаю. Я ж бачу, што ты 
там нешта перастаўляеш у кухні. Ты наводзіш там 
парадкі, каб усё было так, як было тады, калі ма- 
ма адгэтуль паехала. Ты хочаш, каб мама застала 
тут ранейшы парадак... 

Гэта была праўда. Яму, сапраўды, з паўночы 
не спалася, і ён, як малы, чакаў, каб хутчэй прый- 
шла раніца, калі ён з Насцечкай пойдзе на вакзал 
сустракаць дарагога і роднага чалавека. Учора 
была тэлеграма, што Насцечкіна мама прыедзе 
сёння зранку. Цяпер толькі што пачало днець, а 
маскоўскі поезд прыходзіў пасля паўдня... 

Дзед адзеўся ў святочны гарнітур і доўга кру- 
ціў перад люстэркам свае сівыя вусы. Насцечка 
таксама апранулася ў святочнае адзенне... 

-- Давай выйдзем на вуліцу, -- сказаў дзед. 

Але тут сыпануўся ў дзверы дробны стук, і ў 
сенцах абазваліся хорам дзіцячыя галасы: 

-- Насцечка, адчыні. 

-- Ой, дзевачкі! -- радасна крыкнула Насцеч- 
ка і кінулася да дзвярэй, каб адчыніць іх. 

Увайшлі тры дзяўчынкі -- Рая, Фаня і Надзя. 

-- Скарэй, скарэй сюды, матылі вы мае, - 
радасна затрапятаўся дзед. 


уп 

Гэта былі тыя самыя тры дзяўчынкі, пра якіх 
гаварылася ў пачатку гэтай аповесці. Гэта іх тады 
Насцін дзед бараніў ад Сержа Мілеўскага. Яшчэ 
да таго здарэння яны раз ці два былі на кватэры 
ў сваёй школьнай сяброўкі Насцечкі. А пасля таго 
як Насцін дзед абараніў іх на вуліцы, яны адчулі 
да яе яшчэ большую прыхільнасць. І калі настаў- 
ніца сказала даведацца пра Насцечку, як яна жы- 
ве са сваім хворым дзедам, Рая, Фаня і Надзя па- 
чалі вельмі часта прыходзіць да сваёй сяброўкі. 

Вось гэтыя тры дзяўчынкі і ўвайшлі цяпер у 
Насціну кватэру... 

-- Як добра, што вы прыйшлі, -- сказала Нас- 
цечка, -- а то мне нудна было чакаць поезда. 

-- Якога поезда? -- запытала Надзя. 

-- Мая мама прыязджае. І ведаеце што? Яна 
ўжо раней пісала, што мае патэфон!. Яна, значыц- 
ца, яго сёння прывязе. 


1 Патэфдн -- музычны апарат з рупарам для ўзнаў- 
лення гукаў, запісаных на пласцінку. 

--А якія пласцінкі? -- заспявала Фаня. 

-А якія пласцінкі-і-і, - перадражніла яе 
Рая. - Адкуль жа Насця можа ведаць? 

-. От, каб была лезгінка!, -- зарагатала Надзя. 

--. Ой, дзевачкі! -- крыкнула Рая. -- Патанцу- 
ем лезгінку. 

-- А музыка? -- паважна сказала Насцечка. 

--А мы самі сабе выспеўваць будзем. 

-- Так вы патоміцеся, гэта цяжка так, -- ска- 
заў дзед. 

Але хто яго там слухаў, калі справа ішла аб 
лезгінцы. Дзяўчаткі пачалі танцаваць. Дзед гля- 
дзеў на іх, і слаўная ўсмешка запоўніла яго твар. 
Усё было на свеце добра. Ён паправіўся. Насцечка 
здаровая, вясёлая і вучыцца добра, а зараз будзе 
тут дарагі чалавек -- Насціна мама. Дзед пачаў 
біць у далоні і ў такт танца прыгаворваў: 

-- ТГоп-гоп, Насцечка, гоп-гоп, Надзечка. 

Адчыніліся дзверы, і ў пакой увайшоў Сержаў 
бацька, а за ім Серж. Яны стукалі з калідора ў дзве- 
ры, але іх не чулі за танцамі, і яны адчынілі самі. 

-- Ой, дзевачкі! -- прапішчалі ў адзін голас 
Насця і Рая. 

Танец у момант спыніўся, і дзяўчаткі ўставілі- 
ся вачыма ў Сержа. Запанавала маўчанне. Але тут 
радасным і ўзбуджаным голасам абазваўся дзед: 

-- Нарэшце я цябе дачакаўся. Чаму ж ты да- 
гэтуль не прыходзіў? А я чакаў, чакаў... 

Дзед і Сержаў бацька абняліся і пацалаваліся. 
Слёзы радасці стаялі ў дзедавых вачах. 

--. Я расказаў свайму Сяргею пра тое колішняе 
здарэнне з бандытамі і пра вас, -- гаварыў Сержаў 


1. Лезгінка -- тут: музыка да народнага танца лезгінаў 
(аднаго з народаў Дагестана). 

бацька. -- І ён так палюбіў вас і аж плакаў, так 
прасіў, каб я яго ўзяў з сабою да вас... Сяргей, ха- 
дзі сюды, трэба ж вам пазнаёміцца. 

Серж і стары Закрэўскі ступілі адзін да аднаго 
крок і глянулі адзін на аднаго. Дагэтуль яны яшчэ 
не бачыліся. Закрэўскі быў заняты вітаннем з Сер- 
жавым бацькам, а Серж спадылба пазіраў на зна- 
ёмых яму дзяўчатак і ў душы сваёй праклінаў тую 
часіну, калі ён сюды прыйшоў. Цяпер Сержавы 
вочы спаткаліся з вачыма старога Закрэўскага. 
І -- які жах! Замест таго чалавека, якога ён ужо 
любіў пасля бацькавых расказаў, Серж убачыў пе- 
рад сабой ненавіснага яму старога, якому ён так 
многа зрабіў зла. Абодва яны, і Закрэўскі і Серж, 
збянтэжыліся. Серж густа пачырванеў і апусціў 
вочы ў падлогу, а ў Закрэўскага задрыжалі губы 
і пачырванелі вочы, але ён адразу ж справіўся з 
сабой і, каб не дапусціць да якіх бы там ні было 
непрыемнасцей, сказаў: 

-- Ну, вось і добра, што мы пазнаёміліся. 

-- Ніколі з ім так не было, каб ён быў такі 
нясмелы, што спускаў вочы ў падлогу, -- сказаў 
пра свайго сына Сержаў бацька. -- Гэта, мусіць, 
ён пасля таго, што пачуў пра вас з майго рас- 
казу... Ну добра, Серж, ідзі гуляй з дзяўчаткамі. 

--А мы тут сабе пасядзім і пагаворым, -- ска- 
заў Закрэўскі. -- А ведаеш, хто да нас сёння пры- 
язджае?.. 

І ён расказаў, каго яны чакаюць. 

-- Вельмі добра, -- сказаў Сержаў бацька. - 
Я даўно яе не бачыў, будзе прыемнае і радаснае 
спатканне. Мы ж бачыліся яшчэ тады, даўно, калі 
цяжка жылося. Як я рад, што мы ўсе будзем жыць 
у адным горадзе... Серж, гуляй з дзецьмі, чаго ж 
ты стаіш як акамянелы? 

Але ў тым была і бяда, што Серж не мог з чыс- 
тай душой падысці да дзяўчатак і зірнуць ім сме- 
ла, па-таварыску, па-сяброўску ў вочы. Але ўсё ж 
гэтая прыкрасць была нішто ў параўнанні з тым, 
што рабілася ў яго душы з таго моманту, калі ён 
убачыў, да каго ён з бацькам прыйшоў і каго ён 
так моцна скрыўдзіў. Стары чалавек здаваўся яму 
цяпер нейкім магутным веліканам, перад якім ён, 
з усімі сваімі ганарыстымі капрызамі, нічога не 
варты. Ён так сябе адчуваў, быццам лепш было б 
яму ў гэтыя мінуты праваліцца скрозь зямлю. 

-- Насцечка, -- сказаў дзед, -- я адзін пайду 
на вакзал, а вы тут усе сядзіце і чакайце. Тры мі- 
нуты ходу да вакзала і тры мінуты назад. А поезд 
вось павінен ужо прыйсці. 

Закрэўскі адзеў паліто і шпарка выйшаў. Сер- 
жаў бацька астаўся адзін з дзецьмі. Насцечка за- 
хвалявалася, яна раз-пораз заглядвала ў акно. 
Жартачкі! Зараз будзе тут яе мама, якой яна ўжо 
колькі часу не бачыла. Дзяўчаткі акружылі На- 
сцечку і зашчабяталі. Серж пачаў шаптаць бацьку 
на вуха: «Хадзем дадому», -- але бацька і слухаць 
пра гэта не хацеў. Як жа ён мог пайсці дадому ў 
гэты момант, калі зараз ён убачыць свайго блізка- 
га чалавека -- Насціну маму, з сям'ёй якой, калі 
яшчэ жыў быў Насцін бацька, ён так дружыў. 
Многа год яны ўжо не бачыліся, і ён радасна ча- 
каў гэтага спаткання. І Сержа ён таксама нікуды 
адгэтуль не пусціць, ён пахваліцца блізкім лю- 
дзям, які ў яго ўжо сын. У чаканні прайшло 
мінут дваццаць. І вось на дварэ каля дома пачу- 
лася гаворка, і Насцечка праз акно ўбачыла, як 
мама яе і дзед увайшлі ў сенцы. А іх даганяла 
нейкая жанчына і следам за імі таксама ўвайшла 
ў сенцы. Насцечка саскочыла з крэсла, на якім 

стаяла на каленях, каб лепш глядзець у акно, і 
падбегла да дзвярэй. З усяго размаху яна стукнула 
рукамі ў дзверы і адчыніла іх. Мама, захваляваў- 
шыся, ледзьве ўвапхнула ў дзверы чамадан і кіну- 
лася да свае Насцечкі. 

-- Мама! - закрычала Насцечка і павісла на 
мамінай шыі. 

Рая, Фаня і Надзя стаялі каля стала, і на тва- 
рыках іх расплылася чыстая, як усход сонца ў ці- 
хі веснавы дзень, усмешка шчаслівага маленства. 

Але дзверы ў сенцы нейкі час аставаліся адчы- 
неныя, і незнаёмая жанчына гаварыла там дзеду: 

-- Гэта тут жыве стары чалавек са сваёй унуч- 
кай, які хварэў праз тое, што ўпаў у ваду? 

-- Тут, гэта я, -- чула Насцечка голас свайго 
дзеда. -- А чаму вы пытаеце? 

-- Вас кінуў у ваду малы хуліган, гэта мой 
сын, я прыйшла папрасіць у вас прабачэння. 

-- Э, што там, я паправіўся ўжо, -- збянтэ- 
жыўся дзед. 

-- І вашай унучцы мой гэты хуліган... 

Жанчына не скончыла, змоўкла, пачырванела 
тварам і адразу пасля гэтага збялела. Закрэўскі 
таксама глядзеў на яе, не могучы ад здзіўлення 
прагаварыць і слова. Нешта ён мармытнуў сабе 
пад нос і шпарка ўвайшоў у кватэру, пакінуўшы 
за сабой адчыненыя дзверы. Жанчына не смела 
ўвайсці і стаяла ў сенцах. Закрэўскі паставіў на 
падлогу патэфон, які ён нёс з вакзала, і павярнуў- 
ся да дзвярэй, ужо стараючыся паспакайнець: 

-- Ну, заходзь жа... (Канцы губ яго ўздрыга- 
нуліся.) А тут і Сяргей твой, і... Ну, заходзь жа, 
колькі год я цябе не бачыў... (Твар яго засвяціў- 
ся радасцю.) Ты ж як дачка мне... Ну, чаго там... 
А памятаеш, як ты выратавала нас ад бандытаў?. 

Жанчына ціха плакала. Насцін дзед пагладзіў 
яе па галаве і пацалаваў у лоб. Серж стаяў як ака- 
мянелы. Сержаў бацька ўстаў з крэсла так шпар- 
ка, быццам бы крэсла гарэла агнём. Ён стаяў, апу- 
сціўшы рукі і не ведаючы, дзе дзецца. 

-- Дык вось каго гэта ты так пакрыўдзіў... -- 
павярнуўся бацька да Сержа і змоўк, а пасля ці- 
шэй сказаў: -- Гэта я яго пакрыўдзіў, гэта я сам 
вінаваты... 

Першая напружаная мінута прайшла. Насцеч- 
ка стаяла на крэсле, абняўшыся з мамай так, што, 
здавалася, іх ніяк не адарвеш адну ад другой. 

-- А мама... Ой, дзевачкі, хадзіце сюды! - 
крыкнула Насцечка,-- Мама, гэта мае сяброўкі. 

-- О; у іх вялікае сяброўства, -- сказаў дзед. - 
Такая ў іх дружба, што толькі цешыцца можна. 

-- Добры дзень вам, дзяўчаткі, -- сказала ма- 
ма. -- Хоць я вас і першы раз бачу, але ўжо люб- 
лю вас за тое, што вы дружыце з маёй Насцечкай. 

-- О, Насцечка маладзец, -- сказаў дзед. -- 
Яна і вучыцца, і весяліцца, і чытае, і гуляе, і та- 
кая сталая, і такая гаспадыня была, калі... (Ён 
хацеў сказаць: «Калі я быў хворы», але падумаў 
і сказаў: «Калі трэба было».) 

-- Ну, цяпер я ўжо тут гаспадыня, -- сказала 
Насціна мама, -- калі ласка, усе за стол. Добра, 
што вы тут не забывалі іх, -- гаварыла яна да 
Сержавага бацькі і майі. -- І вам, дзяўчаткі, дзя- 
кую за дружбу з Насцечкай. Дружба -- вялікая 
справа. Без дружбы чалавеку цяжка жыць, чуеце, 
дзяўчаткі? Дружба робіць вялікія справы. І ў ня- 
шчасці і ў радасці без дружбы чалавеку нельга 
быць. Шануйце, дзеці, дружбу, гэта самае дарагое 
і важнае, што ёсць у чалавека. Вырастайце вялі- 
кія і аберагайце праз усё жыццё дружбу. І ведай- 

це -- асабліва моцная бывае тая дружба, што ўста- 
наўліваецца ў маленстве і ў маладыя гады. 

Серж раптам зарыдаў і кінуўся да дзвярэй. Дзе- 
ці кінуліся да акна і ўбачылі, што ён шпарка па- 
бег завулкам. Маці яго акінула вачыма ўсіх, і ў 
позірку яе гэтулькі было пакут за сваё дзіця. 

-- Што гэта за хлопчык? -- сказала Насціна 
мама. -- Я і не заўважыла яго адразу. 

-- Гэта... гэта... мой. Я пасля раскажу, -- ціха 
прагаварыла Сержава маці. 

-- Ён цяпер пабяжыць дадому, -- сказаў Нас- 
цін дзед. -- Гэта і добра, няхай пабудзе сам з са- 
бой, паспакайнее. 

-- Ён больш такім не будзе, -- сказаў Сержаў 
бацька моцна і вельмі рашуча, і тон яго голасу на- 
строіў усіх на весялейшы лад. 

Усе сядзелі за сталом, на які Насціна мама ўсё 
больш і больш ставіла ўсялякіх пачастункаў. Сержа- 
ва мама пачала памагаць ёй. Надзя выскачыла з-за 
стала і пачала пераглядаць патэфонныя пласцінкі. 

-- Лезгінка! -- закрычала яна раптам. 

-- Ой, дзевачкі! -- крыкнула Рая. 

А Насцечка зусім страціла сваю ранейшую гас- 
падыньскую сталасць. Ёй хацелася песціцца і быць 
каля мамы. І калі мама падыходзіла да стала, На- 
сцечка прыхілялася да яе галавой. Нарэшце мама 
села каля сваёй Насцечкі. Праз паўгадзіны, пасля 
першай шклянкі чаю, паміж вялікімі за сталом 
ішла жывая і вясёлая гаворка. А дзеці завялі па- 
тэфон і пачалі танцаваць лезгінку. Дзед не вытры- 
маў. Ён адышоўся да сцяны, глядзеў на дзяцей, У 
такт танца ляскаў у далоні і прыгаворваў: 

-- Топ-гтоп, Насцечка. Гоп-гоп, Раечка. Гоп-гоп, 
Фанечка. Гоп-гоп, Надзечка. 

І на твары яго ўвесь час ляжала пячаць радасці. 

Да І часткі 

1. Якім паказвае аўтар старога чалавека, што 
нядаўна з'явіўся ў горадзе? Апішыце яго 
знешні выгляд. 

2. Як вы разумееце словы аўтара, выказаныя 
пра Закрэўскага: Здавалася, што гэты чала- 
век добра ведае, што ён. сам варты на свеце? 

З. Якое ўражанне зрабіў на вас Серж пры пер- 
шым знаёмстве з ім? Як трымаўся Серж з 
дзяўчынкамі? 

4. Як сам аўтар характарызуе Сержа? Адказ 
падмацуйце радкамі з тэксту аповесці. 

5. Што можна сказаць пра адносіны Сержа да 
старога чалавека? 

6. Як Закрэўскі адрэагаваў на паводзіны і ўчын- 
кі Сержа? 

7. Для чаго Сержу спатрэбілася ведаць, дзе 
жыве стары чалавек? 

Да ІІ часткі 

1. Хто такая Насця Закрэўская? 

Знайдзіце ў тэксце апісанне знешнасці Нас- 

цечкі. Як гэта апісанне (партрэт) характа- 

рызуе дзяўчынку? 

Прыгадайце паводзіны Сержа на ўроку. Як 

паставіліся да яго аднакласнікі і настаўніца? 

Ці згодныя вы з аўтарскай ацэнкай хлоп- 

чыка: У Сержа была такая натура, што ён 

прывык лічыць сябе лепшым і разумнейшым 
за ўсіх на свеце? Абгрунтуйце сваю думку. 

4. Ад чаго пакутаваў Серж? Што, на вашу дум- 
ку, было прычынай яго эгаізму (сябелюбст- 
ва і пагардлівых адносін да іншых)? Дайце 
ацэнку паводзінам Сержа. 

5. Раскажыце пра непрыстойны ўчынак Сержа 
і Мішкі ў адносінах да старога Закрэўскага. 

Да Ш часткі 

1. Як рэагаваў бацька Сержа на паводзіны сы- 
на? Чаму так адбывалася? 

2. Што даведаліся дзеці і настаўніца пра сям'ю 
Насцечкі? 

З. Як трымаў сябе Серж дома і ў школе? 

4. Чым падобныя Мішка і Серж? Што іх аб'яд- 
ноўвала? 

5. Раскажыце, як Насцечка даглядала хворага 
дзядулю. Якія адносіны ў іх склаліся? 

Да ІУ часткі 

1. Чым былі выкліканы незвычайныя паводзі- 

ны бацькі Сержа ў адзін з вечароў? 

Прыгадайце, пра што разважаў бацька, гу- 

ляючы з сынам. 

Якім бачыў Серж сам сябе? Чаму ён не мог 

правільна ацэньваць свае паводзіны? 

Як Серж ставіўся да настаўніцы, да сваіх 

бацькоў? я 

5. Якую ацэнку ўчынкам Сержа дала яго ма- 
ці? Ці згодныя вы з яе меркаваннямі? Аб- 
грунтуйце свае думкі. 

Да У часткі 

1. Як вы думаеце, чаму бацька Сержа выра- 
шыў расказаць сыну пра сваю маладосць? 

2. Што даведаўся Серж пра тыя далёкія гады? 

З. Як Серж успрыняў бацькаў аповед? Што 
ўзрушыла яго, што ўразіла, якое жаданне ў 
яго з'явілася? 

4. Якімі паўставалі ў вачах Сержа невядомыя 
яму Закрэўскі і дзяўчына-парабчанка, што 
выратавала палонных? 

Да ХІ часткі 

1. Як жылося Насцечцы з дзедам? Як яны ста- 

віліся адно да аднаго? 

Як змянілася жыццё Насцечкі падчас дзя- 
дулевай хваробы? 

Прыгадайце, як успрынялі Насцечка і яе 
дзядуля паведамленне пра хуткі прыезд На- 
сцечкінай маці. Як яны рыхтаваліся су- 
стрэць яе? 

Да УІІ часткі 

Чаму сяброўства Насцечкі з дзяўчынкамі з 
яе класа можна назваць сапраўдным? 

Што адчуваў Серж у кватэры Закрэўскіх, 
што давялося яму перажыць? Падмацуйце 
адказ радкамі з тэксту твора. 

Прыгадайце прыезд Насцечкінай маці. Як 
сустрэліся старыя знаёмыя пасля доўгіх га- 
доў разлукі, што адчуваў кожны з дарослых? 
Як трымаў сябе Закрэўскі падчас сустрэчы 
з Сержавай матуляй? Што пры гэтым адчу- 
вала жанчына? 

Знайдзіце ў тэксце і перачытайце словы ма- 
ці Насцечкі пра дружбу. Паразважайце, ча- 
му чалавеку нельга жыць без дружбы, чаму 
трэба берагчы сяброў. 

Да ўсёй аповесці 

Якое ўражанне зрабіла на вас аповесць 
Кузьмы Чорнага «Насцечка»? 

Што новага і цікавага вы даведаліся з твора 
пра чалавечыя характары і ўзаемаадносі- 
ны? Паразважайце, ці не страціў твор сваёй 
надзённасці, актуальнасці ў наш час (апо- 
весць была напісана ў 1940 годзе). 

Хто з герояў выклікаў у вас павагу і сімпа- 
тыі і чаму? 

Чаму пісьменнік назваў сваю аповесць «На- 
сцечка», а не, напрыклад, «Насцечка і Серж» 
ці як-небудзь інакш? 

5. Падбярыце назвы да кожнай часткі твора. 
Прыгадайце эпізоды аповесці, у якіх най- 
больш поўна і ярка раскрываюцца харак- 
тары Насцечкі, Закрэўскага, Сержа, яго баць- 
коў. Падрыхтуйце невялікае сачыненне пра 
аднаго з герояў аповесці. Папярэдне скла- 
дзіце план свайго сачынення, выкажыце ў 
творчай рабоце свае адносіны да абранага 
персанажа. 


ПРА АПОВЕСЦЬ 


Вы прачыталі аповесць Кузьмы Чорнага «Нас- 
цечка». Гэта даволі вялікі па аб'ёме твор, у ім зга- 
дваецца шэраг падзей, далёкіх ад нас па часе, ад- 
бываюцца яны ў розных месцах. Разам з галоўны- 
мі героямі -- Насцечкай і Сержам -- дзейнічаюць 
іншыя персанажы: дзядуля, маці і сяброўкі На- 
сцечкі, бацькі Сержа, яго таварыш Мішка, настаў- 
ніца, фурман. 

Аповесць мае своеасаблівую будову, дзеянне ў 
ёй развіваецца спакойна, нетаропка, не так імклі- 
ва, як у апавяданні. У аповесці звычайна развіва- 
ецца некалькі сюжэтных ліній, адносна самастой- 
ных, у той час як апавяданне паказвае пераважна 
адну падзею з жыцця героя. Але апавяданне і апо- 
весць -- эпічныя (апавядальна-апісальныя) жанры, 
яны маюць шмат агульнага, нават паходзяць ад 
аднаго слова «апавядаць», гэта значыць паведам- 
ляць, расказваць пра што-небудзь. 

Аповесць -- мастацкі твор, пераважна праза- 

ічны, у якім расказваецца пра шэраг падзей, 

што адбываюцца на працягу значнага перыяду 
жыцця галоўнага героя, паказваюцца яго ўза- 
емаадносіны з іншымі персанажамі. 

Аповесць -- надзвычай пашыраны жанр у бе- 
ларускай прозе. Прыгадайце твор Міхася Лынько- 
ва «Пра смелага ваяку Мішку і яго слаўных тава- 
рышаў» -- гэта прыгодніцкая аповесць-казка. У ёй 
найперш дзейнічаюць не людзі, а зусім іншыя 
персанажы -- лясны звер і жывёлы (Мішка, Жук 
і Барадаты), апісваюцца казачныя і незвычайныя 
здарэнні і прыгоды. А вядомы вам з пятага класа 
твор «Добры хлопец Дзік» Максіма Лужаніна -- 
аўтабіяграфічная аповесць. Падзеі, узноўленыя ў 
ёй, на самай справе адбываліся з аўтарам, ён апі- 
саў кавалачак свайго жыцця, сваёй біяграфіі. 

Аповесць прыцягвае нашу ўвагу рухам падзей, 
зменай эпізодаў, апісаннем думак, перажыванняў, 
паводзін герояў. Вельмі важна, каб аўтар умеў ціка- 
ва расказваць і захапіць нас сюжэтам, быў выдат- 
ным апавядальнікам. Мы адразу адчуваем стаўлен- 
не самога пісьменніка да сваіх герояў, спасцігаем 
яго адносіны да падзей, яго погляды, перакананні, 
думкі, перажыванні. Часам адносіны аўтара ля- 
жаць на паверхні, гэта бывае, калі дакладна вядо- 
ма, што аўтар сам з'яўляецца ўдзельнікам падзей 
і вядзе аповед ад свайго імя (як у творы «Добры 
хлопец Дзік»), выступае і героем, і апавядальні- 
кам (герой-апавядальнік). Сустракаюцца творы, у 
якіх быццам нехта збоку пільна назірае за дзеян- 
нем і героямі і праўдзіва нам пра ўсё паведамляе. 
Яго мы называем аўтарам-апавядальнікам (як у 
аповесці «Насцечка»). 


9] 1. Які літаратурны твор называецца аповесцю? 
9 [ 2. Назавіце асноўныя прыкметы аповесці. 
8. Чым аповесць адрозніваецца ад апавядання? 
4. Дакажыце, што твор «Насцечка» мае вы- 
разныя жанравыя рысы аповесці. 

ПОКЛІЧ МІНУЛЫХ СТАГОДДЗЯЎ 


Лявон СЛУЧАНІН 


РАГНЕДА 
(Урыўкі з паэмы) 
яж 
Дзе Палота-рака упадае ў Дзвіну, 
Дзе драмала сасна на кургане, 
Горад Полацак! там (помніць хто старыну) 
Узвялі крывічы-палачане. 


Ад Палоты-ракі да сівога Дняпра, 

Ад Бярозы да сіняга мора 

Горад Полацак наш, быццам тая зара, 

Зіхацеў над крывіцкім прасторам. 
яж 

Славу ткалі гады. На крывіцкай зямлі 

Панавалі і шчасце, і згода... 

У харомах сваіх на пацеху усім 

Вырастала дачка Рагвалода. 


1. Полацак (уст.) -- Полацк. 





Залацістыя косы ёй сонца дало, 

Дало неба ёй сінія вочы; 

На квяцістым лугу за вішнёвым сялом 
Дала лілія стан ёй дзявочы. 


Навучыла жыццё волю светлую піць 
І ніколі не знацца з прымусам. 
Навучыла зямля, як радзіму любіць, 
Як любіць крывічан-беларусаў. 

жж 


У юнацтве яна на улонні дуброў 
Назірала забавы народу. 

Смех і песні звінелі за ціхім сялом, 
Калі моладзь вяла карагоды. 


А дзяўчаты на рэчцы пускалі вянкі 
(Можа, мілы да сэрца прытуліць), 
Іх адносілі хвалі бурлівай ракі, 

А Рагнеды вянкі затанулі. 


-- Цяжка будзе табе віць кахання вянкі, -- 
Гаварылі дзяўчаты гурбою. 

А Рагнеда глядзела на хвалі ракі, 

І сціскалася сэрца тугою. 


1. Пра якія мінулыя часы згадвае аўтар? 

2. Якім паўстае Полацкае княства са слаўным 
горадам Полацкам у творы Лявона Случа- 
ніна? Падмацуйце свае меркаванні тэкстам. 

З. Намалюйце словамі партрэт Рагнеды. 

4. Якія жыццёвыя ўрокі атрымала князёўна з 
маленства? Зачытайце радкі паэмы. 

5. Што апавядае нам аўтар пра юнацтва Раг- 
неды? 

6. Якая з'ява прадказвала будучыню Рагне- 
ды? Які лёс чакаў гераіню? 

Уладзімір БУТРАМЕЕЎ 


СЛАВУТАЯ ДАЧКА ПОЛАЦКАЙ ЗЯМЛІ 
(Скарочана) 


Крывічы -- адно з самых шматлікіх славян- 
скіх плямён -- пабудавалі свой галоўны горад на 
рэчцы Палата, якая і дала гораду назву -- Полацк. 

Першым полацкім князем, пра якога захава- 
ліся летапісныя звесткі, быў Рагвалод. 

На той час на поўнач ад Полацка ўжо існаваў 
славянскі горад Ноўгарад. А на поўдзень ад По- 
лацка на Дняпры ляжаў старажытны славянскі 
горад Кіеў. 

На прастоле" ў Кіеве сядзеў Яраполк, а ў Ноў- 
гарадзе княжыў яго малодшы брат Уладзімір. Хут- 
ка паміж братамі пачалася вайна за тое, каму 
стаць галоўным князем. Полацк ляжаў на шляху 
абодвух братоў, што вось-вось павінны былі па- 
чаць бойку. І Яраполк, і Уладзімір хацелі пера- 
цягнуць полацкага князя на свой бок і спадзява- 
ліся на яго дапамогу. 

У Рагвалода былі два сыны і дачка. Дачку зва- 
лі Рагнеда. Слава пра яе прыгажосць дайшла і да 
Ноўгарада, і да Кіева. Уладзімір паслаў у Полацк 
сватоў. Кіеўскі Яраполк таксама хацеў узяць яе за 
жонку. Рагвалод не стаў прымушаць Рагнеду і да- 
зволіў ёй самой выбраць мужа. Гордая палачанка 
адмовіла паслам Уладзіміра. 

Атрымаўшы адмову, Уладзімір наняў варагаў” 
і пайшоў на Полацк. ІШтурм цягнуўся некалькі 


М Прастол , -- пасад, трон як сімвал улады князя. 

2 Варагі (: вікінгі і) - найбольш ваяўнічыя германскія 
плямёны, што жылі на поўначы і, адпраўляючыся на лод- 
ках у іншыя краіны, рабавалі народы Еўропы. 

дзён -- палачане што ёсць сілы баранілі родны го- 
рад. У баі загінулі адважны Рагвалод і абодва яго 
сыны. Ворагі ўзабраліся на сцены, падпалілі да- 
мы. Полацк быў разбураны дашчэнту. Большая 
частка жыхароў загінула, а тых, хто застаўся жы- 
вы, забралі ў палон. 

Рагнеду Уладзімір сілаю прымусіў пайсці за 
яго. Заступіцца за яе не было каму, і ёй давялося 
стаць жонкай ненавіснага забойцы сваіх родных. 
А Уладзімір, каб яна заўсёды помніла пра пара- 
жэнне Полацка, даў ёй другое імя -- Гарыслава. 

Пасля разгрому Полацка Уладзімір асадзіў Кі- 
еў, забіў свайго старэйшага брата Яраполка і стаў 
адзін княжыць у Кіеве. 

“Аднойчы, калі Уладзімір заснуў, Рагнеда ха- 
цела забіць яго. Уладзімір прачнуўся і адабраў нож. 

-- Бацьку майго ты забіў, зямлю маю ты заха- 
піў, а мяне як паланянку ўзяў за жонку! -- усклік- 
нула Рагнеда. 

Разгневаны Уладзімір загадаў апрануць ёй са- 
мае прыгожае адзенне, у якім яна хоча памерці, 
сесці на ложа і чакаць смерці, а сам пайшоў па 
меч. Рагнеда паклікала свайго старэйшага сына 
Ізяслава, зусім яшчэ хлопчыка. І калі Уладзімір 
увайшоў, каб забіць Рагнеду, сын аклікнуў яго: 

-- Бацька, ты тут не адзін! 

Уладзімір убачыў сына, у руках якога быў аго- 
лены меч, сумеўся і не крануў Рагнеду. Ён сабраў 
баяраў і расказаў ім пра тое, што здарылася. Бая- 
ры параілі яму адпусціць Рагнеду з дзецьмі на ра- 
дзіму -- у Полацкае княства. Полацк быў разбу- 
раны, і Уладзімір загадаў пабудаваць для сваёй 
былой жонкі новы горад і назваў яго імем сына, 
які ўратаваў маці ад смерці, -- Ізяслаўлем (цяпер 
горад Заслаўе). 

Праз нейкі час Рагнеда таксама прыняла хрыс- 


ціянства. Яна заснавала каля Ізяслаўля першы на 
ўсходнеславянскай зямлі манастыр і жыла ў ім, 
прыняўшы манаскае імя Анастасія. Праз нейкі час 
Рагнеда-Гарыслава-Анастасія памерла. Усе гэтыя 
падзеі адбыліся вельмі даўно -- у дзясятым ста- . 
годдзі, амаль тысячу гадоў таму назад. 1 


...Кожны народ памятае заснавальнікаў кня- 


жацкіх і царскіх дынастый!. У нае гэта Рагвалод 
і яго дачка Рагнеда, дзеці і ўнукі якой прадоўжы- 
лі дынастыю полацкіх князёў. 


Ь. 

1. Што сведчыць пра свабодалюбівы характар 
Рагнеды, яе пачуццё ўласнай годнасці? 

2. Як вы думаеце, якія пачуцці перапаўнялі 
душу Рагнеды, чаму яна рашылася на жор- 
сткі ўчынак? Свае развагі падмацуйце рад- 
камі з тэксту. 

8. Хто заступіўся за Рагнеду падчас гневу кня- 
зя Уладзіміра? Чаму? 

4. Якое пакаранне чакала Рагнеду? ў 
5. Параўнайце вобраз Рагнеды ў празаічным 
тэксце Уладзіміра Бутрамеева «Славутая 
дачка Полацкай зямлі» з вобразам, створа- 
ным паэтам Лявонам Случаніным у паэме 

«Рагнеда». 

Звярніце ўвагу на рэпрадукцыю карціны 

Алега Карповіча «Рагнеда і Ізяслаў», раз- 

мешчаную на форзацы. Якой паўстае Раг- 

неда на мастацкім палатне? Чаму, на вашу 
думку, мастак паказаў яе разам з сынам 

Ізяславам? 


р 


1 Дынастыя -- прадстаўнікі аднаго роду. 





Сяргей ТАРАСАЎ 
ЕЎФРАСІННЯ ПОЛАЦКАЯ 


Вуліцы старажытнага горада... Высланыя бяр- 
веннем і плахамі, часам гнілыя і брудныя, нясуць 
яны нястрымны людскі паток да плошчы каля хра- 
ма. Усіх склікае вечавы звон. Спяшаюцца кавалі, 
броннікі!, гарбары”. А ганчары ледзь не ўсёй сла- 
бадою ідуць, гатовыя стаць пад княжацкія харуг- 
вы? і бараніць сваю зямлю ад чарговай варожай 
навалы. Князь Барыс на людскі натоўп пазірае, 
думу думае. Час у паход выступаць... 

А па вузенькіх вулачках горада спяшаецца дзяў- 
чынка гадоў дзесяці. Гэта Прадслава. Ідзе хутка і 
ўпэўнена -- горад ёй добра знаёмы. 

Прадслава паднялася на ўзвышша і апынулася 
каля Вышняга замка. Тут, як і каля княжацкіх 
палат, стаіць надзейная варта. У кальчугах, з даў- 
жэзнымі коп'ямі, вартавыя толькі ўсміхнуліся ў 
густыя бароды і прапусцілі Прадславу -- яе ўсе 
ведалі. 

Праз хвіліну дзяўчынка была ўжо каля самага 
вялікага і прыгожага збудавання ў горадзе -- Са- 
фійскага сабора. Каля яго -- дзе па хатах, дзе пад 
часовым навесам -- лечаць параненых ваяроў. 
З раніцы да вечара дапамагае Прадслава сваёй цёт- 
цы Раманіі. Каму вады паднясе, каму слова ласка- 
вае скажа... 


1 Брдннік -- майстар па вырабе рыцарскага касцюма 
(шлема, кальчугі, латаў і інш.). 

а Гарбар -- майстар па вырабе шкур жывёл і звяроў. 

9 Харугва -- тут: баявы вайсковы сцяг. 

Мінулі гады. Падрасла Прадслава, пасталела. 
Яе бацька Святаслаў, родны брат полацкага князя 
Барыса, надумаў аддаць дачку замуж. Але яна вы- 
рашыла інакш: сышла да цёткі ў манастыр, каб 
прысвяціць сваё жыццё бедным і гаротным лю- 
дзям. Маладой манашцы надалі новае імя -- Еўф- 
расіння. 

Спачатку Еўфрасіння жыла ў Сафійскім сабо- 
ры, чытала і перапісвала кніжкі, якія па яе прось- 
бе прадавалі, а грошы раздавалі бедным. У тыя 
далёкія часы школ яшчэ не было, як не было і 
падручнікаў. Дзяцей вучылі або бацькі, або ў ма- 
настырах і цэрквах. І вось полацкі князь, баяры 
сабралі грошы, запрасілі лепшых муляраў! і цес- 
ляў”, каб пабудаваць непадалёку ад горада новы 
манастыр. Назвалі яго Спаскі, а настаяцельніцай 
манастыра -- ігуменняй -- стала Еўфрасіння. 

Завіравала будоўля пад Полацкам. Высякалі 
лес пад рыштаванні” будучага храма, замешвалі 
гліну для пляскатай цэглы, якую называлі плін- 
фаю, а мастакі-багамазы пісалі для храма абразы. 
Неўзабаве за манастырскай агароджаю ўзняўся 
цэлы гарадок з цэрквамі, хатамі, каплічкамі і студ- 
нямі. Пацягнуліся ў новы манастыр і людзі. Мно- 
гія палачане імкнуліся аддаць сюды сваіх дачок, 
бо Еўфрасіння вучыла дзяўчынак не толькі чы- 


1 Муляр -- рабочы-будаўнік, які працуе з каменем або 
цэглай. 

2 Цёсля (цясляр) -- рабочы, які займаецца грубай апра- 
цоўкай драўніны. 

з Рыштаванне -- часовае збудаванне (часцей з дошак) 
для будаўнічых або рамонтных работ, якое ўстанаўліваецца 
ўздоўж сцен. 

таць і пісаць, але і выконваць розную хатнюю ра- 
боту: шыць, гатаваць ежу, вышываць і нават спя- 
ваць. Манашкі самі пасвілі статак, даглядалі свой- 
скіх жывёл, хадзілі ў лес па грыбы і ягады. Сваім 
набыткам яны дзяліліся з беднымі людзьмі, давалі 
прытулак падарожным. 

Слава аб дабрадзейнасці Еўфрасінні разышлася 
далёка за межы Полацка. Ведалі яе ў Кіеве і ў 
Ноўгарадзе, ведалі яе нават у далёкай Візантыі на 
ўзбярэжжы Міжземнага мора. Візантыйскія імпе- 
ратары пасылалі Еўфрасінні свае падарункі, а лю- 
дзі дзякавалі за дабро, якое яна рабіла ім. Еўфра- 
сіння вучыла людзей паважаць адзін аднаго, за- 
клікала спыніць братазабойчыя войны і княжац- 
кія сваркі, бо зброя, казала яна, прыносіць у хату 
замест хлеба горыч ды слёзы. Нават вялікія князі 
прыслухоўваліся да голасу Еўфрасінні. 

Колькі пражыла Еўфрасіння, дакладна ніхто 
не ведае. Але добрая памяць аб ёй засталася на 
зямлі. У Полацку, непадалёку ад вірлівай Пала- 
ты, і дагэтуль стаіць прыгожая, нібыта лялечная, 
царква, збудаваная князёўнай-манашкай. Гэту 
царкву людзі завуць Спаса-Еўфрасіннеўскай. 


92] 1. Раскажыце, паводле твора, пра старадаўні 
М Полацк, у якім гадавалася Прадслава. 
2. Чаму ў горадзе добра ведалі дзяўчынку Прад- 
славу? Чым яна вызначалася? 
З. Які выбрала для сябе шлях Еўфрасіння? 
Чаму? 
4. Якія справы сталі для Еўфрасінні важнымі 
і галоўнымі ў жыцці? 
5. Чым яна заслужыла шырокую вядомасць, 
людскую любоў і ўдзячнасць? 

6. Да чаго Еўфрасіння заклікала людзей? Якія 
яе павучанні і запаветы нам трэба памятаць? 

7. Якую памяць пакінула Еўфрасіння Полац- 
кая на нашай зямлі? 

8. Чаму кожны з нас можа ганарыцца гэтай 
славутай жанчынай мінулага? 

9. Разгледзьце на форзацы падручніка рэпра- 
дукцыю карціны Сяргея Лагуновіча-Чарап- 
ко «Еўфрасіння Полацкая». Якой паказаў 
мастак беларускую святую? Звярніце ўвагу 
на постаць Еўфрасінні, яе адухоўлены твар. 
Што агульнае ва ўспрыманні Еўфрасінні По- 
лацкай мастаком і пісьменнікам Сяргеем 
Тарасавым? 


Генрых СЯНКЕВІЧ 


НЕЗАБЫЎНАЯ СТАРОНКА СЛАВЯНСКАЙ 
МІНУЎШЧЫНЫ! 


(Урыўкі з рамана «Крыжакі») 


У абодвух арміях сэрцы ваяроў ужо грукалі, 
нібы молаты, але трубы ўсё яшчэ не давалі сігна- 
лу да бою. 

Настала хвіліна чакання, можа, больш цяж- 
кая, чым сама бітва. На полі, якраз паміж немца- 


1 Бітва з крыжакамі адбылася 15 ліпеня 1410 года ка- 
ля населеных пунктаў Грунвальд і Таненберг (цяпер - тэ- 
рыторыя Польшчы). Супраць магутнага Тэўтонскага ордэ- 
на выступіла аб'яднанае войска Польскага каралеўства і 
Вялікага Княства Літоўскага. Наш славуты князь Вітаўт і 
польскі кароль Ягайла стаялі на чале гэтага войска. Бітва 
закончылася перамогай славянскіх народаў, якія выратава- 
лі Еўропу ад крыжацкай навалы. 

мі і каралеўскай арміяй, бліжэй да Таненберга, 
высілася купка вячыстых дубоў, на якія пазала- 
зілі мясцовыя сяляне, каб паглядзець на барацьбу 
двух такіх вялікіх войскаў, якіх свет не бачыў з 
даўніх часоў. Акрамя гэтай купкі дубоў, на полі 
нічога не было відаць, яно было пустым, шэрым, 
змрочным, падобным да змярцвелага стэпу. Толькі 
вецер гуляў па ім... Вочы рыцараў міжволі спы- 
няліся на гэтай злавеснай, маўклівай раўніне. Хма- 
ры, якія праносіліся па небе, час ад часу засцілі 
сонца, і тады на яе падаў змрочны страшнаваты 
цень. 

Раптам узнялася віхура. Яна зашумела ў лесе, 
сарвала тысячы лісцяў, кінулася ў поле, узвіхры- 
ла сухія сцяблінкі траў, падняла хмары пылу і 
шпурнула іх у вочы крыжакам. Якраз у гэтую хві- 
ліну паветра ўскалыхнулі прарэзлівыя гукі рагоў 
і труб, і ўсё літоўскае крыло сарвалася з месца 
накшталт незлічонай чарады птушак. Ліцвіны адра- 
зу ж, як яны звыклі, шпарка памкнуліся ўперад. 
Коні выцягнулі шыі, прытулілі вушы і паскакалі 
што ёсць духу, вершнікі, размахваючы мечамі і 
суліцамі!, з аглушальным крыкам ляцелі на левае 
крыло крыжакоў. 

Якраз там і быў магістр”. Прайшло ягонае хва- 
ляванне, з вачэй ужо не слёзы ліліся, а сыпалі 
іскры. Убачыўшы цьмў наступаючых ліцвінаў, ён 
павярнуўся да Фрыдрыха Валенрода, які кіраваў 
адпаведным крылом, і сказаў яму: 


т Суліца -- дубіна, пакрытая металічнымі шыпамі. 

2 Магістр -- кіраўнік духоўна-рыцарскага каталіцкага 
ордэна. Тут гаворка ідзе пра вялікага магістра Тэўтонскага 
ордэна Ульрыка фон Юнгінгена. 





зсе учебники на у 


-- Вітаўт выступіў першы. Пачынайце ж і вы 
ў імя Бога! 

І ўзмахам правай рукі ён паслаў на бой чатыр- 
наццаць харугваў! жалезнага рыцарства. 

-- 8 намі Бог! -- усклікнуў Валенрод. 

Харугвы нахілілі дзіды” і пайшлі спачатку ня- 
спешным крокам. Але як камень, скінуты з гары, 
падае і набірае ўсё большую хуткасць, так і кры- 
жакі неўзабаве перайшлі на рысь, потым на галоп 
і паляцелі страшныя, неўтаймаваныя, нібы лаві- 
на, якая павінна ўсё скрышыць, знесці ўсё перад 
сабой. 

Зямля дрыжэла і трэслася пад імі. 

“Першыя шэрагі ліцвінаў, найлепей узброе- 
ныя, у якіх былі заможныя гаспадары, палеглі 
пластом на зямлі. Наступныя разлютавана кінулі- 
ся на крыжацтва, цалкам закутае ў сталёвыя да- 
спехі, на конях, ахаваных сталлю... Суліцы, шаб- 
лі, вастрыі рагацін”, палкі з насаджаным на іх крэм- 
нем ці абабітыя цвікамі адскоквалі ад жалезных 
пласцін, як ад скалы ці ад муроў замка. Усім ця- 
жарам людзей і коней наваліліся крыжакі на ня- 
шчасныя атрады Вітаўта... 

Большая частка войска адступала ў бок возера 
Любень, за ёй кінуліся ў пагоню галоўныя нямец- 
кія сілы... 

Другая, меншая частка войска Вітаўта, у якой 


1 Харугва -- тут: вайсковы атрад, які выступае пад 
адным сцягам (500--2000 воінаў). 

2 Дзіда (кап'ё) -- доўгае дрэўка з вострым металічным 
наканечнікам; зброя рыцара, служыла для першай сутычкі. 

й Рагаціна -- вброя ў выглядзе вострага з абодвух ба- 
коў нажа на доўгім дрэўку. 

былі тры смаленскія палкі, адыходзіла да поль- 
скага крыла, яе цяснілі шэсць нямецкіх харугваў, 
а потым да іх далучыліся і тыя, хто вярнуўся з 
пагоні. Лепш узброеныя смаленцы супраціўляліся 
больш упарта. Тут бітва разгарнулася за кожны 
крок, бадай што за кожную пядзю зямлі. Адзін са 
смаленскіх палкоў быў амаль поўнасцю выбіты. 
Два другія абараняліся з раз'юшанасцю і адчаем. 
Але немцаў, якія ўжо лічылі сябе пераможцамі, 
нішто не магло стрымаць. Некаторыя іх харугвы 
ахапіў баявы запал. Многія з рыцараў падганялі 
коней шпорамі, уздымалі іх дыбка і кідаліся ўсля- 
пую ў самую гушчу ворагаў з узнятым мячом або 
сякерай. Удары іх мячоў і бердышоў! былі нечала- 
вечай сілы, і ўся лава, адцясняючы, топчучы і 
крышачы смаленскіх рыцараў і іх коней, зайшла 
ў бок пярэдняму і галоўнаму польскім атрадам, 
што ўжо каля гадзіны біліся з немцамі... 

-- Ліцвіны вяртаюцца! -- пачуліся раптам ра- 
дасныя галасы палякаў. 

І адгадалі. Ліцвіны, якіх можна было разбіць, 
але нельга перамагчы, вярталіся назад і з прарэз- 
лівымі крыкамі, як віхор, імчаліся на сваіх шпар- 
кіх конях. 

Тут некалькі крыжацкіх комтураў” паскакалі 
да магістра. 

-- Ратуйцеся! -- закрычаў збялелымі вуснамі 
комтур Эльблонга. -- Ратуйце сябе і Ордэн, па- 
куль нас не акружылі! 


1 Бярдыш -- шырокая доўгая сякера з лязом у выгля- 
дзе паўмесяца. 

з Комтур -- буйны землеўладальнік; адно з вышэй- 
шых званняў у Ордэне. 

Але, як сапраўдны рыцар, Ульрык толькі змроч- 
на паглядзеў на яго і, узняўшы рукі ўгору, усклік- 
нуў: 





-- Не дай Бог, каб я пакінуў гэтае поле, на 
якім палегла столькі мужных! Не дай мне Бог! 

Ён крыкнуў рыцарам, каб ішлі за ім, і рынуў- 
ся ў самы вір бітвы. Тут якраз падаспелі ліцвіны, 
і пачалася такая сеча, такая калатня, што чалаве- 
чае вока ўжо нічога не магло згледзець. 

Магістр, паранены вастрыём ліцвінскай сулі- 
цы, яшчэ нейкі час адбіваў удары самлелай рукой, 
а потым зваліўся, як дуб, на зямлю. 

Мноства вояў, апранутых у скуры, закрыла 
яго, адцясняючы рыцараў назад. 


аж 


...Бітва ператварылася ў знішчэнне, у нечу- 
ванае паражэнне крыжакоў -- такога ў ранейшай 
гісторыі чалавецтва яшчэ не было. Ніколі ў хры- 
сціянскія часы не сустракаліся ў баі дзве такія 
раці. А вось цяпер адна з іх амаль уся палегла, ні- 
бы зжаты палетак жыта. Здаліся тыя харугвы, 
якія магістр увёў у бой апошнімі... 


яж 


Але бітва яшчэ доўжылася, бо многія кры- 
жацкія харугвы лічылі за лепшае памерці, чым 
прасіць літасці і здацца. Згодна са сваім ваенным 
звычаем, яны згуртаваліся як адно вялікае кола і 
абараняліся, нібы статак дзікоў. Польска-ліцвін- 
скае войска аперазала гэтае кола, як удаў, што аб- 
вівае цела быка, і сціскала яго ўсё болей і болей. 
І зноў мільгалі рукі, грымелі цапы, бразгалі косы, 
секлі мечы, калолі рагаціны, свісталі баявыя ся- 
керы і тапары. Немцаў высякалі, як лес, а яны 

паміралі маўклівыя, змрочныя, аграмадністыя, бяс- 
страшныя. 

Некаторыя з іх, прыўзняўшы забрала!, развіт- 
валіся адзін з другім, цалуючыся перад смерцю ў 
апошні раз, некаторыя кідаліся на злом галавы ў са- 
мае пекла бою, нібы ашалелыя, некаторыя, урэшце, 
забівалі самі сябе або прасілі таварыша: «Забі!»... 

Гэты дзень быў для Ордэна і для ўсяго заход- 
няга рыцарства не толькі днём найвялікшага раз- 
грому, але і днём найвялікшай славы. 

г..Цэлая армія крыжакоў перастала існаваць. 
Пад ногі вялікаму каралю паваліўся не толькі 
крыжацкі Ордэн, але і ўся Германія... 


еж 


Сонца хілілася да захаду. Прайшоў кароткі, 
але краплісты дождж і прыбіў пыл. Кароль і Ві- 
таўт збіраліся паехаць на поле бітвы, але тут як- 
раз пачалі звозіць целы загінуўшых вайскаводаў і 
класці перад імі. Ліцвіны прынеслі паколатае су- 
ліцамі і пакрытае пылам і крывёй цела вялікага 
магістра Ульрыка фон Юнгінгена, паклалі перад 
каралём, а ён жаласна ўздыхнуў і прамовіў: 

-- Гэта той, хто яшчэ сёння раніцой спадзя- 
ваўся быць вышэй, чым усе ўладары свету... 

Тут слёзы, як пярліны”, пакаціліся па ягоных 
шчоках; праз хвіліну ён дадаў: 

-- Але ён загінуў смерцю адважных, таму мы 
будзем услаўляць яго мужнасць і пахаваем яго з 
пашанай, па-хрысціянску. 


1 Забрала -- частка шлема, якой прыкрываецца твар 
для засцярогі ад удараў. 
? Пярліна - жамчужына. 

Ён загадаў як след абмыць цела ў возеры, ап- 
рануць у прыгожае адзенне і, пакуль не будзе 
гатова труна, прыкрыць ордэнскім плашчом... 

Вячэрні ветрык то завінаў, то разгортваў роз- 
накаляровыя палотнішчы, якія шумелі, нібыта 
ахоўваючы сон палеглых. Удалечыні, у водблісках 
вечаровае зары, былі відаць атрады ліцвінаў, якія 
цягнулі адбітыя гарматы, што былі ўпершыню 
ўжыты крыжакамі ў бітве на полі... 

На ўзгорку каля караля стоўпіліся славутыя 
рыцары; цяжка дыхаючы ад стомы, яны пазіралі 
на тыя харугвы і на тых ваяроў, што ляжалі ля іх 
ног, як глядзяць стомленыя жняцы на зжатыя і 
звязаныя снапы. Цяжкі быў дзень і страшны быў 
плён гэтага жніва, але вось наступіў ён, вялікі, 
святы, радасны вечар. 

І ад нязмернага шчасця праясніліся твары пе- 
раможцаў, бо ўсе разумелі, што гэта быў вечар, 
які паклаў канец мучэнням і цяжкасцям не толь- 
кі гэтага дня, але і цэлых стагоддзяў. 

Кароль жа, хаця і разумеў, наколькі цяжкім 
было паражэнне крыжакоў, пазіраў у здзіўленні 
перад сабой і ўрэшце запытаў: 

-- Няўжо тут ляжыць увесь Ордэн?.. 

Затым ён узняў руку і пачаў бласлаўляць не 
толькі тых, хто ляжаў бліжэй, але і ўсё поле біт- 
вы між Грунвальдам і Таненбергам... 


як 


Слава і хвала табе, вялікае святое мінулае, і 
табе, ахвярная кроў, на векі вечныя! 


9 1. Якое ўражанне зрабіў на вас твор? Якія 
карціны вам найбольш запомніліся, усхва- 

лявалі? Хто з герояў выклікаў найбольшую 
павагу і сімпатыі? 


2. Як паказана ў творы хвіліна чакання пе- 


рад самым пачаткам Грунвальдскай бітвы? 
Звярніце ўвагу на тое, як аўтар перадае стан 
прыроды перад боем. Якія выразныя дэталі 
прадказваюць вынік бітвы? 

Якімі паўстаюць крыжакі ў пачатку бітвы? 
Знайдзіце ў тэксце канкрэтныя пацвярджэн- 
ні іх моцы. 


4. Якім паўстае ў творы войска Вітаўта? Як па- 


чуваліся яго асобныя палкі ў пачатку бітвы? 


5. Які момант, паводле тэксту, можна лічыць 


пераломным у славутай бітве? Што пра гэта 
сведчыць? 

Як вы разумееце радкі: Ліцвіны, якіх мож- 
на было разбіць, але нельга перамагчы? Як 
аўтар ацэньвае Грунвальдскую бітву? Пры- 
вядзіце доказы сваіх меркаванняў, кары- 
стаючыся тэкстам. 


7. Якім паказаны ў творы вялікі магістр ба- 


рон Ульрык фон Юнгінген, а якім -- поль- 
скі кароль Ягайла? 

Якім вы ўяўляеце Вітаўта? Што вы яшчэ 
ведаеце пра нашага славутага продка? 

Як закончылася Грунвальдская бітва? Якое 
значэнне яна мае для нашчадкаў? 


10. Паразважайце, які сэнс укладзены ў апош- 


ні сказ тэксту: Слава і хвала табе, вялікае 
святое мінулае, і табе, ахвярная кроў, на 
векі вечныя! 


11. Сфармулюйце асноўную думку (ідэю) твора. 

ВАЙНА -- БОЛЬ І ПАМЯЦЬ НАРОДА 
Мікола СУРНАЧОЎ 


У СТОПТАНЫМ ЖЫЦЕ! 


Ніколі не ехаць 
Хлапцу маладому 
Да блізкага гаю, 
Да роднага дому. 


Над ім асыпаюцца 
Слуцкія краскі”, 
Абсмалены колас 
Схіліўся да каскі. 


Ляжыць ён, як віцязь, 
У стоптаным жыце. 


І Верш «У стоптаным жыце» напісаны на самым па- 
чатку Вялікай Айчыннай вайны. Яго аўтар загінуў пад Бер- 
лінам у 1945 годзе. Яму на той час мінула толькі 27 гадоў. 
Паэт Мікола Сурначоў прайшоў суровымі ваеннымі дарога- 
мі: удзельнічаў у абароне Каўказа, у вызваленні Беларусі, 
Румыніі, Польшчы. Ён быў узнагароджаны ордэнам Чырво- 
най Зоркі і баявымі медалямі. 

2 Краскі -- кветкі. 

Маці спаткаеце - 
Ёй не кажыце... 


62] і. Што вы ведаеце пра тое, як склаўся лёс ва- 


шых прадзедаў, дзядоў, бабуль і іншых свая- 
коў у гады вайны з фашысцкай Германіяй? 

2. У вершы паказана трагічная падзея -- гі- 
бель маладога салдата. Прачытайце твор вы- 
разна ўголас, перадаючы яго гучанне: туж- 
лівае, трагічнае, ушанавальна-жалобнае. 

З. Жыта ў народных песнях заўсёды звязвала- 
ся з жыццём, мірнай працай, шчасцем на 
зямлі. Паразважайце, чаму верш мае такую 
назву. Які сэнс набывае ў творы вобраз «стоп- 
танага жыта»? 

4. Якім перад намі паўстае вобраз салдата? 

5. Чаму паэт просіць не гаварыць маці пра гі- 
бель сына? 

6. Вывучыце верш на памяць. 


Аляксей ПЫСІН 


ПРОНЯ! 


Трымалі чужынцы яе у палоне: 
-- Ты наша навекі, прызнайся нам, Проня! 


-- Я вольная рэчка на вольнай зямлі, 
І чыстымі хвалі заўсёды былі... 


Прыгналі чужынцы і танкі, і коней, 
Ваду ўсё муцілі ды кпілі над Проняй: 


1 Проня -- рака ў Віцебскай і Магілёўскай абласцях, 


правы прыток ракі Сож. Даўжыня яе 172 кіламетры. Шы- 
рыня ракі складае 15-20 метраў, а месцамі дасягае 50 мет- 
раў (З энцыклапедыі «Блакітная кніга Беларусі»). 

-- Цяпер ты павінна згадзіцца сама, 
Што чыстае плыні няма ўжо, няма! 


-- Няпраўда, ёсць многа крыніц пада мною 
З празрыстай, чысцюткай, як слёзы, вадою. 


Кідалі чужынцы на плёсы і тоні 
І бомбы, і толу! грымучага тоны; 


Фантаны ўзляталі з пяском і жалезам 
Над полем счарнелым, над лугам і лесам. 


...Ішлі мы паходам на захад тады, 
І Проня дала нам напіцца вады. 


Была яна светлай да самага дна, 
І сонца, і неба адбіла яна. 


9 1. Параўнайце энцыклапедычныя звесткі пра 
раку Проню з вобразам ракі, які стварыў 
паэт Аляксей Пысін, 

2. У якой сітуацыі апынулася рака? Чаму Про- 
ня не жадае скарыцца ворагу? Падмацуйце 
свой адказ адпаведнымі радкамі з твора. 

8. Рака паўстае перад намі як жывая істота. Як 
называецца такі мастацкі прыём? Якія мы 
можам вылучыць рысы ў вобразе Проні? 

4. Як вораг вырашыў перамагчы непакорную 
Проню? 

5. Звярніце ўвагу на тое, як адказвае Проня 
чужынцам на іх пагрозы і загады. Прачы- 
тайце яе адказы з адпаведнай інтанацыяй. 

6. У які момант і чаму рака зрабілася свет- 
лай да самага дна? 

7. Вызначце ідэю твора. 


1 Тол -- выбуховае рэчыва, якое выкарыстоўваецца ў 
ваеннай справе і тэхніцы. 

Анатоль ВЯРЦІНСКІ 


ДВА ПОЛІ 


Было ў салдата два полі, 
поле, дзе кветкі ірваў, 
бегаў з сябрамі на волі, 
і поле, дзе ён ваяваў. 


Ціха было і чыста 

у полі яго дзяцінства, 
былі агонь і дым 

на полі ратным! тым. 


Два полі было ў салдата. 
Адно зелянела травой, 
другое было ўзарата 
вайной і паліта крывёй. 
Было ў салдата два полі, 
поле, дзе кветкі ірваў, 
бегаў з сябрамі на волі, 
і поле, дзе ён паміраў. 


92] 1. Якія два розныя вобразы поля стварыў паэт 
4 у сваім вершы? Як ён паказвае і малюе гэ- 
тыя два полі? 

2. У вершы адсутнічае партрэт воіна-змагара. 
Ці можаце вы ўявіць гэтага салдата? Як вы 
разумееце выраз: у полі яго дзяцінства? 

8. Зачытайце радкі, якія сведчаць пра тое, што 
адбываецца на полі бітвы. Якія вобразы вы- 
ступаюць у рэзкім кантрасце (супрацьпа- 
стаўленні) з карцінай зялёнага квяцістага 
поля? 


1 Ратны (уст.) -- ваенны, баявы. 

52] 4. Якія радкі, на вашу думку, надаюць твору 
В моцнае трагедыйнае гучанне? 
5. Паслухайце, калі ёсць такая магчымасць, 
запіс песні на верш Анатоля Вярцінскага 
«Два полі» (музыка кампазітара Эдуарда 
Ханка). Раскажыце пра сваё ўражанне ад 
гэтай песні. Які настрой выклікала ў вас 
мелодыя? 


Вячаслаў АДАМЧЫК 


САЛОДКІЯ ЯБЛЫКІ 
1 


«Старасту» -- абструганую яловую палку з 
накарэлым на ёй цестам (мусіць, нехта мяшаў 
свінням і каням) -- да Папялішыных прынёс ста- 
ры Цурусь. Папялішыных якраз не было дома: на 
дзвярах вісеў замок -- жалезнае конскае пута!. 
Стары Цурусь пастаяў каля парога, аддыхаўся, 
паставіў палку каля вушака і пасунуўся дадому. 

Стараста”, пасля таго як партызаны застрэлілі 
Івана Якімчыка, ішоў па вёсцы радоўкаю?. Сёння 
адбыла адна хата за старасту, назаўтра другая. 

На трэцім тыдні чарга дайшла да Папялішы- 
най Марылі. 

Марыля жыла адна з дзесяцігадовым Тонікам, 
які быў такі ж самы, як колішні кравец, што шыў 


У Піта -- прыстасаванне (ланцуг, рэмень, вяроўка), 
якое надзяваюць на пярэднія ногі каню падчас пасьбы. 

4 Стараста-- выбарная або назначаная асоба для вя- 
дзення спраў якога-небудзь невялікага калектыву, групы. 

“ Радоўка -- чарга рабіць што-небудзь. 

па хутарах кажухі, і крошкі падабраў, і гэтакі быў 
таўстагубы, і гэтак зацята глядзеў спадылба, як яго 
прызнаны цэлаю вёскаю, але не запісаны ў метры- 
цы бацька. І нават насіў бацькаву мянушку -- Па- 
плісты. Мужа ў Марылі не было. Да вайны яна 
жыла пры братах, покуль тыя не пажаніліся і, ад- 
дзяліўшыся, не пакінулі на яе старую хату. 

Закарэлую ў цеста яловую палку -- знак, што 
гэтая хата сёння за старасту, - Марыля ўбачыла 
тады, калі вярнулася з поля даіць на вечар каро- 
ву. Гэту палку, яна добра помніць, прыносілі пад 
дзверы яшчэ «за польскім часам», калі ў вёсцы 
ўвялі варту. 

-- Які ж з мяне стараста? -- закрычала на 
ўвесь надворак Марыля, каб, мусіць, чулі і сусе- 
дзі. -- Хіба ж у вёсцы пазводзіліся мужчыны? 

Яна ўзяла палку і пайшла шукаць свайго То- 
ніка, каб занёс «старасту» да Мартына Жолудзя, 
з якім яна ўжо нешта з год не гаварыла, пасва- 
рыўшыся за калодзеж. 

Марыля выглянула за гумны і, нікога там не 
ўбачыўшы, пайшла ў канец вёскі на грудок, ад- 
куль усе мацяркі клікалі сваіх дзяцей, калі трэба 
было палуднаваць і выганяць на пашу быдла. Па- 
прыганяўшы на дзень, пастухі цэлаю плоймай 
моклі ў рэчцы. 

-- Тонік, каб ты не даждаў, дадому ідзі, - 
гукнула Марыля і, засланяючыся рукою ад сонца, 
стала глядзець туды, пад алешнік, пад рэчку, дзе 
па беразе бегалі голыя, як бізуны, дзеці. Адыхо- 
дзячыся аж да самых гародаў, яны набіралі разгон 
і скакалі, мусіць, у рэчку. 

-.. Не чуе, недавярак, -- сказала Марыля і гук- 
нула яшчэ раз. -- Тонік, каму я кажу, дадому ідзі! 

Тонік якраз сядзеў пад берагам -- адтуль была 
відаць яго вострая худая спіна - і, засунуўшы 
руку ў слізкія, паабрастаныя зялёнаю бадзягаю 
карчы, толькі чуў, як мякка біліся аб яго раста- 
пыраныя пальцы нямоцнымі хвастамі вёрткія плот- 
кі. Тут іх заўсёды цэлую торбу набіраў Сямён Мо- 
куць. У карчах былі глыбокія і патаемныя лёхі!, 
Тонік падшыўся далей пад бераг і засунуў руку 
аж па самую паху. Але там яго востра і моцна, як 
кляшчамі, схапіла за мезенец. «Выдра», -- спало- 
хаўшыся, падумаў Тонік. Ён ведаў, што выдра вя- 
лася пад Сцяпанаваю алешынаю ў завоінцы ў кар- 
чах і, кажуць, нават паела ў некага шчанят. Тонік 
ірвануў руку назад і збялелы выскачыў з-пад бера- 
га: на мезенцы вісеў вялікі без аднае кляшні рак. 

-- А во Паплісты рака злавіў, -- закрычалі на 
беразе. 

Але рак пстрыкнуў хвастом, адарваўся ад паль- 
ца і ляпнуўся ў ваду. Тонік толькі бачыў, як ён 
вёртка шмыгануў назад пад бераг. 

-- Вот пусці мяне, -- папрасіўся Мокуцеў Ар- 
сенік, што стаяў на беразе, увесь ссінелы, скор- 
чыўшыся, і ў яго ад холаду дробна дрыжала бара- 
да. -- Там мой бацька вунь колькі налавіў. Цябе ж 
усё роўна маці кліча дамоў. 

-- Дзе? -- спытаўся Тонік, вылазячы з рэчкі, 
бо ведаў, калі ён не паслухаецца, то маці будзе 
ісці сюды з абшморганаю лазіною, ад якое надта ж 
пячэ, калі секануць па нагах. 

-- Ну, ідзі лаві, -- сказаў Тонік і пачаў апра- 
нацца. 


1 Лёха -- падземны ход. 

Бялявы, з выцвілымі валасамі і аблупленым 
чырвоным ад сонца носам Арсенік быў старэйшы 
за Тоніка, але надта рахманы! і не вельмі разваж- 
лівы хлопец. Пазаўчора Тонік з двума ІЖолудзе- 
вымі, падмануўшы, адвялі яго ад дому і залезлі ў 
іхні, Мокуцеў, сад: там былі на адной яблыні хоць 
яшчэ маленькія, не раўнуючы, як арэхі, але ўжо 
салодкія яблыкі. Але яблыкаў яны не нарвалі: з 
хаты выскачыў, расшпіляючы на бягу папружку, 
Арсенікаў бацька -- Сямён Мокуць. 

Ён злавіў большага Жолудзевага якраз на яб- 
лыні. Ён, Тонік, з меншым, прашыўшыся пад 
дрот, паспелі ўцячы. Праўда, Тонік зачапіўся за 
калючку і разлупіў на спіне новую, маці яшчэ і не 
мыла, паркалёвую” кашулю. І пазаўчора яму доб- 
ра ўляцела дома. Але Тонік болей пабойваўся Ся- 
мёна Мокуця. Што маці -- яна паганяла наўкруг 
грубкі, і яму дасталося толькі попускам, калі ён, 
не паспеўшы адчыніць дзверы, уцякаў на двор. 
Але венік, які ён звязаў у полі з бярозавага вецця, 
быў яшчэ сыры і мяккі. Мужчыны, пэўна, б'юцца 
не так. Старэйшы Жолудзеў вунь: колькі плакаў, 
калі яго нашастаў па вушах Сямён Мокуць. 

Тонік ішоў дадому са страхам, думаючы, як 
мінуць Арсенікаву хату, каб часам не нарвацца на 
яго бацьку. Ён ужо трэці дзень асцерагаўся Сямё- 
на Мокуця. е 

На вуліцы добра што нікога не было, але Мо- 
куцеву хату Тонік мінуў подбегам. 


1 Рахманы -- дабрадушны, згаворлівы, памяркоўны ў 
адносінах да іншых. 

2 Паркалёвы -- зроблены з паркалю -- лёгкай баваўня- 
най тканіны. 

На надворку, мусіць, ужо выкінуўшы карове 
траву, маці абівала аб плот дзяружку. На часта- 
коле густа асядаў пыл. 

-- Ну чаго? - яшчэ з вуліцы спытаўся Тонік, 
усё ж пабойваючыся падыходзіць бліжэй да маці. 

-- Дзе ж гэта ходзіш, каб хто ведаў? -- Мары- 
ля павесіла на плот дзяружку і ўзяла з прызбы 
доўгую палку. 

Тонік адступіўся, ужо аглядаючыся, як шмы- 
гануць назад на вуліцу. 

-- На, занясі да Жолудзяў. Вот прынеслі «ста- 
расту», -- яна шпурнула палку ў мураву пад плот. -- 
Хіба ж няма мужчын? Каб іх ліха абстарасціла. 

Тонік падняў палку і, стракочучы ёю па пло- 
це, пабег да Жолудзяў. Сенцы ў Жолудзяў былі 
адчынены. Там немаведама што нарабілі куры. 
Яны паляцелі з крыкам на двор, паднімаючы ве- 
цер, калі Тонік увайшоў у сенцы. На абабітых ста- 
рою дзяружкаю дзвярах, з-пад якое пучкамі тыр- 
чала старая парудзелая салома, павольна падня- 
лася, бразнуўшы, жалезная клямка. Дзверы адчы- 
ніліся, і ў сенцы неўзабаве высунулася чорная 
калматая галава. Гэта быў сам Жолудзь -- нябры- 
ты, з апухлымі ад сну вачыма. 

-- «Старасту» вам прынёс, -- замест «дзень 
добры» сказаў Тонік, тут жа апомніўшыся, што 
яго мама вучыла: як зойдзеш да каго ў хату -- 
трэба найперш павітацца. 

«Такое бяды, тут жа не хата, а сенцы», -- па- 
думаў ён. 

--А хіба ж вы былі за старасту? - спытаў 
ЗЖолудзь, не выходзячы ў сенцы. 

-- Не, -- пакруціў галавою Тонік. 

-- То чаму цераз хату? Раз усе, так усе, -- ска- 
заў Жолудзь, хаваючыся за дзверы. 

Тонік выйшаў з сенцаў і папхнуў перад сабою 
палку, пакідаючы на Жолудзевым надворку не- 
глыбокую баразну. 

-- Нашто ж прынёс дадому? -- спытала праз 
акно маці, калі Тонік кінуў палку на прызбу. 

-- Ай, не бяруць! -- моцна крыкнуў Тонік, 
каб, мусіць, чутна было ў хаце. Ён ірваўся скарэй 
туды, пад рэчку, ён успомніў, што сёння ўсе хлоп- 
цы збіраліся ў Ельнік -- гразкае з рудою вадою і 
рэдкімі лазнякамі балота, дзе кожны год у асацэ 
на купінах вяліся дзікія качкі і дзе ён, Тонік, ле- 
тась выбраў з аднаго гнязда поўную шапку яец. 

-- Куды ж ты паляцеў? Гэта ж палуднаваць 
час, -- пастукала ў раму маці, але Тонік ужо не чуў. 


п 


Кожны вечар, прыгнаўшы з поля, Тонік катаў 
па вуліцы рэхву!'. Старую ад рассохлага кола рэх- 
ву ён знайшоў на гарышчы. Рэхвы каталі ўсе, 
толькі ў Арсеніка быў вялікі ад жалезнай бочкі 
абруч. Арсенік апярэджваў усіх, але толькі на 
цвёрдай сцежцы, бо на пяску абруч загразаў і 
падаў. Але як далёка ён бег з таго грудка ў канцы 
вёскі, калі яны ўсе разам пускалі свае коткі пад 
рэчку. Тонікава рэхва не дакочвалася нават да 
загарадаў. Але сёння ён ледзь знайшоў яе ў высо- 
кай траве. А Арсенікаў абруч, як ні шукалі яны 
ўсе разам, -- не знайшлі. Ён закаціўся недзе ў 


1 Рэхва -- жалезны абруч ад кола ў воза (дзеці выка- 
рыстоўвалі стары абруч у сваіх гульнях). 

асаку. Праўда, нехта сказаў, што калі пачнуць ка- 
сіць, то ён знойдзецца. Бо хто-небудзь, вытупіўшы 
касу аб жалеза, выкіне яго з сенажаці на дарогу. 
Але Арсенік не даў веры, ён застаўся шукаць свой 
абруч. Усе ж хлопцы паехалі дадому, бо ўжо доб- 
ра сцямнела, а ён, Тонік, успомніў, што не загнаў 
яшчэ на седала курэй. Мама сказала, што вер- 
нецца зацемна. Падаіўшы нанач карову, яна пай- 
шла на хутары, што пад Азяранамі, пазычаць му- 
кі -- сёння ў іх нават не было чым падкалаціць шча- 
вель. «Глядзі ж з агнём, -- прыказала мама, -- не 
запальвай, бо і газы так толькі на якую пільную 
патрэбу. А калі будуць страляць, то на печы не 
сядзі». Ды Тонік і сам ведаў, што калі страляюць, 
то трэба хавацца за печ. Праз цэглу, казалі, нават 
не праходзіць снарад, а не то што куля. Куля на- 
ват не прайшла праз іхнюю сцяну, калі немцы 
стралялі па вёсцы. Яна засела ў трухлявай дзера- 
віне, і ён выкалупаў яе дроцікам. Але яму тады 
ніхто не паверыў, што куля не пройдзе праз сця- 
ну. Тонік доўга насіў гэтую кулю ў кішэні, покуль 
яе не агледзела маці і не накрычала. «Няхай крые 
бог, гэта ж калекаю праз якое ліха застанешся. 
Ніколі не бяры». Ды ён, Тонік, не вельмі браў. 
Гэта большыя хлопцы. Сёння яны нават прынеслі 
вялікі снарад, не раўнуючы, як парася. Ён доўга 
ляжаў у агні, покуль узарваўся. Яны ўжо адбеглі- 
ся аж пад самую вёску, як убачылі спачатку дым, 
а потым моцна, нібы гром, стрэліла -- каровы пад- 
нялі вушы і сталі нюхаць вецер. Большыя хлопцы 
яшчэ вярнуліся паглядзець, што засталося ад аг- 
ню і снарада. Іх, меншых, не пусцілі. Казалі, што 
снарад пракапаў вялікую, можа, на метраў сто, 
канаву. 

Засынаючы на цёплай яшчэ пад анучамі печы 
(ён заўсёды, калі не было мамы, спаў на печы і ні- 
колі не чуў, як яна пераносіла яго на ложак), То- 
нік думаў, як раніцаю ён пабяжыць на тое месца, 
дзе сёння яны клалі агонь. І яму ўжо снілася Лу- 
ка, тое асадніцкае балота, куды прыганялі сваё 
быдла аж тры вёскі. І ён ужо бачыў, як у агні 
яшчэ ляжаў снарад, як усе ўцякалі, а толькі ён, 
Тонік, ніяк не мог варухнуць нагамі. І снарад уза- 
рваўся, і Тоніку раптам здалося невядома чаму, 
што ўзарваўся ў сенцах. Тонік адкрыў вочы -- 
нехта моцна грукаў у дзверы. 

«Пэўна, маці», -- думаў ён, ссоўваючыся з 
печы на лаўку. 

Тонік выбег у сенцы: «Хто там?» -- хацеў 
спытаць ён, але на надворку, яму здалося, гава- 
рылі чужыя. Нечая рука адтуль ізноў моцна стра- 
сянула дзверы. 

«Каб не стралялі!» -- Тонік нават перастаў ды- 
хаць. 

-- Стараста тут? -- спытаўся знадворку нехта 
тоўстым голасам. 

-- Няўжо спяць? -- загаварыў другі асіпла і 
тонка, мусіць, нізенькі. 

-- Мамы нямашака дома, -- сказаў Тонік. Ён 
помніў, што мама наказвала не адчыняць нікому 
чужому -- пастукае ды пойдзе. 

-- А дзе ж жыве стараста? -- спытаўся той са- 
мы тоўсты голас. 

-- У нас! - адказаў Тонік, нарэшце здагадаў- 
шыся пра тую яловую палку, якую ён насіў да 
Жолудзяў і якая ляжала цяпер на прызбе, і па- 
смялеў. 

-- Дык адчыняй, чаго ты баішся, -- здаецца, 
ужо добра сказаў той самы, мусіць, высокі. 

Тонік намацаў у поцемках засоўку і, націскаю- 
чы плячом на дзверы, з грукатам яе адсунуў. 

На дварэ іх было куды болей - ужо потым 
разгледзеўся Тонік, калі яны перасталі свяціць 
яму ў вочы ліхтарыкам, -- і ўсе ў чорным, з аў- 
таматамі на грудзях, з нейкімі малаватымі на бу- 
лаватых галовах пілоткамі. 

«Паліцыянты... Яны хоць па-нашаму гавораць». 

-- Дык дзе ж той стараста? -- спытаўся асіп- 
лым тоненькім голасам якраз самы высокі з іх, 
той, што свяціў у вочы ліхтарыкам, 

-- Наша сёння хата за старасту. 

-- Як? 

-- Да нас дайшла радоўка, -- сказаў Тонік, 
ужо адчуваючы, што яго ці ад холаду, ці ад стра- 
ху пачынае калаціць. 

-- Хрэн з ёю, з гэтаю радоўкаю! -- загаварыў 
намнога ніжэйшы за таго большага, але тым са- 
мым тоўстым, голасам. -- Ты ведаеш, у каго ёсць 
коні? 

-- Ведаю, -- сцішана адказаў Тонік, раптам 
успомніўшы, як ён ледзь не наскочыў сёння на 
Арсенікавага бацьку, Сямёна Мокуця, калі той 
вёў да рэчкі паіць каня. 

-- Ну, ідзі, пакажаш! 

На вуліцы каля плота іх цямнела многа. Недзе 
гаварылі, чуваць было, і ў другім канцы вёскі. 
«Аблава», -- падумаў Тонік. Гэтакае было на зго- 
не зімы, тады, калі нямецкія салдаты бамбілі Лі- 
пава, што пад лесам, і ў іхняй вёсцы хацелі 'за- 
стрэліць Піліпавага Ваську, што скоса глянуў на 
немца. 

-- Во, у іх ёсць конь, -- паказаў Тонік 
на Мокуцеву хату, калі большы мінуў Арсенікаву 
брамку. 

-- Хлопцы, ідзіце сюды, -- спыніў высокі, пэў- 
на, загадваючы тым, што стаялі, падпёршы пля- 
чыма частакол. 

- Аў гэтай няма? -- паказаў рукою меншы 
на Жолудзяў, убачыўшы, што Жолудзеву хату не- 
вядома чаму мінулі. 

--. Не, -- сказаў Тонік, бо ведаў, што Марціну 
Жолудзю садзіў бульбу і вывозіў гной стары Пі- 
ліп, што жыў у другім канцы вёскі. 

-- Конь у Хведаравых ёсць, -- у Хведаравых 
быў пярэсты -- чорны з белым конь: ён кульгаў на 
адну нагу і кусаўся, - і ў Шакуна, што за імі, - 
яшчэ ўспомніў Тонік. 

--А дзе гэтыя Хведаравыя? -- пацікавіўся той 
высокі. 

-- А вунь пад бярэзінаю. -- У Хведаравых на 
надворку расла старая бяроза, і ўсе ў вёсцы казалі 
на гэтае месца «пад бярэзінаю». 

-- Скажы, а ў партызанах з вашай вёскі ёсць 
хто? -- пацікавіўся раптам меншы. 

У партызанах быў Верчын Сярожа. Ён нават 
прыходзіў дадому і танцаваў на вечарынцы з Жо- 
лудзеваю Волькаю, і ўсе гаварылі, што яны лю- 
бяцца. 

-- У нас партызанаў няма, -- сказаў тое самае 
Тонік, што гаварыў аднаго разу стары Піліп на 
вуліцы чырвонаму немцу; Тонік ніколі не бачыў, 
каб былі гэтакія чырвоныя, як жар -- і валасы, і 
бровы, -- людзі. 

-- Ну ладна, бяжы дадому, -- махнуў рукою 
большы. 

І Тонік пабег. Мінуючы Мокуцяў, бачыў, што 
ў тых у хаце паліцыянты бліскалі ліхтарыкамі, і 
чуў, што гаварыў сам Мокуць: «Паночкі, ды я ж 
учора толькі ездзіў». 

«Мне ўжо не будзе каго баяцца, калі Мокуця 
забяруць у абоз», -- радаваўся Тонік і тут жа 
ўспомніў, што дадому, пэўна, ужо вяртаецца ма- 
ці -- адна, гэтакаю цемнатою. І каб яе не застрэлі- 
лі -- раптам спалохаўся ён. І ўжо дома не спаў, 
покуль яна не вярнулася з Азяранскіх хутароў, 
так і не пазычыўшы мукі. 


ш 


На трэці дзень паявіўся Мокуцеў конь з ха- 
мутом і набедрыкамі', але без воза. Раніцаю яго 
ўбачылі пастухі: ён піў у рэчцы ваду, за ноч, му- 
сіць, добра выеўшыся на чужых сенажацях. 

Выйшаўшы на бераг, на сухі пясок, конь уклен- 
чыў на пярэднія ногі, выцягнуў шыю, прылёг на 
бок і, брыкаючы нагамі, перавярнуўся на спіну. 
Потым конь устаў. Шырока расставіўшы ногі, стра- 
сянуў з сябе жоўты пясок, пакруціў галавою, фырк- 
нуў і памалу пайшоў у вёску. 

-- А вунь ваш конь, -- паказаў Арсеніку боль- 
шы Жолудзеў. 

Арсенік паправіў на плячы шлейку, выцер ру- 
кавом нос і пабег лавіць каня. 

«А дзе ж Мокуць?» -- гледзячы ўслед Арсе- 
ніку, падумаў Тонік, і раптам яго апанаваў страх: 
«А што будзе, калі не вярнуўся? Гэта ж усе веда- 


1 Набёдрыкі -- частка вупражы ў выглядзе рэменя, які 
прымацоўваецца двума канцамі да хамута і праходзіць па 
баках і спіне каня; шлеі. 


226 


5Іоуо.уу5 





учебники на Угу 


юць, што я быў за старасту, і адразу падумаюць: 
удаў Мокуця». 

Конь тым часам быў ужо ў вёсцы. 

-- Глядзі сюды! -- штурхануў Тоніка большы 
ЗКолудзеў. -- Хіба не бачыш, карова дзе? 

Тонік аглянуўся: яго карова стаяла ў аўсе, як- 
раз на сярэдзіне палетка. Вырываючы авёс з ка- 
рэннем, яна жавала толькі мяцёлкі. 

Тонік выгнаў з аўса карову і пачаў зноў гля- 
дзець у бок вёскі. Арсенікава галава мільгала ўжо 
на вуліцы за частаколам. 

«Ліха не возьме гэтага Мокуця», -- плюнуў 
нарэшце Тонік і пачаў мераць свой цень -- ці не 
пара гнаць дадому. 

-- Яшчэ ранавата, -- махнуў рукою большы 
ЭКолудзеў і дастаў з кішэні складны ножык. -- 
Давай во лепей гуляць у ножыкі. « 

Яны згулялі аж тры разы, але Арсеніка ўсё не 
было. 

Тонік зноў пачаў мераць свой цень. Цяпер ён 
налічыў пяць ступняў: можна было гнаць дадому. 

Каровы ўжо самі пацягнуліся на дарогу, пад 
рэчку, яны хацелі піць. Толькі авечкі, млеючы ад 
гарачыні, ляжалі пад алешынай. Тонік стрэльнуў 
пугай -- авечкі нехаця падняліся і пабеглі, збіў- 
шыся ў кучу і адпіраючы адна адну бокам. 

- А дзе ж Арсенік? -- услых спытаў Тонік. 

-- Дома, дзе ж. Нашто ён табе? Вот лепей гля- 
дзі за каровамі, а то твая ізноў павядзе ў авёс. -- 
Большы Жолудзеў, мусіць, не думаў пра Арсеніка 
і яго бацьку. 

«Няўжо не вярнуўся Мокуць?» -- Тонік пад- 
касаў штаны і палез у рэчку выганяць кароў. 

Трымаючы ў руцэ кусок пасінелае бульбянае 
кашы, на вуліцы іх ужо чакаў Арсенік. 

-- Дай пакаштаваць, -- папрасіў большы Жо- 
лудзеў. 

Арсенік адламаў яму і Тоніку. 


-- Ну што, прыйшоў твой бацька? -- спытаўся . 


Тонік і крадком глянуў на Арсеніка. 
-- Не... можа, яшчэ прыйдзе, -- сказаў Арсе- 
нік і зрабіўся раптам сцішны. 


ІУ 


Папалуднаваўшы, Тонік выйшаў на вуліцу. 
Стаяла гарачыня. У гародчыках вяў бэз. Ля плота, 
параскрываўшы дзюбы, хадзілі куры, ім, пэўна, 
было млосна. Толькі адна матылька хіба не баяла- 
ся гарачыні: яна ўсё вілася над вуліцаю, нізка, 
пры самай зямлі, нібы шукала, згубіўшы што. 

«Мо схадзіць на рэчку?» 

Тоніку было сумна. 

На плоце каля свае хаты сядзеў Арсенік. Тонік 
падняў вочы і ўбачыў яго. 

«Ён чакае бацьку», -- раптам падумалася То- 
ніку. 

-- Ідзі сюды! -- клікнуў яго Арсенік. 

Тонік нехаця падышоў. 

-- Хочаш, я табе гняздо пакажу? -- хітра пры- 
жмурыўся Арсенік. 

--. Дзе? 

-- Пад рэчкаю. 

--. Хадзем. 

Вузенькаю сцежкаю, што бегла праз Цурусеў 
надворак і якою бабы з цэлае вёскі хадзілі палас- 
каць бялізну, яны пачалі спускацца да рэчкі. 

-- Глядзі, не наступі на шкло! -- крыкнуў То- 
нік, спускаючыся ўслед за Арсенікам. 

-- Я ведаю, -- адгукнуўся Арсенік ужо каля 
рэчкі. 

Тонік не ўтрываў і пабег таксама. 

Рэчка сёння была роўная з берагамі -- недзе ў 
млыне адкрылі ўсе застаўкі. У карчах шумела і 
булькала вада. Пад навіслаю алешынаю кружы- 
лася жоўтая шапка пены. Каля берага цэлаю плой- 
маю стаялі вадзяныя камары. 

-. А дзе яны зімуюць? -- спытаўся Тонік, 
сашморгваючы з алешыны лісце, каб разагнаць 
камароў. 

--. Не ведаю, -- задумаўшыся, адказаў Арсе- 
нік. -- Вот як прыйдзе мой бацька -- спытаем. 

Тоніку зноў зрабілася сумна. Ён сытай 

-- А дзе ж гняздо? 

-- Хадзем сюды, -- Арсенік пашыўся ў аль- 
ховыя кусты. 

«А што будзе, калі ўсе дазнаюцца, што праз 
мяне не вярнуўся Арсенікаў бацька?» -- Тоніку 
ўжо расхацелася глядзець тое гняздо. 

22 Вось! -- крыкнуў з куста Арсенік. 

«А можа, сказаць? Можа, будзе лепей?» -- То- 
нік уздыхнуў і, заплюшчыўшы вочы, палез у куст 
на Арсенікаў голас... 

22 Во, бачыш, -- Арсенік падсунуўся да густо- 
га куста, што рос над самаю вадою. 

На тонкім пруціку калыхалася звітае з аднаго 
конскага валосся шэрае гняздзечка. Голыя, у рэд- 
кім пушку, птушаняты нямогла паднялі сляпыя 
на тонкіх шыях галоўкі і раскрылі мокрыя чыр- 
воныя раты. Галоўкі смешна хісталіся. 

Недзе зусім блізка пырхала і ціўкала птушачка. 

-- Во, прынесла есці. -- Тонік першы вылез з 
алешніку. -- Уцякайма, а то адаб'ём ад гнязда птуш- 
ку. Купацца пойдзем пад Сцяпанаву алешыну. 

Арсенік зморшчыў аблуплены нос: 

-- Я нікуды не пайду. 

-- Чаму? 

-- Пайду гляну, мо вярнуўся бацька. 

Арсенік падцягнуў на плячо з'ехаўшую шлей- 
ку і бокам, каб не апячыся ў крапіве, пачаў падні- 
мацца тою самаю вузкаю сцежкаю ў вёску. 

-- А ведаеш, хто сказаў паліцыянтам, што ў 
вас ёсць конь? -- крыкнуў Тонік, калі ён адышоўся. 

-- Ведаю, -- аглянуўся Арсенік і сцішыў го- 
лас, мусіць, каб не было чутно ў вёсцы, -- мама 
казала -- Цурусь, ён усіх удае немцам. 

-- Я, - хацеў крыкнуць Тонік, але ў яго пера- 
хапіла дух. 

У 


Што немцы застрэлілі Арсенікавага бацьку, 
Тонік дазнаўся ў той самы дзень, як наказалі ў 
вёску. Гаварылі, што Арсенікаў бацька, забіўшы 
паліцая, перабягаў да партызанаў. 

У той самы дзень было чуваць, як недзе на 
панадворку галасіла Арсенікава маці, Тонік нават 
баяўся паказвацца на вуліцу. Ён сядзеў у сваім 
гародчыку, паглядаючы праз частакол, што робіц- 
ца на вуліцы каля Мокуцяў. Але каля варот ба- 
чыў толькі вялікага чырвонага Мокуцевага пеўня. 
Певень, горда падняўшы галаву, гучна кудахтаў, 
да яго, высока падлятаючы, з усіх надворкаў беглі 
куры. 

У той самы дзень Тонік першы раз не пагнаў 
у грамаду!. Ён знайшоў на гарышчы вяроўку, 
прывязаў яе карове за шлейку на шыі і павёў ка- 
рову на ўзмежкі. На ўзмежках, ён ведаў, была ня- 
выпасеная, па калена, трава. 

Дадому ён прыгнаў позна, нават маці спыта- 
лася, чаму не разам з усімі. Яна ўжо чакала з да- 
ёнкаю каля хлява. 

Тонік пастаяў пры маме, паслухаў, як недзе ў 
канцы вёскі крычаць і смяюцца дзеці, і пайшоў 
пад хату, думаючы, з кім ён сёння будзе забаўляц- 
ца, калі ўсе, напэўна, ведаюць, што праз яго нем- 
цы застрэлілі Арсенікавага бацьку. 

Тонік прыпыніўёя каля сенцаў, у хату не хаце- 
лася ісці. Ён высунуўся на вуліцу. 

-- Тонік! -- блізка за спінаю крыкнуў Арсе- 
нік, і Тонік аж падскочыў, -- Чаго ты спалохаў- 
ся? -- Арсенік быў увесь спацелы і задыханы. 

-- Я не... - ледзь вымавіў Тонік, адчуваючы, 
як у яго моцна дрыжыць і стукае сэрца. 

-- Хадзем да дзяцей. 

-- Не, я не пайду, я ўдаў твайго бацьку. - У 
Тоніка раптам пачала макрэць спіна. 

-- Што ты пляцеш, -- Арсенік яшчэ ўсё цяж- 
ка дыхаў. -- Бацьку майго ўдаў стары Цурусь. 

-- Не, гэта я, калі быў за старасту. Але ж я не 
ведаў, што яго застрэляць... -- сказаў яшчэ Тонік, 
адступаючыся на свой надворак. 

7 ...Ноччу Тонік захварэў. Ён пачаў стагнаць і 
кідацца ў сне. Марыля ссунулася з печы, памаца- 
ла яго лобік -- ён гарэў як агнём. Яна намачыла 


, з 
1 Грамада -- тут: агульны статак кароў. 
281 





зіоуо 





ручнік і прыклала Тоніку да галавы -- хлопец 
крышку паспакайнеў. Усю ноч Марыля сядзела 
над ім і прыкладала да яго галавы мокры ручнік. 
ЗКар у Тоніка пачаў спадаць. Але раніцаю Марыля 
ўсё роўна палезла на гарышча за гарнікам, там у 
яе сохла яшчэ ад леташняга года некалькі каліў 
гэтага зелля, што памагае, як яна ведала, ад усіх 
хвароб. 


9: 

Якім быў Тонік? Што вы можаце сказаць 
пра яго жыццё? Якія гульні вабілі хлоп- 
чыка, як ён бавіў час з вясковымі дзецьмі? 
Раскажыце, як да Тоніка ў хату прыйшлі 
паліцаі. Як сталася, што ён мусіў дапамаг- 
чы няпрошаным гасцям? Ці мог Тонік па- 
ступіць інакш? 

Што змянілася ў жыцці хлопчыка пасля 
яго сустрэчы з паліцаямі? Знайдзіце ў тэкс- 
це прыклады з пацвярджэннем сваіх думак. 
Чаму Тонік баяўся і недалюбліваў свайго 
суседа Сямёна Мокуця? 

Прыгадайце, як Тонік адчуваў сябе, калі 
зразумеў, што Мокуць можа надоўга знік- 
нуць. Калі да яго прыйшло ўсведамленне 
сваёй віны? Як гэта характарызуе хлоп- 
чыка? 

Раскажыце, чым скончыліся душэўныя па- 
куты Тоніка. 

Апавяданне падзелена на часткі. Падбяры- 
це загалоўкі да іх. Выкажыце свае мерка- 
ванні, чаму твор атрымаў такую назву. 
Абагульніўшы свае веды і ўражанні, пад- 
рыхтуйце вуснае паведамленне пра галоўна- 
га героя апавядання. 





учебники н 


ПРА МАСТАЦКІ ВОБРАЗ 


Вы ўжо ведаеце, што літаратура -- гэта ма- 
стацтва слова. У мастацкім творы значныя і яго 
тэма (жыццёвая з'ява або кола з'яў, пра якія ідзе 
ў ім размова), і ідэя (абагульненая думка, асноўны 
сэнс мастацкага твора, тое галоўнае, што хацеў 
сказаць аўтар). Яны ўвасабляюцца ў мастацкіх 
вобразах. Самая істотная адметнасць мастацкай 
літаратуры -- вобразнасць. Пісьменніцкае май- 
стэрства здольнае рабіць цуды, уздзейнічаючы на 
чытачоў праз створаныя ім мастацкія вобразы. 
Мастацкая літаратура паказвае жыццё ў форме 
карцін, вобразаў, намаляваных словам. 

Што ж такое мастацкі вобраз? Гэта асноўны 
спосаб паказу жыцця ў літаратуры і мастацтве, кар- 
ціна, якая выклікае ў чытача ўяўленне пра свет 
вакол нас, пра чалавека і прыроду і абуджае нашы 
думкі, пачуцці, перажыванні. Такая карціна можа 
быць узята са свету прыроды, з жыцця чалавека, 
яна можа паказваць рэчы і прадметы. У літаратур- 
ным творы ёсць розныя вобразы: вобраз-персанаж 
(літаратурны герой) -- вобраз чалавека або жывой 
істоты, вобраз аўтара, вобраз-пейзаж -- вобраз 
прыроды, вобраз-з'ява, вобраз-прадмет, у лірычных 
творах -- вобраз перажыванне. Усе яны дапамага- 
юць паказаць чалавечае жыццё. 

Аднак не ўсякая карціна жыцця ёсць мастацкі 
вобраз. Мастацкім вобразам можна лічыць толькі 
такую карціну, якая адначасова вельмі канкрэтная 
(паказвае пэўны прадмет ці чалавека) і абагульне- 
ная (перадае характэрныя асаблівасці многіх прад- 
метаў, з'яў, людзей), і пры гэтым выклікае ў нас, 
чытачоў, эмацыянальны водгук -- асалоду, захап- 
ленне, радасць, здзіўленне, абурэнне, гнеў, роспач... 

Мастацкі вобраз -- гэта карціна жыцця, 

створаная пры дапамозе творчага ўяўлення 

пісьменніка, якая адлюстроўвае яго думкі і па- 
чуцці і эмацыянальна ўздзейнічае на чытача. 

Мастацкі вобраз ствараецца з дапамогай твор- 
чага ўяўлення, фантазіі, вымыслу аўтара. Выка- 
рыстоўваючы свае жыццёвыя назіранні і ўражан- 
ні, пісьменнік з мноства рэальных людскіх харак- 
тараў, розных і непаўторных, выбірае тыя, якія 
яго надзвычай уразілі, усхвалявалі, выклікалі сім- 
патыі ці, наадварот, у нечым расчаравалі. І на 
падставе свайго жыццёвага досведу і ўласнай фан- 
тазіі майстар слова малюе вобраз чалавека адпа- 
ведна сваім перакананням, дае свайму герою ацэн- 
ку з уласнага пункту гледжання. І заахвочвае нас, 
чытачоў, разважаць, перажываць, хвалявацца ра- 
зам з героем, успрымаць яго як рэальнага чалаве- 
ка. Нездарма літаратуру называюць чалавеказнаў- 
ствам, мастацтвам стварэння характараў. 

Часам у мастацкім творы аповед вядзе аўтар, 
які адначасова з'яўляецца і літаратурным героем: 
ён расказвае пра падзеі, у якіх сам браў удзел, ма- 
люе герояў, што жылі і дзейнічалі поруч з ім. Уз- 
гадайце, напрыклад, творы Генрыха Далідовіча 
«Страта», Уладзіміра Караткевіча «Былі ў мяне 
мядзведзі». Але часцей апавядальнікам з'яўляец- 
ца чалавек, які нібыта збоку назіраў за жыццё- 
вымі праявамі, чалавечымі ўчынкамі і потым ці- 
кава пра іх распавёў, як у апавяданні Вячаслава 
Адамчыка «Салодкія яблыкі». 

У стварэнні мастацкага вобраза асобая роля ад- 
водзіцца слову. Па-майстэрску карыстаючыся сло- 
вам, пісьменнік перадае ход падзей, пачуцці лю- 

дзей, 


фарбы і адценні прыроды. У нашым уяўлен- 


ні ўзнікаюць яркія вобразы: 


Н 


І вось надарыцца часамі 

Мароз над ўсімі маразамі; 

Ідзе сярдзіта, пагражае, 

Па даху гонтамі страляе; 

У завітушках дым бялявы 

Нясе, як воблак кучаравы... 
Якуб Колас 


ас надзвычай уражвае сваёй меладычнасцю 


песня жаваранка, якая расплываецца ў маўклі- 
вым паветры звонам тонкага дарагога металу; 
мы выразна бачым, як верасень -- запаслівы грыб- 
нік - шчыруе па імшастых баравінах... 


Эр 
2. 


. Якая самая ФСКва адметнасць мастацкай 
літаратуры? 

. Што такое мастацкі вобраз у літаратурным 
творы? 

Як ствараецца мастацкі вобраз? 

Якія мастацкія вобразы сустракаюцца ў 
літаратурных творах? 

Дайце характарыстыку вобраза Тоніка з 
апавядання Вячаслава Адамчыка «Салодкія 
яблыкі». Звярніце ўвагу на тое, як аўтар 
малюе знешнасць героя, паказвае яго звыч- 
кі і забавы, адносіны з іншымі персанажа- 
мі, выяўляе рысы яго характару і пачуцці 

«праз успрыманне навакольнага свету і лю- 
дзей, праз учынкі і ўнутраныя перажыван- 
ні, асаблівасці маўлення). 

ЗЯМЛЯ МАЯ -- ЗЯЛЁНЫ ДОМ 


Пімен ПАНЧАНКА 
САРМАЦКАЕ КАДЗІЛА 


Адспявалі трубы залатыя, 
Лета захлынулася ў расе. 
Кветкі ў лесе ёсць, 

Але не тыя: 

Да Чырвонай кнігі збеглі ўсе. 


Дзе ты, кураслеп лясны!? 

Дзе ворлік? 

Дзе мядзведжая цыбуля -- чарамша? 
Ходзіш, ходзіш -- 

І пяршыць у горле... 

Плач, асірацелая душа. 


А калісь было ўсяго надзіва! 
Як збяднеў у нас зялёны свет. 


1 Адметным шрыфтам (курсівам) у тэксце верша выдзе- 
лены зёлкі і расліны, унесеныя ў Чырвоную кнігу. 

Дзе знайсці сармацкае кадзіла, 
Сон-траву, і меч-траву, і познацвет? 


Вінаваты ў гэтым не сарматы!, 
Вінаваты ўсе мы: ты і я. 

Каб адчуць сцюдзёны водар мяты, 
За сто вёрст ляціць мая сям'я. 


Душна ад жалезнага прагрэсу: 
Дружна падразаем жылы лесу, 
Траў і кветак топчам карані, 
Ад зялёнай адракаемся радні. 


Што ты плачаш па траве і кветках? 
Адрадзілі ж мы зуброў, баброў... 
Ну, а чорны бусел? 

Вельмі рэдкі, ( 

А заўсёды быў з людскіх сяброў. 


Многа ліха -- ды усюды ціха. 
А зямля дакуль будзе цярпець? 
А нашчадкам нашым 

Чым жа дыхаць? - 

Мы ўжо задыхаемся цяпер. 


Трэба нам і захады, і меры, 
Каб між светлых беларускіх рос 
Зноў расцвіў чаравічок венерын 
І званочак сіні ў лесе рос. 


9 1. Што так усхвалявала, узрушыла паэта, пры- 
мусіла яго ўзяцца за пяро? 

2. Каго аўтар лічыць вінаватым у тым, што 

прырода з кожным годам страчвае свае ба- 


Ь Сарматы -- старажытны народ Усходняй Еўропы. 
287 


все учебники на умуў.5Іоуо.у 5 





гацці, становіцца бяднейшай? Як пра гэта 
гаворыцца ў вершы? 

З. Як успрымаецца аўтарам жалезны прагрэс? 
Як ён уплывае на прыроду, чаму прымушае 
адракацца ад зялёнай радні? 

4. Што, па словах паэта, людзі пакінуць сваім 
нашчадкам, калі не спыняць знішчэнне пры- 
роды? 

5. Як, на думку аўтара, можна выратаваць і за- 
хаваць прыродную спадчыну? 

6. Услухайцеся ў надзвычай паэтычныя назвы 
кветак і зёлак, якія, на жаль, ужо занесе- 
ны ў Чырвоную кнігу нашай краіны. Параз- 
важайце, адкуль і як маглі ўзнікнуць гэтыя 
назвы. 

7. Сфармулюйце асноўную думку (ідэю) верша. 

8. Пазнаёмцеся з Чырвонай кнігай. Падрых- 
туйце свае прапановы, як зберагчы тыя рас- 
ліны, якія растуць у вашай мясцовасці. Скла- 
дзіце невялічкае апавяданне або замалёўку 
на тэму аховы прыроды, зберажэння яе ба- 
гаццяў. 


Іван ПТАШНІКАЎ 


АЛЕНІ 
(Скарочана) 


Як толькі пераехалі ў Бярэзавец, Ірка ўбачы- 
ла, што на дварэ восень. А ў вёсцы яе яшчэ не. 
відаць. 

Бярэзавец -- кіламетра паўтара ад вёскі, ля 
ракі Бярэзаўкі, што цячэ лугам і ўпадае недалёка 
за Ліпнікамі ў Вілію. У Бярэзаўцу пачынаецца 
пушча -- Палік. Тут яны жылі да вайны, Ірка 

помніць, пасля пераехалі ў вёску. Бацька ў Іркі 
быў ляснік, і жылі яны ў лесе. Ірчын бацька яшчэ 
вартаваў і карміў зімою ласёў і аленяў у запавед- 
ніку, які быў недалёка ад Бярэзаўца за Высокім 
Берагам. 

Ірка любіла лес, і калі пасля вайны яны зноў 
пераехалі жыць у Бярэзавец, Ірка была рада. 
У вайну з Бярэзаўца разбегліся алені і ласі. Баць- 
ка казаў, што яны пайшлі Віліяй далёка, аж у Аў- 
густоўскія лясы, дзе не было гэтулькі партызан- 
скіх лагераў і блакад. Дзе яны -- тыя Аўгустоў- 
скія лясы? 

У Бярэзаўцу ў вайну немцы спалілі іхнюю ха- 
ту, астаўся толькі хлеў, які быў недакончаны -- 
без страхі -- і не ўзяўся гарэць. З яго цяпер Ірчын 
бацька склаў хату, нават з чатырма вокнамі. Вок- 
ны ён прывёз у вайну з заставы', якая была на 
Высокім Беразе ля Віліі, 1 схаваў у хляве. Заставу 
тады ўсе разбіралі -- немцы ж усё адно спаляць. 
Цэлыя ў хляве асталіся толькі два акны; з іх, пе- 
рарэзаўшы папалам, зрабілі чатыры, і не зусім 
каб малыя. Ірка праз акно бачыць увесь луг ля Бя- 
рэзаўца і нават далёкія Старыя Вольхі, ля якіх ра- 
ка паварочвае да Віліі, там яна глыбокая і ў ёй - 
рабыя шчупакі. 

Ірка любіла восень. Можа, таму, што ў Бярэ- 
заўцу тады было ціха-ціха. Цішыня плыла недзе 
адтуль, з Паліка, з пушчы, плыла ракою, гэткай 
жа ціхай, як і сам Бярэзавец. Рака ніколі не раз- 
лівалася і не стагнала, вясной у час паводкі ў ёй 
толькі падымалаея вышэй цёмная вада. 


1 Застава -- тут: месца, дзе стаіць воінскае падраздзя- 
ленне, якое ахоўвае дзяржаўную мяжу. 

Увосень у Бярэзаўцу рака мялела і рана жаў- 
целі бярозы, -- раслі на балоце. Жаўцелі заўсёды 
знізу, паволі, не так, як вольхі, якія чакаюць пер- 
шых маразоў, тады чарнеюць і асыпаюцца за адну 
ноч. 

Цішыня стаяла ўсюды: і ля хаты, і на пасецы!, 
і на балоце -- з вёскі сюды не далятае ніводнага 
гуку. Затое тут жыло сваё рэха -- дзень і ноч, 
зіму і лета, асабліва ўвосень. 

-- Тэ-гэй! -- так заўсёды гукаў Ірчын тата, 
калі адыходзіўся ад дома, так гукала і Ірка. Яе 
дражніў тады Бярэзавец, рэха плыло на Палік, на 
вёску, а надвячоркам яно вярталася назад -- зноў 
дражнілася і плыло далёка-далёка, толькі ці- 
шэй, -- адкуль жа яму набрацца сілы? Ірка ж 
малая яшчэ, ёй толькі пайшоў дванаццаты, мала 
што яна рослая, падцягнулася за вайну, затое тон- 
кая. І крычаць яна, мусіць, добра не ўмее -- неяк 
ціхенька і дзярката, і заўсёды тады папярхаецца, 
бо дзярэ ў горле. Вось каб крыкнуў тата, тады б 
рэха вярталася ў Бярэзавец не адзін раз, але тата 
ніколі блізка ля хаты не крычаў і не даваў Ірцы, -- 
каб не палохала аленяў, і так за вайну, якія аста- 
ліся, нацярпеліся страху, чалавека сталі баяцца. 

Увосень у Бярэзавец злятаюцца сарокі і сівава- 
ронкі. Сарок Ірка не любіла: яны злодзеі і страко- 
чуць без аддухі, лезуць на двор у карытца да па- 
расяці, хоць тады яны і «варожаць на госця», як 
кажа маці. Нехта ж выдумаў -- сарок дык тых 
хоць ты палкай гані, а гасцей з той пары, як пера- 
ехалі ў Бярэзавец, ні разу не было. 


1 Пасека -- тут: высечаная дзялянка лесу. 

Увосень, калі стаіць пагода, шапаціць пад на- 
гамі мох і трава-сівец, гараць сіняватыя хвойкі 
верасу на пасецы -- верас высокі, што трава ў луч- 
ках. Па ім поўзаюць мурашкі, вялікія, з крыль- 
цамі, і лётаюць пчолы. Сядзе пчолка на верасовую 
галінку, калышацца, пасля нахіне яе аж да самай 
зямлі, абдыме ножкамі, перагнецца ўся, адтапы- 
рыць крыльцы і лезе з галоўкай у маленькую 
кветачку. Пасля застыне, не кранецца, як па- 
мерла, -- п'е. 

З балота ад ракі прылятаюць вялізныя зялё- 
ныя стракозы, лапочуць над верасамі сваім доўгім 
бліскучым крыллем, але пчолы іх не баяцца. 

Ірка любіць пчолак: яны збіраюць мёд. А поз- 
ні мёд -- зелле. 

На пасецы яшчэ зялёная трава і мох, але па- 
старэлі ўжо грыбы-лісіцы, пабялелі, пачалі сох- 
нуць. Затое ў Бярэзаўцу -- маладыя баравікі: бу- 
рыя, цвёрдзенькія і круглыя -- як хто іх высеяў 
у адну ноч. У вайну тут гарэў лес, а яны любяць 
гарэлае. Маладыя жаўтаватыя апенькі і варушкі 
абляпілі пні. Іх няшмат: не іхняя яшчэ пара. Да- 
лей, пад лагі ў бярэзніку, - чырвоныя падасіна- 
вікі і белыя чашчавікі. Маладзенькія, на тоўстым 
корані і з тоненькай галоўкай, -- зусім як напар- 
стак на пальцы. На грыбах -- слімакі-смаўжы. 
Яны -- Ірка вычытала -- сеюць грыбы. Смаўжоў 
няма толькі на мухаморах. Ды і на ліха тыя сеяць, 
атруту. Яны і самі, вунь, аж на двор залезлі. Ля 
ганка і ля студні пясок рыюць -- так растуць. Але 
дзе мухаморы -- там і казлякі. На пясчанай гор- 
цы за хатай іх не злічыш. Казлякоў надта не бя- 
руць. Не бяруць і сыраёг, яны паразрасталіся на 
зямлі, як рэшаты... 

З бярозамі растуць вольха, асіна і маленькія 
дубкі. Ім тут сыра, і яны дробныя. У жоўтым 
бярозавым лісці чырванеюць рабіны і спеюць ка- 
ліны -- іх у Бярэзаўцу шмат. Іх, калі балота ляжа 
аблогай пад снегам, доўга яшчэ будуць кляваць 
сарокі і гілі'. Але цяпер рабіны горкія, і гілі іх не 
чапаюць; яны дзяўбуць сасновыя шышкі -- на 
моху, на грыбах-рудзяках панацярушана сухога 
сасновага насення. 

Ёсць яшчэ познія маліны, але пачырванела ўжо 
мядзведжае вушка і пачалі чарнець ажыны. На 
ажынніку калючкі і павуцінне. І ягады яшчэ не 
выспелі. 

Найсмачнейшыя цяпер брусніцы -- як вінныя 
яблыкі, не раўня ім маліны. Ірка ўмее збіраць 
брусніцы. Яны на пасецы растуць шышкамі, як 
бабок? на балоце. Сасмаргнеш шышку -- поўная 
жменя. А ля пнёў іх -- як хто ўзяў ды рассыпаў 
з кошыка. : 

У імшарах" на куп'і -- змеі і журавіны. Паха- 
валіся ў мох. Ірка не так ужо і баіцца змей, але 
журавіны яшчэ толькі пачалі ружавець. Па іх па- 
зней яна пойдзе з мамай, калі ўжо асыплецца бя- 
рэзнік, і пойдзе на ўвесь дзень аж туды, дзе Ста- 
рыя Вольхі, узяўшы мех. Увечары падыдзе тата: 
адны не дадуць рады прынесці, -- журавіны цяж- 
кія, як бульба. 

Калі ў Бярэзаўцу стане ціха-ціха, Ірка чуе та- 
ды, як высока ў небе за маленькімі воблачкамі 


1 Гіль - птушка снягір. 

2 Бабок -- балотная травяністая расліна з сакавітым 
лісцем. 

з Імшары -- мохавае балота. 

грукае рэактыўны самалёт, за ім ззаду цягнецца 
белая дарожка. Такія самалёты над Бярэзаўцам 
сталі лётаць нядаўна. Ірка чуе яшчэ, як за Высо- 
кім Берагам гудуць машыны -- там леспрамга- 
саўцы! згружаюць лес. Ірцы хочацца на Высокі 
Бераг, яна там яшчэ не была, але ж мама паслала 
яе з кошыкам па бабок парасяці, ды і таты няма 
дома ад раніцы: сышоў у пушчу да сваіх ласёў, а 
ў каго адпросішся -- мама яе ніколі не пускае. 

Ірка чуе, як шастае сухая трава ля ракі, як не- 
хта пляскае там на ўвесь рот. Дзікі. Яны прыхо- 
дзяць з пушчы аж сюды ў бабок. 

Шваргочуць у траве дзікія качкі, недзе над га- 
лавой дзяцел дзяўбе сухую без верху сасну, -- яна 
аж звініць у цішы. Ля яго цінькаюць сініцы, пыр- 
хаюць з сучка на сучок, на ляту ловяць пыл і ка- 
валачкі кары. 

Да імшар падкралася ліса, падняла рыжы хвост 
і нюхае мох -- чуе мышэй. Пасля, падняўшы хвост, 
схавалася ў папараці -- пачула, як Ірка ішла, і 
зноў стала ціха-ціха. Сонца вярнула на захад, у 
небе застылі ружовыя хмары, і на пасеку з балота 
прынесла халадок. 

Загуў над галавою жук, ткнуўся ў шчаку і 
ўпаў на мох пад ногі. І тады Ірка пачула, як за 
двума чырвонымі ад смалы карчамі мые лапамі 
вушы заяц. Пачула, а тады ўгледзела яго, шэрага- 
шэрага. Нацёршы вушы, ён пакруціў мордачкай і 
паскакаў на горку. 

--. Вайчо-о... Мылася нанач, во зайчо... -- Ірка 
глядзела, як устае ля пня прымяты мох, як поўза- 


1. Леспрамгасаўцы -- рабочыя лясной прамысловай 
гаспадаркі. 

юць па чырвоных карчах жукі-разакі і мурашкі, 
хаваючыся ў паточаных дзірках. -- Мяне, мусіць, 
пачула... 

Угледзеўшы раптам аленяў, Ірка выпусціла з 
рук кошык. Мусіць, спалохалася: аленяў яна ні- 
колі не бачыла. Яны ішлі якраз на яе і грукалі 
нагамі па карэнні. 

Іх было чацвёра, і ішлі яны адзін за адным. 
Пярэдні быў сівы і ў чорныя латы!. Вялікі і пры- 
гожы, ён дыбаў, задзёршы галаву. Рогі ў яго ля- 
жалі аж на спіне, як загнуты абруч для вялікага 
кошыка. За ім ішла бязрогая, мусіць, аленіха, 
азіраючыся на сваіх, такіх жа бязрогіх, цялят. 
Яны кіраваліся да ракі і не баяліся Іркі. Толькі, 
калі пабліжэлі, зафыркалі насамі і хутка схава- 
ліся ў бярэзніку. 

-- Тэ-тэй!.. -- пачула Ірка, як крычыць тата, 
прыйшоў ужо з Высокага Берага і, мусіць, шу- 
кае яе. 

Вечарэла. У тым баку, дзе вёска, заходзіла 
сонца і, здавалася, загарэўся лес. Над ракой, дзе 
старыя вольхі, засінеў туман, як дымок. Над пасе- 
кай нізка праляцелі дзікія качкі - цяжкія, ледзь 
неслі сябе, -- падаліся ў далёкі кут Бярэзаўца, дзе 
пачынала цямнець. 

-- Гэ-тэй!.. -- неслася па лесе рэха. 

Ірка прыклала да шчакі далонь, як рабіў яе 
тата, і закрычала: 

-- Гэ-тэй! І-ду-у-у... 

Высокі Бераг -- застава, і туды да вайны не 
пускалі. Ды Ірка была тады малая, не дайшла б: 
да заставы далей, чым да вёскі. 


1 Лата -- тут: пляма. 

Тут самае высокае месца. Стаіш -- як узлезшы 
на хату, на страху. Недзе ўнізе ў кустах -- глыбо- 
кая рака, за ёй лог, дзе рудыя стагі, а далей поле, 
жоўтае на сонцы, аж блішчыць. На ім жнуць жан- 
чыны ў белых хустках і зносяць у кучкі снапы. 
Некалі там, за ракой, жыла Ксеня, Ірчына цётка, 
і перад вайной прыходзіла да іх. 

Ксеню забілі немцы. 

На небе ні хмурынкі; сонца пячэ, як летам; па 
маладым сосніку на пасецы плыве на белых ніт- 
ках, як на павуціне, насенне высокай чырвонай 
травы-рабінкі, што расце ля пнёў. 

Пахне сасной, зямлёю і мокрай глінай. Гэта з 
колішняга пажарышча. 

Заставу спалілі паліцэйскія ў сорак першым 
годзе. Нехта «падаткнуў», што ў ёй хаваецца ста- 
ры шавец з Даўгінава -- Шлёма. Забралі тады і 
Шлёму -- павезлі на машыне. 

Цяпер на тым месцы, дзе некалі была вялікая 
“будыніна, парос густы сасняк. Ён вышэйшы за 
той, што на пасецы, вышэй за Ірку... 

Прыгожыя лозы ля ракі ўвосень. Яны -- чыр- 
воныя, зялёныя, бурыя, жоўтыя, аж блішчаць на 
сонцы і цягнуцца лугам далёка-далёка, пакуль не 
хаваецца за лесам рака. Ірцы хочацца ісці і ісці 
туды, куды схаваліся лозы, дзе ў далёкай сінечы 
лясы, яшчэ большыя, чым у іхнім Бярэзаўцу, дзе 
зусім невядомы свет. І тады яна ўздыхае, папраў- 
ляе свае доўгія і тоўстыя чорныя косы, што рас- 
пляліся на грудзях, выцірае з ілба пот -- горача 
як! -- і расшпільвае раскошную! матчыну старую 
кофту. 


1 Раскошны -- тут: вялікі па памеры. 

Як хочацца паплыць туды, дзе Палік, ракою... 
Не. Ірка не хоча плыць ракою, яна хоча ісці дзень 
і ноч і ўсё лесам. Яна пойдзе туды некалі з татам. 

На Высокі Бераг вядзе пясчаная дарога цераз 
усю пасеку. На дарозе сляды ад леспрамгасаўскіх 
машын: яны яшчэ ўчора вазілі на бераг лес, цяпер 
іх не чуваць. Сёння Ірка, калі ішла на бераг, ба- 
чыла на пяску вялікія воўчыя сляды. Воўк перай- 
шоў дарогу. Ваўкоў Ірка, можа, і баіцца, але ж 
днём воўк не стаіць на адным месцы. 

На беразе за дарогай вялікія шліхты! бярвен- 
ня. Адтуль, калі павее вецер, пахне свежай сма- 
лой, як ад падсочкі. 

«Гэтулькі выразалі... Пасека недзе адна аста- 
лася...» 

Ірка шкадуе лес і не любіць ні леспрамгасаў- 
цаў з піламі, ні іхніх машын з прычэпамі і печа- 
мі, куды шафёры засыпаюць бярозавыя чуркі і 
перамешваюць іх жалезнымі качэргамі. Не было б. 
іх -- не рэзалі б гэтулькі лесу. 

Ірка не хоча глядзець шліхты: пара дамоў, яе 
ж ніхто сюды не пускаў. 

На дарозе пыл; па жвіры? і сасновых шышках 
колецца ў босыя ногі. Над пасекай смуга, як гус- 
ты дым, -- гэта бывае ад пагоды. Пачынае балець 
галава -- мусіць, ад сонца. Ные пята -- пракалола 
яе недзе на дуддзі”, а мо і на шкле ля заставы. 

Першага выбуху яна не пачула: пасека неяк 
застагнала сухім рэхам, загрымела і запыліла, 


1 Шліхта -- штабель (бярвення). 

2 Жвір -- буйназярністы жоўты пясок. 

ё Дуддзё -- сухое, цвёрдае, звычайна пустое ўнутры 
сцябло якой-небудзь расліны. 

схаваўшы з вачэй дарогу. Ірка ўся сціснулася, 
прыпала аж да зямлі і пабегла, нічога не бачачы. 

Ёй раптам успомнілася, як яны ў блакаду з та- 
там беглі так з вёскі ўзлессем па пасецы, дзе былі 
бульбяныя ямы, а ўсюды рваліся міны. Такі ж ад 
іх сухі трэск і выбухі, такі ж дым і пыл. Тады 
яны з татам ледзь праскочылі, тады ў таты на ру- 
ках забіла маленькую Верачку, яе сястру. 

Яна бегла і бегла цяпер па карчах і пяску, не 
чуючы пад сабою ног, закрываючы вочы, бо па 
твары секла нечым калючым, мусіць, жвірам, і ад 
дыму аж блажыла. 

Выбухі сціхлі раптоўна, як і пачаліся. Стала 
зноў ціха-ціха, як заўсёды ў Бярэзаўцу. 

Ірка тады апусцілася на халодны, свежы пясок 
ля неглыбокай ямкі і выцерла вочы. Яны калолі- 
ся, мусіць, ад пылу і поту. Суха было на языку. 

«Здурнела... -- Ірка пачала страсаць пясок з 
кофты. -- Гэта ж леспрамгасаўцы. Карчы дзяруць». 

-- Адбой, Прахор! Перакурым... -- пачула яна і 
баялася паказацца на вочы мужчынам, што ўдваіх, 
сагнуўшыся, падымалі з дарогі сякеры і торбачкі... 

«Хаця б не сказалі тату... Заб'е». 

Трава на пасецы была ўсыпана белым пяском. 
Валялася тоненькае карэнне ад маладых сасонак, 
бы яго хто надзёр на кошыкі. 

Ірка ўгледзела толькі цяпер каля сябе ямы, як 
ад мін, і велізарныя, чырвоныя, пашчапаныя сас- 
новыя карчы, што ляжалі на пасецы ля дарогі, як 
замораныя ў плузе быкі. 

Ірка ўскочыла з зямлі і пабегла саснячком да 
дарогі; калі і ўбачаць мужчыны -- не пазнаюць. 

Яна бегла не аглядаючыся па разоры ля даро- 
гі, бегла доўга і пачала задыхацца. Тады спыніла- 

ся, каб перавесці дух, і ёй здалося, што за ёю не- 
хта бяжыць. Яна пусцілася зноў і, азірнуўшыся 
ўжо аж на дарозе, ля лужка, дзе драбнеў лес і ад 
расцяробу пачынаўся бярэзнік, які вёў на балота 
ў Бярэзавец, убачыла, што ззаду бягуць алені. 
Бягуць з пасекі, аж чатыры. 

Пярэдні быў з рагамі-абручамі, закінутымі на 
плечы, і ў плямах; заднія трое беглі за ім, збіўшы- 
ся ў кучку. 

Ірка спынілася -- сталі і яны. Дыхалі часта- 
часта, бакі ў іх хадзілі хадуном. 

«Пазналі...» -- Ірка хацела выставіць руку, 
але пярэдні, у чорныя латы, адскочыў раптам на- 
зад, спалохаўшыся. Тады яна саступіла ім з даро- 
гі, і яны, не зварочваючы, пабеглі ў Бярэзавец. 

Больш Ірка не бачыла «сваіх» аленяў аж да 
зімы. 

У Бярэзаўцу на балоце вымерзла вада, лёд па- 
бялеў, патрэскаўся, асыпаўся, і яго выдзьмуў ве- 
цер. Чорная трава палегла на груду, высахла і 
шаецела пад нагамі, як сена. 

Стала рака. Вада пад тонкім лёдам была чыс- 
тая, і праз яе свіцілася жоўтае глеістае дно. Лес 
стаяў заінелы, пусты і халодны, як парожняя пу- 
ня. Пабялеў, насупіўся, трашчаў -- яго даймаў 
мароз. Каркалі ўдзень над ракой вароны, і стукалі 
без аддухі па дрэве дзятлы -- грэліся. Мароз узяў- 
ся і пёк, не адпускаючы: зіма пачалася ранняя. 
Днём была пагода, ярка свяціла нізкае чырвонае 
сонца, і аднекуль з чыстага неба сыпаўся сіні іней; 
ночы стаялі месячныя, ядраныя -- была поўня, 
зоркі дрыжалі і мітусіліся, падалі густа на лес, як 
іскры з коміна на страху, калі гарыць сажа. Ноч- 
чу вылі ваўкі, але далёка-далёка, на самым Палі- 

ку; было чуваць, як у вёсцы рыпелі вароты і ляс- 
каталі на грудах калёсы -- там не спалі. У небе 
гулі самалёты; успаміналася тады, як некалі па 
начах партызаны палілі агні і пераймалі парашуты. 

Зніклі з Бярэзаўца звяры -- падаліся ў пушчу: 
там цяплей. 

Аднойчы з ночы ўсхадзіўся вецер. Ірка чула, 
як ён стагнаў у коміне -- яна спала на печы, - 
стукаў у вокны, шастаў па шыбах, як хто вадзіў 
калючай саломай. 

Шумеў лес, трашчалі сосны: здавалася, нехта 
бегаў па гары. Ірка не спала. 

Раніцай яе не хацелі пускаць у школу -- мя- 
целіца. І двор, і дарога, і лес -- усё было занесена 
белым снегам, ад яго балела ў вачах. Ірка дастала 
з гары самаробныя лыжы. Іх зрабіў у вёсцы тата; 
яна на іх бегала лепш за ўсіх. Школа ў вёсцы, не- 
далёка; а хіба Ірка збаіцца мяцеліцы? У яе цёплая 
чорная матчына хустка, старая фуфайка; на нагах 
буркі, пашытыя з суконак, на бурках -- бахілы, 
склееныя з гумы, і слізкія-слізкія. Енігі Ірка но- 
сіць у пафарбаванай чорнай торбачцы; яе можна 
перакінуць цераз плячо, калі едзеш на лыжах. 

Раніцай у школу трэба выязджаць зацемна, 
затое вечарам Ірка прыязджала дамоў, калі яшчэ 
відна. Урокі Ірка робіць хутка: пайшла ў трэці 
клас, а за вайну ж пасталела, магла б пайсці і ў 
чацвёрты, ды ў вёсцы чацвёртага няма, трэба ісці 
аж у Камена -- гэта за пяць вёрст. Ірка магла б 
туды ездзіць на лыжах, але адну не пусціла мама, 
а налета з вёскі пойдуць яшчэ дзеці. 

Пасля ўрокаў Ірка дома карміла парася, але 
яго на тым тыдні прадалі, нават буракоў усіх не 
скармілі, ляжаць кошыкі са тры ў парозе пад 

ложкам: сабе вараць. Парасяці няма чым карміць. 
У саміх вунь колькі той бульбы з буракамі. Баць- 
ка за парася прывёз з базару жыта. Жыта сушылі, 
панясуць у вёску малоць у жорны!. На вячэру бу- 
дуць варыць толькі зацірку. Тата гаворыць, што 
яму не пашанцавала. Думаў, што купяць цялушку 
на зіму, нават стажок сена назапасіў. Але ж да 
цялушкі і ўвосень і цяпер на базары было не пад- 
ступіцца. Тата яшчэ думаў, што яму, можа, удас- 
ца забіць ваўка, за шкуру добра плацяць і даюць 
прэмію, але ж і ваўкі, як на ліха, сышлі з Бярэ- 
заўца. Тата за восень падстрэліў толькі двух зай- 
цоў. Мяса патроху клалі ў булён, які варылі на 
полудзень. Які з таты паляўнічы? У яго нават са- 
бакі няма. Абы-якога тата не думаў карміць, а дзе 
дастанеш добрага? Хацеў прывезці раз з раёна, 
дык жа трэба было аддаць увесь стажок сена. Ліха 
з ім, з такім сабакам, а сена хай стаіць. Прадасца 
пад вясну, не прападзе. 

Пасля ўрокаў Ірка цяпер хадзіла глядзець, ці 
цэлы стажок, бо бацька заўважыў раз, што ста- 
жок знізу аб'елі, відаць, алені, і абгарадзіў яго. 
Толькі алені ўсё адно даставалі сена. Ірка бачыла 
іх сляды... 

Сёння Ірка не адразу пабегла на балота -- па- 
далася на пасеку. Там яна ставіла петлі на зайцоў. 
Колькі яна накруціла іх і навязала, і ўсё попусту. 
Ніводнага не злавіла. 

-- Дурныя зайцы... -- Ірка злуе і цяпер іх 
ужо зусім не шкадуе. Яна з імі яшчэ справіцца. 
Вось толькі петлі апусціць ніжэй і зробіць боль- 


1 Ждрны -- ручны млын з двух гладка абчэсаных круг- 
лых камянёў, пры дапамозе якіх пераціраюць зерне на муку. 

шыя. -- Дурное зайчо! І сена яму ў пятлю пакла- 
ла, а не зачапіла ж. Касое. Не бачыць зусім. Касое 
і дурное. -- Ірка хукае ў пальцы, якія мерзнуць 
нават у рукавіцах. -- Ну і мароз. Нос адкусіць. -- 
Яна пачынае церці свой маленькі чырвоны ад хо- 
ладу носік. І ў хаце надта не нагрэешся цяпер. 
Мама, як толькі выпаліць печ, адразу закладае 
юшку!, А ў хаце тады чадна, і ў Іркі баліць гала- 
ва. Толькі ж маму ніяк не ўпросіш. 

-- Палілі-палілі цэлы дзень, а цяпер неба бу- 
дзем грэць? Што? Агонь сіні ў пячурцы? Ліха з 
ім. Учадзець баішся? На двор пайшла, праветры- 

я. Зловіш сінюка” на нос -- не гэта запяеш. Марш 
на двор! 

Мама ніколі не слухала Іркі... 

Пачынала цямнець, неба стала густое, чорнае. 
Нанач браўся мароз, і пад нагамі скрыпеў снег -- 
прасіўся -- аж рэха ішло па лесе. 

Да стажка яна не хацела ісці. Чаго? Хто яго 
днём мог крануць? Каму трэба -- прыйдзе ноччу. 
А ноччу ні Ірка, ні тата да стажка не пойдуць. Но- 
чы цяпер звечара цёмныя, хоць вока выкалі, і 
цямнеецца хутка. Агонь ужо ў хаце запалілі, міг- 
ціць праз ельнік. 

Яна спынілася, але ёй доўга здавалася, што 
снег усё скрыпіць пад нагамі. Тады яна ўслухала- 
ся: нехта далёка ў лесе стукаў сякерай і недзе ры- 
пеў снег. Мусіць, тата хадзіў сам да стажка... Яна 
хацела крыкнуць, але перадумала: можа, усё ёй 
здаецца, 


1 Юшка -- металічная накрыўка, якой закладваюць 
адтуліну ў коміне, каб не выходзіла цёплае паветра. 
а Злавіць сінюка -- пасінець; тут: адмарозіць нос. 

Пасля адышлася далей на балота і пачула, што 
ля стажка шастае сена. 

«Недзе з таго боку. Ад пушчы...» 

Яна адышлася яшчэ далей на балота, і тады 
ўгледзела аленяў. Здалёку яны былі ўсе чорныя і 
маленькія. Яна пазнала іх і пабегла да стажка. 
Верхняя жэрдка была скінутая з віткі, а яны 
стаялі, уткнуўшыся галовамі ў стажок, як цяляты 
карове пад вымя. Пачуўшы яе, адскочылі, паста- 
лі. Трое. Чацвёрты быў яшчэ ля стажка, стаяў, 
паклаўшы рогі на спіну. Ён быў увесь у чорныя 
латкі, іх яшчэ можна было разгледзець. Яны... Яе 
алені... 

Ірка падышла да самага стажка. Рагаты тады 
паволі вылез з загарадкі і не ўцякаў. Стаялі і дру- 
гія. Ірка падышла блізка-блізка да яго. Ён кратаў 
вушамі, выцягнуў да яе шыю і адставіў нагу. З 
храп у яго ішла пара, і яны былі белыя-белыя - 
заінелі. 

«Холадна яму...» -- Ірцы стала яго шкада, шка- 
да і тых маленькіх, што стаялі, прытуліўшыся 
адзін да аднаго, воддаль. 

Яна выцягнула руку. Рагаты панюхаў рукаві- 
цу, лізнуў языком. Тады яна дастала з кішэні 
акрайчык купленага ў магазіне хлеба -- яго сёння 
прынёс тата -- і падала рагатаму. Ён панюхаў 
яшчэ раз руку, лізнуў цёплым языком за палец, а 
хлеба не зачапіў. 

-- Цяля-цяля... -- паклікала тады Ірка. - 
Дурненькі... Гэта ж хлеб... 

І другі раз хлеба ён не зачапіў. 

Тады яна, выставіўшы руку, пайшла да тых, 
што былі воддаль. Але тыя крутнуліся і, падняў- 
шы снег, панесліся па балоце. Рагаты дагнаў іх. 

Ірка паправіла ў стозе сена і падняла на калкі 
жэрдку. 

-- Гэ-гэй!.. -- крычаў тата. На ўвесь лее. 

“Яна яму нічога не сказала. 


Назаўтра алені зноў прыйшлі да стога. Ірка 
карміла рагатага буракамі, якія ўзяла з сабой з 
гаршчка з-пад прыпечка. Рагаты браў бурак з рукі 
вялікімі адтапыранымі губамі і жвакаў, не адкры- 
ваючы рот... Галава ў яго была зусім малая, вочы - 
сівыя, мутныя, поўсць блішчала, гладкая-гладкая, 
бы яе прычасаў хто. Грудзі ў яго ўсе аб'інелі, - 
відаць, дыхаў на іх. 

Ірка аж здзівілася была: як гэта такія вялікія 
рогі могуць быць на малой галаве? 

Рагаты ад яе ўжо зусім не ўцякаў... Яна гла- 
дзіла яго па гарбатым носе, па халодных рагах, 
нават па шыі -- ён стаяў і слухаў. 

Алені назаўтра ўпрыцемку зноў былі на ба- 
лоце. 

Аднойчы Ірку не пусцілі да стажка. 

-- Вучы ўрокі!.. -- крыкнуў на яе тата. Ніколі 
з ім такога не было. 

Ірка ўсё роўна вырвалася вечарам на балота, 
але аленяў не застала. Калі яна вярнулася ў хату, 
угледзела, як маці ў парозе ў вялікіх новых драў- 
ляных начоўках накрывала засланкай кішкі, за- 
касаўшы аж за локці рукавы. Ірка здзівілася: як 
парася ўсё роўна закалолі... У печы ярка гарэлі 
смалякі, і на прыпечку стаяла патэльня. За ста- 
лом сядзелі яе тата і Язэп з вёскі - рыжы і злосны 


мужчына. 
-- Неблагія галавіны, Андрэй... -- ківаў ён сва- 
ёй вялікай галавой. -- Каб жа веданне, што ўдача, 

прыхапілі б чаго прамачыць... У вёсцы ёсць. Нясі, 
баба, з прыпечка, тут астыне... 

Угледзеўшы Ірку, ён змоўк, але тата махнуў 
рукой, і Язэп паклікаў Ірку да стала, даў відэльцы. 

-- Садзіся з намі і ты, маладая гаспадыня. 
У такім разе, я табе, Андрэй, скажу, -- крануў ён 
тату за плячо, -- усіх за стол... 

Тата маўчаў, Ірка вунь як хацела есці: на ста- 
ле была вараная бульба -- яе пасыпалі на абрусе - 
і ў патэльні мяса пахла на ўсю хату. 

Ірка ніяк не магла даўмецца, пра што гавары- 
лі: думала ўсё, чаму не прыйшлі сёння алені. 
І калі Язэп, панюхаўшы відэльцы, сказаў: «Ляс- 


ное лесам і пахне», -- яна спытала ціха, як сама ў 
сябе, але яе пачулі, бо ўсе раптам павярнулі галовы... 
-- Дзе ўзялі? 


За сталом ніхто не крануўся, як застылі. 

-2. Дзе ўзялі? Не буду есці! Не зачаплю... - 
Яна ўскочыла, адсунула лаўку і выбегла з-за стала. 

Маці дагнала яе ля печы. 

--. Паскудніца. Яна не будзе! Дзеля яе дзень і 
ноч стараюцца, дзеля яе на ўсё... дзеля яе... а яна... 
Ану, марш на печ! Я з табой пагавару, пачакай, 
хай чужы чалавек з хаты пойдзе. Вырасла... Ка- 
прызы... Не ўгадзілі ёй, не з таго боку падышлі, 
скажы ты... Я з табой, шчаня... 

--. Не трэба, Верка... Крык тут лішні. Яна ж 
не ведае, што Язэп купіў нам бычка... За сена 
вытаргаваў. А яна чорт ведае што падумала. Расце 
нейкая далікатная. Тое ёй не так, тое не гэтак. 
І-ірка! Доўга цябе будзем клікаць? Не зважай, 
Язэп... Бывае... 

Ірцы раптам стала балюча і чагосьці шкада; 
яна залезла на печ у куток і не стрымалася - за- 
плакала, 

-- Кінь хныкаць, нябітая!.. -- крычала на яе 
з-за стала мама, пасля Ірка суцішылася і заду- 
малася: «Чаму не прыйшлі алені?» 

-- Супакоілася. Заснула. Нічога, пасля павячэ- 
рае, не зважай надта, сусед, -- чула яна, як упрош- 
ваў Язэпа тата. Пасля яна пачула, як зашаптаў 
Язэп: 

-- А шкуру ты, Андрэй, -- пад лёд. Пад лёд 
яе, сам ведаеш, усё бывае. А я ў вёсцы буду слу- 
хаць... 

-- Язэп, праз цябе, Язэп. І ты ведаеш, чым 
гэта пахне. Адзін бы я... ніколі ў свеце. Першы і 
апошні раз. Калі ж у хаце посніца!. І то, каб не 
ты, ніколі б я не зачапіў. Першы і апошні... 

-- Ну, запеў. Хто іх лічыў пасля вайны? Бега- 
юць па лесе, і ўсё. А шкуру... -- Язэп зноў пачаў 
шаптаць. ' 

Ірынка засынала. Яна чула, але не ведала, пра 
што гавораць. 

І назаўтра яе алені не прыйшлі. Не прыйшлі 
яны і праз дзень. Ірка больш не магла чакаць... 

Балота прысыпана снегам, на снезе -- жоўтая 
карыца ад сасны, яе прынесла сюды з бору вет- 
рам; дробнае жоўтае яловае шыллё, зялёны ў клу- 
бочак мох-паўзун -- яго прыкаціла па шэрані. На 
курганні снег, пад ім старая, сухая і пруткая ба- 
лотная мятліца і хвошч -- яны вытыркаюцца, і па 
іх цяжка ісці на лыжах. Спатыкаешся, не пама- 
гаюць і кійкі. 

Баляць ногі: Ірка прыбегла са школы і, не рас- 
пранаючыся, нават добра не пад'еўшы, схапіла ў 


ё Пбеніца -- посная ежа, нішчымніца. 

сенечках лыжы. Як добра, што дома нікога не бы- 
ло. Бацька ў пушчы, маці, мусіць, пайшла ў вёску. 

Ірка прабегла на лыжах усю пасеку, але нічога 
не знайшла. Учора ноччу валіў снег, пазамятаў 
усё на свеце, добра, што сёння хоць перастаў. 
Але ж зноў узяўся мароз: там, дзе заходзіць сон- 
ца, - чырвонае неба і ўгары раз'ехаліся хмары. 
Яны цяжкія, густыя і цёмныя. І нізкія-нізкія, за 
сосны чапляюцца. Холадна ў пальцы: настыла дрэ- 
ва, -- Ірка часта бярэ кійкі пад паху і тады бя- 
жыць па снезе, хукаючы ў рукі. Заінелі вейкі, не 
чуваць шчок, пякло, цяпер перастала; добра, што 
яна надзела бацькаву старую вушанку -- хоць не 
холадна ў вушы. 

Ірка часта спыняецца ля рэчкі, прыкладае да 
шчакі руку і крычыць на ўвесь лес: 

-- Цяля-а... Цяля-а... Цяляты мае, цяляты... 
«Я-я-а» -- дражніцца з Паліка рэха, глухое, да- 
лёкае. 

Ірка баіцца крычаць -- яшчэ пачуе тата. Але 
ціха. Нехта ля вёскі стукае сякерай; каркае ля 
стажка на калку варона; дзяцел над галавой сту- 
кае ў гнілую сасну, як у сухую шчапу. Ага. Вунь 
ён, варочае галавой з боку на бок і дзяўбе, як усё 
адно цясляр высякае ў бервяне паз. На Высокім 
Беразе, бывае, гудзе трактар, калі адтуль зойдзе 
вецер, і зноў робіцца ціха. 

-- Цяля... Цяля-а... -- Ірка ідзе ля ракі, яна 
пойдзе аж туды, дзе старыя чорныя вольхі, пад 
Ліпнікі; не страх, калі і сцямнее. Яна ведала, што 
алені ходзяць да вады, яна ўбачыць іх. Яна ведае 
яшчэ, што ў запаведніку іх няма, казаў тата, не 
мог жа іх хто злавіць і заперці ў загарадку. А мо- 

жа, яны маразамі сышлі ў Аўгустоўскія лясы? 
Але ж няўжо ім тут было блага?.. 

Чым далей ад дому, тым меней гілёў са сваімі 
чырвонымі грудкамі, не пырхаюць з куста на куст. 
Затое пад зялёным пад'ялоўцам, дзе сухая трава- 
сівец, і ў лазовых кустах -- сляды зайцоў. Адзін, 
з вялікімі лапамі, гайсаў па балоце і згрызаў га- 
лоўкі сухой травы, з якіх на снег высыпалася на- 
сенне... 

Цямнелася. Ірцы хацелася плакаць, хацелася 
вярнуцца дамоў. Яна доўга стаяла, пачынаючы 
мерзнуць. Падгіналіся разамлелыя ногі, -- тады 
хацелася сесці; марыў сон. І тады яна неяк зня- 
нацку ўбачыла аленяў. Глядзела на іх і не верыла. 

-- Мае алені... Цяля, цяля-а... - паклікала 
яна і хацела ўжо бегчы, але сумелася. 

Алені выйшлі з расцяробу, што вёў з пасекі ад 
Высокага Берага, і падаліся ўзлессем пад Старыя 
Вольхі. Іх было толькі трое. За бязрогай маці, ві- 
даць, бегла двое малых. Дзе ж рагаты? 

Ірка стаяла і доўга клікала яго, пасля пусціла- 
ся следам за імі. Яны ўбачылі яе і сталі ўцякаць. 
Яна тады зноў пачала іх клікаць. Яны выбеглі 
цяпер на балота і пусціліся берагам ля ракі. Ча- 
сам Ірцы здавалася, што яны спыніліся і чакаюць 
яе; яна тады забывалася, што цяжка дыхаць бегу- 
чы, што баляць у каленях ногі, што трэба было 
адшпіліць ля шыі гузік -- ён вунь як душыць, і 
бегла, бегла. Ля кустоў, трапіўся глыбокі снег, 
грузлі лыжы, правальваліся кійкі аж недзе на той 
свет -- яна зноў узяла іх пад паху. 

Алені беглі адзін за адным, як і кожны вечар. 
Яе алені. Але дзе ж рагаты? Ён зараз выскачыць 

ім напярэймы, заверне і пагоніць назад, у самы 
кут Бярэзаўца, дзе стажок... Хутчэй бы ён выбег. 
Ірка не можа так спяшацца -- задыхаецца. 

Цямнелася хутка. У небе запаліліся зоркі, ней- 
кія дрыготкія-дрыготкія і -- зялёныя. Алені ўжо 
зліваліся ў адну цёмную пляму, стаялі на адным 
месцы, як куст, пасля разбягаліся і зноў беглі 
адзін за адным. 

Тады Ірка зноў клікала. Яна баялася, каб не 
згубіць аленяў, бо згубіш -- прапала. Яны збя- 
гуць. Збягуць у Аўгустоўскія лясы. А можа, рага- 
ты збег ужо туды, кінуўшы сваіх? Не. Рагаты - 
добры, ён не збяжыць, ён вось зараз выскачыць ім 
напярэймы. Толькі чым Ірка тады пакорміць яго? 

Ёй часам здавалася, што ён сам бяжыць напе- 
радзе, уцякае ад яе. Яна тады спынялася і клікала 
яго -- моцна, на ўсе грудзі. Не. Іх было толькі 
трое, і яны вунь як блізка ад яе. Яна дагоніць, ёй 
бы толькі дагнаць, а там яна заверне іх сама ў 
Бярэзавец. Але ж не слухаюць яны яе. 

Ірка хрыпла і не магла больш крычаць. Горка 
стала ў роце. Чамусьці неба пачало рабіцца зялё- 
ным-зялёным. Гэта зоркі... «Вунь ужо Старыя 
Вольхі. Гэта ж далёка ад дому», -- думае Ірка. 

Ірка пачула, як яе нешта душыць, сціскаючы 
горла. Пракляты гузік, не адшпіліла. Ірка выпу- 
сціла кійкі і хацела зняць з галавы шапку, каб 
можна было адвязаць рагі ў хустцы. Але рукі не 
слухаліся... Падвярнула раптам пад грудзі і моц- 
на-моцна стукнула ў галаву. 

Па полі бегалі зялёныя алені. 

Ірка, знямоглая, упала на снег... 

Ноччу, калі ўжо ўзышоў вялізны месяц, Ірку 
знайшоў тата. Ён прыйшоў у Старыя Вольхі па 

следзе, пазнаў лыжы. Ірка была жывая. Пры- 
нёсшы перад сабой дадому, ён доўга адціраў яе 
снегам. 


Усю ноч Ірка кідалася спрасоння -- гарачая, 


не падступіцца, -- клікала сваіх аленяў. 


Назаўтра раніцай Андрэй пабег у вёску, каб 


паехаць па доктара. 


У Іркі было запаленне лёгкіх. 


9 1. Калі адбываецца дзеянне ў творы? Што гэта 


2. 


8. 


4. 


5. 


6. 


7. 


8. 


9. 


быў за час? / 

. Якой вы ўяўляеце дзяўчынку Ірку? Чым 
так вабіць яе прырода? Раскажыце пра свет 
яе захапленняў. 

. Прыгадайце эпізод сустрэчы з аленямі. За 

што палюбіла іх Ірка? Як дапамагала яна 

рагатаму і яго сям'і ратавацца ад голаду? 

Якія душэўныя якасці дзяўчынкі праяві- 

ліся ў адносінах да аленяў? 

. Што здарылася з рагатым? Чаму так няём- 
ка адчуваў сябе перад Іркай бацька? Ці ёсць 
апраўданне яго ўчынку?. 

. Якімі паказаны адносіны Іркі з маці? Ча- 
му, на вашу думку, жанчына не разумела 
сваю дачку? 

. Прасачыце, як паказвае пісьменнік пера- 
жыванні дзяўчынкі. Якімі сродкамі пера- 
дае яе стан у крытычнай сітуацыі? 

. Чаму з дзяўчынкай здарылася бяда і хто ві- 
наваты ў гэтым? 

. Якое месца займаюць малюнкі прыроды ў 
характарыстыцы персанажаў? Прывядзіце 
прыклады з тэксту. 

10. Хто з герояў твора вам не спадабаўся? Чаму? 

11. Якую галоўную думку выказаў пісьменнік 
у сваім творы? Ці блізкая вам яго пазіцыя? 

12. Падзяліце твор на часткі, дайце назву кож- 
най з іх. Падрыхтуйце сціслы план апавя- 
дання, выкарыстайце яго для вольнага пе- 
раказу (як запомнілася). 

13. Разгледзьце на форзацы падручніка рэ- 
прадукцыю карціны Галіны Шапялевіч 
«У пушчы». Якім паўстае свет прыроды на 
мастацкім палатне? Што сугучнае ва ўспры- 
манні жыцця пушчы мастаком і пісьменні- 
кам? Якія радкі тэксту найбольш адпавя- 
даюць сюжэту карціны Галіны Шапялевіч? 


ПРА КАМПАЗІЦЫЮ 


Майстэрства пісьменніка праяўляецца не толь- 
кі ў выбары жыццёва значнай тэмы, але і ў рас- 
станоўцы галоўных і другарадных персанажаў, у 
тым, у якой паслядоўнасці будзе расказана пра 
розныя падзеі, учынкі герояў, будуць апісаны іх 
разважанні і перажыванні. Вы ўжо ведаеце, што 
сюжэт -- гэта ланцужок падзей у мастацкім тво- 
ры. Сюжэт не ахоплівае ўвесь тэкст, таму што ў 
творы ёсць і пазасюжэтныя элементы: пейзажныя 
замалёўкі, аўтарскія (лірычныя) адступленні. Мас- 
тацкі твор -- непадзельнае цэлае, усе яго часткі 
(апісанні, эпізоды, сцэны, дыялогі, маналогі) разме- 
шчаны ў пэўным парадку. 

Кампазіцыя -- уся складаная будова твора, 

размяшчэнне і спалучэнне ўсіх яго частак, 

раздзелаў, эпізодаў, сцэн. 

Гаворачы пра кампазіцыю, трэба мець на ўвазе 
наступныя моманты: у якой паслядоўнасці паказ- 
ваецца дзеянне, як развіваецца сюжэт твора, як 
размяшчае аўтар вобразы герояў, якімі сродкамі 
карыстаецца пры абмалёўцы вобразаў, якія споса- 
бы раскрыцця зместу (аўтарскі аповед, дыялог, 
апісанне) выкарыстоўвае і, галоўнае, як усё гэта 
служыць выяўленню ідэйнага зместу твора. Падзеі 
ў ім часта падаюцца ў такой паслядоўнасці, як яны 
маглі б адбывацца ў жыцці. Такую кампазіцыю 
вы назіралі ў апавяданнях Якуба Коласа «У ста- 
рых дубах», Генрыха Далідовіча «Страта», Анато- 
ля Кудраўца «Цітаўкі», Алены Васілевіч «Сябры» 
і многіх іншых творах. Але часам пісьменнік свя- 
дома «парушае» звыклы парадак падзей і пачынае 
твор, як кажуць, «з канца» або з самага напружа- 
нага моманту, а часам -- з апісанняў ці так зва- 
ных лірычных адступленняў. 

Прыгадаем апавяданне Міхася Лынькова «Ва- 
сількі». Міколка вяртаецца з лесу і з жахам заўважае 
ў двары каля хаты забітых немцамі маці і малень- 
кую сястрычку. Ён вырашае адпомсціць ворагам 
за злачынства. Хлопчык бярэ ў схованцы гранату, 
ідзе ў мястэчка, куды паехалі ворагі. Там ён узры- 
вае аўтобус, у якім ехалі забойцы. Але і сам гіне. 

Надзвычай балючае, шчымлівае пачуццё тугі і 
роспачы па заўчасна абарваным жыцці хлопчыка 
доўга не пакідае чытачоў, бо сама па сабе тэма 
твора не можа не ўсхваляваць кожнага. Аднак 
дасягнуць такога надзвычай моцнага трагічнага 
эфекту дапамагае і будова апавядання. Калі б аў- 
тар, напрыклад, пачаў твор з апісання прыезду ў 
вёску немцаў, то чытач быў бы ўжо пэўным чы- 
нам падрыхтаваны да ўспрымання трагічных па- 

дзей: хіба можна чакаць ад фашыстаў дабрыні і 
спачування?! Пісьменнік жа пайшоў іншым шля- 
хам. Уражанне ад расказаных падзей, само па сабе 
вельмі моцнае, яшчэ ўзмацняецца ад таго, што 
твор пачынаецца з апісання цудоўнага жнівень- 
скага дня. Аўтар паказаў бесклапотную чародку 
хлопцаў, што вярталіся з лесу, і сярод іх - шча- 
слівага Міколку з паўнюткім кошыкам баравікоў 
і букецікам цудоўных васількоў для маленькай 
сястрычкі. Міхась Лынькоў вырашыў пабудаваць 
твор на кантрасце настрою, душэўнага стану ге- 
роя: спачатку радасць, бесклапотнасць, і раптам -- 
бязмежнае, ні з чым не параўнальнае і непапраў- 
нае гора. 

Невыпадковы і фінал апавядання. Каб узмац- 
ніць пачуццё болю і роспачы ад трагічнай смерці 
дзіцяці, пісьменнік звяртае ўвагу на раструшчаны 
салдацкім ботам школьны пенал і выпаўшыя з-за 
пазухі Міколкі васількі, з якімі аўтар параўноўвае 
вочы забітага хлопчыка: Сінімі васількамі адцві- 
талі і вочы. хлопчыка. 

Кампазіцыя мастацкага твора залежыць ад 
задумы аўтара і абумоўлена жыццёвым матэрыя- 
лам -- тым, пра што пісьменнік збіраецца раска- 
заць, да якіх высноў падвесці чытача, якія думкі 
і пачуцці ў яго выклікаць. 

Кампазіцыя таксама залежыць ад жанру (віду, 
формы) літаратурнага твора. Больш простую кам- 
пазіцыю маюць верш, апавяданне. Суадносіны 
паміж часткамі, эпізодамі, сцэнамі, элементамі 
больш складаныя ў аповесці, дзе шмат падзей, ге- 
рояў, дзеянне расцягнутае ў часе, месца дзеяння 
неаднаразова змяняецца і сам твор мае значна боль- 
шы аб'ём. 

Э] І. У чым, на вашу думку, праяўляецца май- 
стэрства пісьменніка? 
2. Што такое кампазіцыя літаратурнага твора? 
З. Ад чаго залежыць будова твора? 
4. Прыгадайце адзін з прачытаных твораў і пра- 
аналізуйце яго кампазіцыю. 


Алесь ЖУК 


СТАРЫ БАБЁР 


(Урывак з аповесці 
«Паляванне на Апошняга Жураўля») 


Стары бабёр выправіўся ў дарогу цёмначы. 
Толькі недзе далёка на ўсходзе крыху абазначы- 
лася светласць на небе, але была яшчэ ноч, карот- 
кая, летняя. Над вадою слаўся туманок, рэдкі, 
празрысты, які знікне адразу, як толькі прагляне 
сонца. Стары бабёр ціха, не плюскануў, выйшаў 
з-пад вады недалёка ад свае хаты, доўга прыслухоў- 
ваўся, паволі падгрэбваючы да невялікага астраў- 
ка. Вылез на яго, сядзеў, прыслухоўваўся і пры- 
глядаўся. 

Недалёка сонна крыкнула вадзяная курка, за- 
шалпаталася ў траве, ціха, як незадаволена, ада- 
звалася на яе крык за трыснягом! крыжанка”, і 
зноў усё супакоілася. 

Стары бабёр яшчэ раз азірнуўся на хатку, сы- 
шоў з астраўка і паплыў, нячутна, толькі лёгка 
разыходзілася па вадзе хваля. 


1 Трыснёг -- вадзяная ці балотная шматгадовая расліна 
сямейства злакаў з каленчатым цвёрдым сцяблом і раскі- 
дзістай мяцёлкай. 

2 Крыжанка -- дзікая качка. 





Плыў да самага берага, дзе пачыналася тупкае! 
і куды яны, бабры, не любілі выходзіць. У іхняй 
калоніі былі накапаны норы, было забалочана, і 
туды ніхто не мог дабрацца. Тут быў чысты бераг, 
палоска адкрытае вады. 

Стары бабёр доўга стаяў на месцы, прыслу- 
хоўваўся, потым усё ж быццам пераступіў мяжу, 
вылез на бераг, прысеў. 

Тут віўся маленькі ручаёк. Выцякаў ён з кры- 
ніц за кіламетры два адсюль, з-пад двух вялікіх, 
як горы, узгоркаў. На адным з іх стаяў стары пан- 
скі будынак. Цяпер яго было цяжка пазнаваць. 
Ён даўно перароблены пад школу. Некалі ў лагу 
ляжалі вялікія сажалкі”. Цяпер яны зараслі трыс- 
нягом, чаротам, але з іх выцякала вада, бегла 
ручаём, які пакрысе большаў, і які заставілі плаці- 
наю невялічкага заводзіка, дзе рабілі газіраваную 
ваду. Нявычышчанае азерца густа зарасло трыс- 
нягом, толькі перад самаю плацінаю, на глыбей- 
шым, быў плёс“. А далей, дзе ручаёк рабіў за- 
воіны“, у балотнай лагчыне, парослай алешнікам, 
яшчэ адну плаціну даўным-даўно паставілі бабры. 
Там, дзе яны забалоцілі сабе месца, і жыла іх 
невялікая калонія. З аднаго боку ад рэчачкі стаяў 
на ўзгорку бор, пад ім хат з пяць маленькае вёсач- 
кі. І гэты заводзік. Тут мала хто хадзіў, мала хто 
ездзіў, і яны жылі спакойна, без клопату. Хапала 
на іх і лазы, і карэньчыкаў, і травы. Тут была іх 
маленькая радзіма. 


1 Тіпкае -- тут: цвёрдая, утаптаная зямля. 
2 Сажалка -- штучны вадаём. 

3 Плёс -- шырокі ціхі ўчастак ракі. 
“Завдіна -- невялікая затока. 

Але стары бабёр ведаў, што сюды яны прый- 
шлі. Прыйшлі з вялікае, прасторнае рэчкі, не раў- 
ня гэтаму раўчуку, які праз пяць кіламетраў пра- 
падае ў чыстым полі. 

Сюды паўз лес, па глыбокай лагчыне, якою 
ўвесну, як на рацэ, шумела расталая вада, была 
дарога да вялікае рэчкі, дзе жылі спрадвеку воль- 
на і неабсяжна бабры. Стары бабёр памятаў і ве- 
даў гэта. Цяпер ён сабраўся пайсці туды. Ён шу- 
каў дарогу да свайго прасторнага спрадвечнага 
пасялення. 

Ісці трэба было цяпер. Стары бабёр адчуваў, 
што трэба ісці не пазней, чым гэтым летам. Бо па- 
зней невядома ці астанецца ў яго сілы, каб пры- 
весці туды маладую сваю сям'ю, пабудавацца і 
пакінуць іх там, на спрадвечным месцы. А зрабіць 
гэта можа толькі ён адзін, бо ён памятае пра тое, 
што яму расказвалі старыя бабры, яго бацькі, і 
толькі ён адзін можа знайсці дарогу. 

Дарогу гэту яму трэба цяпер пазнаць, пазнаць 
тое месца, пра якое яму расказвалі старыя бабры, 
дзе было гэтак прасторна і адкуль іх выгналі вялі- 
кія машыны, якія не пакінулі на рацэ ні прыса- 
даў, ні травы, ні самой глыбокай ракі. Тады яны 
пакінулі сваю радзіму. І ўвесь час яны расказвалі 
пра яе. І стары бабёр памятаў іх расказы. Стары 
бабёр хацеў вярнуцца назад, туды, дзе было гэтак 
вольна і шчасліва. А там, дзе вольна, здавалася, 
што і сіла будзе другая, і другое будзе здароўе, і 
там ён будзе жыць вечна. 

Стары бабёр ішоў павольна, сапраўды старэчаю 
хадою, бо хадзіць бабры не любяць і не ўмеюць. 

Стары бабёр выйшаў нарэшце з поплаву, укуп”- 
елага невысокімі купінамі, якія парастоптвалі ча- 

роды кароў, што каторы год пасвіліся тут. За по- 
плавам пачыналася ворная зямля. Поле. Перасту- 
паючы палявую мяжу, стары бабёр азірнуўся -- ён 
быццам пераступаў у новы свет, чужы, з якога 
невядома, ці можна будзе вярнуцца. За ўсё жыццё 
стары бабёр нікуды далёка не хадзіў, тым больш 
не выходзіў у чыстае поле, з аднаго боку якога 
стаяў пахмуры ранішні лес. Яго аднолькава пало- 
хаў і лес сваёй дрымучасцю і непрыступнасцю, 
невядомасцю таго, што хавалася там, у яго пры- 
цемненых шатах. Палохала і поле -- сваёй адкры- 
тасцю, раўнатою, на якой нідзе няма вады, і таму 
схавацца яму, калі што, не будзе дзе. 

Поле, на якое выйшаў стары бабёр, было засе- 
яна лубінам. Густы, Як дрот, калючы зялёнымі 
струкамі, ён як знарок заблытваў падарожніка, 
калоўся. І тое, што спачатку нырнуў у лубін, як 
у ваду, цяпер не цешыла бабра. Цяпер ён зразу- 
меў, што ў яго не стане сілы прабівацца скрозь 
гэты зараснік. Трэба было выходзіць з лагчыны да 
лесу, на горку. Але ён ведаў, што выходзіць туды 
небяспечна. Трэба ісці логам. І ён ішоў, пакуль 
неспадзявана не спатыкнуўся ў вымыты дажджа- 
вою вадою раўчук. Вада некалі прайшла тут на- 
хабна, злажыла па дарозе лубін, намыла на яго 
пяску і пакінула пасярод поля, па лагчыне, пакру- 
частую дарогу-прамыіну, над якою сыходзілася 
зялёнае поле. 

Стары бабёр з палёгкаю ўздыхнуў -- след вады 
не абмане, прывядзе да вады. Даўным-даўно, ма- 
быць, тут, дзе гэта лагчына, цякла вялікая рэч- 
ка... Але гэта так даўно было, што памятае пра 
той час, мабыць, адна толькі зямля, больш ніхто 
не памятае... 

У зялёным лубянішчы бабру здалося, што ён 
плыве ў зялёнай вадзе тае, даўняе рэчкі і што яна 
прывядзе да вольнага спрадвечнага месца. Ён ішоў, 
упарта, цвёрда. 

З-за цёмнага лесу пырснула першым променем 
ранняе летняе сонца... 

“Стары бабёр з палёгкаю нырнуў пад густыя 
шаты алешніку, адкуль чутна была вада, знаёмы 
пах вільгаці. Тут, у зарасніку травы, крапівы і на 
макрэйшых месцах сітнягу, пачыналі сачыцца 
крыніцы. Бабёр ішоў паволі: дарога была закіда- 
на ламаччам, гразкая, і па тым тоненькім ручай- 
ку, які пракладвалі сабе крыніцы, нельга было 
яшчэ плысці. Але адыходзіць ад вады ён не мог: 
стары бабёр чуў, што побач вёска. 

Неўзабаве алешнік парадзеў, сталі пападацца 
на дарозе сухія алешыны, і стары бабёр разумеў, 
што тут часта стаіць высокая вада. І зусім нечака- 
на, яшчэ ў алешніку, перад ім пачалася вузкая, 
метры на паўтары, палоска чыстае вады, над якой 
нахілялася асака. 

Стары бабёр амаль подбегам кінуўся да вады, 
ад радасці забыўшыся пра асцярогу, нырнуў, быц- 
цам не верыў, што скончылася яго сухая дарога. 
Амаль з цэлую хвіліну ён плюхаўся, даваў нырца, 
нават фыркаў, так, што адплыліся далей ад канавы 
ў зараснік травы і вастралісту са сваім вывадкам 
качкі. 

Толькі калі нацешыўся, стары бабёр спахапіў- 
ся і ціха, так, што нават не аставалася на вадзе 
следу, паплыў на агледзіны возера. 

Яно было невялікае. Стары бабёр спачатку аб- 
плыў, агледзеў азерца -- адзіны таемны выхад з 
яго быў толькі ў крыніцу, па той канаве, з якое ён 

увайшоў у возера. Толькі адтуль і можна было 
сплавіць крыху дрэў. 

Пасля агляду стары бабёр ужо ведаў, што ў 
возеры нямала жыве андатры. 


яж 


Стары бабёр пакарміўся карэннем рагозу!, тра- 
вы, перачакаў, пакуль доўга -- аж за абед перава- 
ліла -- купалася чародка хлапчукоў і купала пры- 
ведзенага з імі белага сабачку, які баяўся вады і 
адчайна, колькі ставала сілы, звінеў брэхам. По- 
тым прыехаў на матацыкле чалавек і доўга хадзіў 
па грэблі, шлёгаў спінінгам па вадзе. 

Гэты плёскат, шум, брэх, якія так моцна ішлі 
па вадзе, былі чутны з вёскі, турбавалі старога 
бабра, не давалі яму супакоіцца. Хаця і пакарміў- 
ся, выплаваўся ў вадзе, крыху адпачыў, ён адчу- 
ваў сябе тут усё ж няўтульна ў гэтым шумным 
суседстве. 

Пасля абеду стары бабёр перайшоў грэблю і 
падаўся далей па крыніцы. Яна была яшчэ шы- 
рэйшая, пахла халодным, крынічным, жалезнаю 
рудою. Потым павузела, пацякла новаю вузкава- 
таю канаваю, над якой раслі роўныя і стройныя 
алешыны. Тут было далей ад вёскі, ціха, з аднаго 
боку ішло поле, з другога была пасеяна трава. 

Стары бабёр спяшаўся ўслед за вадою. Яна не- 
чакана вывела яго да лагчыны, парослай кустамі 
лазняку. У гэтай лагчыне і канчалася крыніца. За 
лагчынаю яна ручайком упадала ў роўна выкапа- 


1. Рагдз (рагознік) -- шматгадовая травяністая балот- 


ная расліна. 

ную, ужо старую, парослую па берагах лебядою і 
высокім, аж чырванаватым, драсёнам' канаву. 

Над самаю вадою ў канаве густа сышлася тра- 
ва. Стары бабёр пайшоў услед і за гэтаю вадою. Па 
дарозе ён спалохаў чародку курапатак, якія кар- 
міліся ў зарасніках лебяды, крапівы і драсёну. 

Па гэтай канаве стары бабёр дайшоў да боль- 
шай, з зарослымі травою берагамі. Канава была 
крышку шырэйшая, таму стары бабёр апусціўся ў 
ваду і паплыў насустрач халоднай плыні. 

Выйшаў ён з канавы на бераг там, дзе агледзеў 
купчастыя зараснікі лазняку. Там ён знайшоў на 
запруджанай паводкаю канаве многа трыснягу, 
рагозніку і травы. Непадалёку дзічалі некалішнія 
кар'еры, у якіх капалі торф. 

На гэтай канаве і пераначаваў стары бабёр. 
Назаўтра ён яшчэ раз абышоў і абгледзеў усё на- 
вокал, пасля гэтага сабраўся і тою ж самаю даро- 
гаю пайшоў назад... Вярнуўся дадому і прывёў сю- 
ды маладых баброў. 


9 1. Вы прачыталі твор, у якім галоўны пер- 
санаж -- стары бабёр. Як паказвае аўтар 
гэтага героя? Якія якасці раскрывае праз 
яго паводзіны? Каго нагадаў вам бабёр? 
Пісьменнік надзвычай ярка, вобразна, пера- 
канальна абмаляваў характар клапатлівага 
гаспадара бабровага сямейства, яго тры- 
вогу, перажыванні і адказнасць за будучы- 
ню сям'і. Дакажыце на прыкладах з тэксту, 


ю 


1 Драсён -- травяністая, звычайна аднагадовая расліна 
сямейства грэчкавых. 


269 





оуо. 





10. 


2то 


ш 


е учебник 


што пісьменнік -- глыбокі знаўца жывой 
прыроды. 

Якім паказвае пісьменнік жыццё бабрынай 
сям'і? Знайдзіце апісанне малой радзімы 
бабровай калоніі і выразна прачытайце ўго- 
лас гэты тэкст. 

Чым не задавальняла баброў іх жытло? Якая 
небяспека ім пагражала? Што прымусіла 
старога бабра выправіцца ў далёкую і ры- 
зыкоўную вандроўку? 

Якія даўнія ўспаміны цешылі бабра, рабілі 
небяспечную дарогу неабходнай і жаданай? 
Пракаменціруйце радкі: Стары бабёр хацеў 
вярнуцца назад, туды, дзе было так воль- 
на і шчасліва. А там, дзе вольна, здавала- 
ся, што і сіла будзе другая, і другое будзе 
здароўе, і там ён будзе жыць вечна. 

Хто вінаваты ў тм, што не стала ў жыцці 
баброў спакою? Як пра гэта гаворыцца ў 
творы? 

Якое выйсце знайшоў стары бабёр для сва- 
ёй сям'і? Знайдзіце і зачытайце адпаведныя 
радкі. 

Якія выяўленчыя сродкі мовы выкарыстаў 
аўтар, каб карціны прыроды атрымаліся жы- 
вымі, выразнымі, натуральнымі? 
Перачытайце пейзажныя замалёўкі, якія 
вас найбольш уразілі, якія вам спадабаліся. 
Пастарайцеся ўзнавіць гэтыя карціны ў сва- 
ім уяўленні і намаляваць адну з іх. 
Паспрабуйце вызначыць тэму і асноўную 
думку гэтага твора. 


Іомо, уў 5 





Янка МАЎР 
БАГІРА 


Вы, вядома, чулі гэтае імя. Пэўна, ведаеце 
чорную пантэру, прыяцельку Маўглі. 

Але цяпер гутарка будзе ісці хоць і пра даль- 
нюю сваячку, але ўсё ж такі не пра пантэру, а пра 
кошку. Звычайную кошку, толькі, вядома, чор- 
ную і, мусіць, не менш разумную, як тая Багіра. 

Трапіла яна да нас самым незвычайным чы- 
нам. Раз у марозны веснавы вечар, досыць позна, 
вярталіся мы з дачкой дахаты. Жылі тады на ўскраі- 
не горада. Людзей хадзіла мала. Свяціў месяц, хрум- 
сталі падмерзлыя лужыны. 

І вось тут прычапілася да нас чорная кошка, 
жаласна мяўкае, трэцца каля ног. А як толькі мы 
спынімся, яна, азіраючыся, ідзе назад. Пойдзем 
мы далей -- яна зноў даганяе нас, крычыць, блы- 
таецца між ног, забягае наперад, нібы не пускае 
ісці ў той бок. Справа ясная: яна хоча, каб мы 
пайшлі з ёю кудысьці назад. Нічога не зробіш: ка- 
лі яна так выразна і настойліва патрабуе -- трэба 
ісці. 

Як толькі мы зрабілі пару крокаў назад, яна 
ўзрадавалася, шпарка паскакала ў той бок і знік- 
ла. Што яна: жартуе з намі? Мы сталі. Тады кош- 
ка зноў з'явілася і зноў пачала мяўкаць і церціся. 
Мы зноў пайшлі за ёю -- і зноў яна пабегла напе- 
рад, мяўкаючы здалёк. 

Тым часам на бліжэйшым двары забрахаў са- 
бака і кінуўся ў наш бок. Але тут раздаўся такі 
сык, так люта накінулася на яго кошка, што бед- 
ны сабака з жаласным скавытаннем паляцеў як 

мага далей. А кошка выбегла на тратуар і хуцень- 
ка скруцілася на зямлі. 

Калі мы падышлі бліжэй, то ўбачылі, што яна 
абкруцілася вакол кацяняці. Адкуль яно ўзялося? 
Мы толькі што ішлі па гэтым самым месцы -- і 
нічога на тратуары не мелася. Значыцца, кацянё 
спачатку было недзе схаванае, мусіць, за плотам. 
Калі кошка ўбачыла нас, то парашыла звярнуцца 
па дапамогу, спыніла нас, прымусіла павярнуць 
назад, а сама тым часам вынесла на дарогу сваё 
дзіця ды яшчэ паспела прагнаць сабаку. Разам з 
тым яна не забывалася, што кацянятка толькі 
што нарадзілася і не павінна было мерзнуць на хо- 
ладзе... І вось кошка нават на тую хвілінку, па- 
куль мы падыходзілі, абкруцілася вакол свайго 
дзіцяці і сагравала яго. Можна было б пажадаць і 
кожнаму добраму чалавеку столькі спрыту і энергіі. 

-- Ну што ж, - сказаў я, - нічога не зробіш, 
хадзем ужо да нас. 

-- Не хочацца толькі браць у рукі гэтае мок- 
рае кацянё, -- сказала дачка. 

Але кошка і не збіралася прасіць нас аб гэтым. 
Яна сама ўзяла сваё дзіця зубамі за карак і пай- 
шла побач з намі. Так мы прыстойнай сямейкай і 
прыйшлі ў сваю хату. 

У кухні пліта была яшчэ цёплая, і тут жа быў 
чалеснік! рускай печкі. Кошка адразу знайшла са- 
бе месца, дзе ёй будзе лепей за ўсё -- у печцы, ля 
цёпленькай пліты. 

-- Ну і добра, -- сказалі мы, -- жыві сабе тут. 
Толькі, мусіць, павячэраць табе трэба даць. 


1 Чалёснік -- адтуліна за прыпечкам. 

Але не паспелі мы падрыхтаваць ёй вячэру, як 
яна выскачыла з печкі і пачала прасіцца за дзве- 
ры. Мы сталі ўгаворваць яе: 

-- Ды пачакай трохі. Куды ты? 

Але яна і слухаць не хацела -- усё крычала і 
драпала дзверы. 

Тады мы сцямілі, што перашкаджаць ёй не 
трэба: яна, відаць, з прыстойнай сям'і, добра вы- 
хавана і хоча выйсці на двор на хвілінку. 

Выпусцілі яе. Прайшло колькі хвілін, чуем -- 
скрабецца яна ў дзверы. Адчынілі -- і бачым: яна 
прынесла другое кацянё. І зараз жа з ім у печку. 

Не скажу, каб мы былі надта ўжо рады, што 
сям'я наша так хутка павялічваецца, але кошку 
ўсё ж такі пахвалілі: 

-- Добрая маці. Маладзец, Багіра. 

Тут мы ўсе заўважылі, што яна сапраўды на- 
гадвае Багіру, і аднагалосна зацвердзілі гэтае імя. 

Дачка зноў хацела даць ёй вячэраць -- і зноў 
Багіра стала прасіцца за дзверы. Ці не хоча яна 
яшчэ прынесці нам дзіця? Дзякуем за ласку. 

Але што з ёю рабіць? Не пускаць за дзверы, ці 
што? Прыйшлося зноў выпусціць. А праз некаль- 
кі мінут яна сапраўды прынесла трэцяе кацянё... 

Такім чынам праз якія паўгадзіны сям'я наша 
адразу павялічылася на чатыры адзінкі. Сказаць, 
што мы былі рады, -- ніяк нельга. Але да кошкі- 
маткі адчулі вялікую павагу. Якая яна была сур”- 
ёзная, руплівая. Як ні павернецца, што ні зро- 
біць -- усё правільна, разумна, таксама як зрабіў 
бы кожны з нас. За гэты час яна ніводнай мінуты 
не патраціла дарэмна і не зрабіла нічога лішняга, 
не сунула свой нос, куды ёй не трэба, не паціка- 
вілася нічым, апрача сваёй справы. 

Мы гаворым, што ў жывёл не розум, як мы 
яго разумеем, а інстынкт, гэта значыць, прывыч- 
ныя, але несвядомыя рухі і дзеянні, патрэбныя ім 
для жыцця. Пчала робіць сваю ячэйку, зусім не 
думаючы, што, як і дзеля чаго яна робіць. Мураш- 
ка цягне ў свой бок галінку, а яе зямляк падбя- 
жыць дапамагаць і пачне цягнуць у другі бок - 
і яны абодва так і будуць тузацца, не ведаючы, 
што яны робяць. Мы самі, калі дакранаемся ру- 
кой да агню, то зараз жа інстынктыўна торгаем 
руку назад, а потым ужо сваім розумам цямім, у 
чым тут справа. Усё гэта -- праявы інстынкту. 
Няўжо ж і наша кошка затрымлівала на вуліцы 
людзей, прасіла іх вярнуцца і памагчы яе дзіцяня- 
ці, сачыла, каб дзіця не замерзла, памятала пра 
іншых сваіх дзяцей і прыносіла іх у хату, адным 
словам, развіла шырокую дзейнасць, зусім не 
разумеючы, што і дзеля чаго яна робіць? Не, хай 
сабе вучоныя людзі гавораць, што хочуць, а мы не 
згодны з гэтым. Наша кошка, відаць, зусім разум- 
ная асоба, і зёю жыць можна будзе. Нездарма яна 
нагадвае Багіру, а тая, калі верыць Кіплінгу, маг- 
ла разважаць лепш за якога-небудзь не надта ра- 
зумнага чалавека. 

Але на другі ж дзень выявілася, што наша 
Багіра, можа, наогул і вельмі разумная, у арыф- 
метыцы ўсё ж крыху адстала. Дзеці, гуляючы на 
суседнім двары, знайшлі там мёртвае маленькае 
кацянё. Відаць, яно замерзла ў гэтую ноч. Не бы- 
ло ніякага сумнення, што гэтае кацянятка -- род- 
ны брат трох нашых. Кошка, прынёсшы да нас 
першага, ведала, што там у яе яшчэ ёсць дзеці. 
Ведала яна гэта і пасля другога. А пасля трэцяга 
ўжо не ведала. Выходзіць, што яна ўмела лічыць 

толькі да трох. Але няхай сабе і так. Усё роўна не 
ў кожным доме знойдзеш кошку, якая ўмее табе 
лічыць да трох. 

Такім чынам зажылі мы ўсе разам дружнай 
сям'ёй. Наша Багіра карміла і песціла сваіх дзя- 
цей, як лепей і быць не можа. І ў якой чысціні 
яна іх трымала! Лізала іх безупынна і ўсюды, не 
спыняючыся ні перад якім брудам. Затое ж і блі- 
шчалі яны ў яе, як цацкі. Ды яны для нас і са- 
праўды былі цацкамі. 

Хто не ведае, якімі мілымі і пацешнымі быва- 
юць малыя кацяняты! Асабліва калі разгуляюцца. 
Колькі смеху было нам, калі аднаго разу двое з іх 
пацалаваліся як мае быць: абнялі лапкамі адзін 
аднаго за шыю і тыцнуліся насамі. Не было такога 
чалавека, які мог бы прайсці міма іх, калі яны 
дурэюць. Затое іх маці трымала сябе аж занадта 
сур'ёзна: ні разу не скокнула, не пажартавала, 
нават ні разу не ўсміхнулася. Вельмі важная і ра- 
зумная была Багіра. Як жа было яе не шанаваць! 

А праз некаторы час яна паказала яшчэ, што 
мае і высакароднае сэрца. На наш двор аднекуль 
прыблудзіла чужое чорнае кацянё. Узросту яно 
было прыблізна такога, як і нашы, толькі надта 
брыдкае і няшчаснае: худое, аблезлае, пузатае, з 
хворымі вачыма і абарваным вухам. Дзеці яго гна- 
лі, штурхалі, а яно ледзь рухалася. Ішла раз міма 
яго Багіра: кацянё пасунулася было да яе, але 
кошка грэбліва ўхілілася ад яго. А праз дзень ба- 
чым -- вядзе яго да нас у хату, корміць, ліжа. 

Гэтага толькі не хапала. Поўная хата катоў, а 
тут яшчэ нейкага бруднага прымай. Але як было 
нам, добрым і разумным людзям, праганяць ня- 
шчаснае кацянё, калі нават жывёліна пашкадава- 

ла яго? Няўжо мы будзем горшымі за жывёлу? 
Тады нам сорамна будзе глянуць у вочы паважа- 
най Багіры. Тады і яна і суседскія куры засмяюць 
нас. Ды і не мы будзем яго гадаваць. Хай сама Ба- 
гіра і ставіць яго на ногі. Так яна і зрабіла. 

Калі кацяняткі падраслі, мы сталі аддаваць іх 
у людзі. Цэлая чарга стварылася з нашых сусе- 
дзяў па доме. Калі аддалі першую шэранькую ко- 
шачку ў кватэру сёмую, Багіра нібы не заўважыла 
яе адсутнасці. А вось калі аддалі другое кацянё, у 
кватэру чацвёртую, і ў нас засталося ўсяго два, та- 
ды маці адразу заўважыла, бо лічыць жа да трох 
умела. Крычыць, шукае па ўсіх кутках, не дае 
есці тым, што засталіся з ёю, імкнецца за дзверы. 
Так, галосячы, і з хаты пайшла. 

Вярнулася спакойная. Глянула гаспадарскім 
вокам у адзін куток, у другі, пакарміла дзяцей, 
памыла іх -- і зноў пайшла. Ніякага гора, ніякага 
крыку. Мала таго -- нават начаваць не прыйшла 
дадому. Што гэта з ёю? Можа, так пакрыўдзілася, 
што зусім пакіне нас? 

Але на другі дзень яна прыйшла. І нават мыш- 
ку прынесла. Пагасцявала трохі, дагледзела дзя- 
цей -- і зноў пайшла гуляць. Вось табе і паважа- 
ная Багіра. Трымае сябе, як немаведама хто... 
А калі праз колькі дзён мы аддалі яшчэ адно ка- 
цянё, у кватэру шостую, і ў нас засталося ўсяго 
адно, то наша Багіра аднеслася да гэтага так, нібы 
такая справа яе зусім не датычылася. Толькі яшчэ 
радзей стала наведваць нас. Што такое з ёю здары- 
лася? Але трэба сказаць праўду: дзіця яе ад гэтага 
ані трохі не цярпела. Усё ж такі некалькі разоў на 
дзень маці прыйдзе, накорміць, памые, нават па- 
ляжыць трохі з ім, -- а потым зноў пойдзе. 

Глядзім мы раз праз акно -- нясе Багіра мыш- 
ку свайму дзіцяці. Мы пайшлі адчыняць ёй дзве- 
ры, але яна... прайшла міма нас і панесла мышку 
ў кватэру шостую... 

Дык вось у чым справа. Вось чаму наша Багіра 
не гаравала. Вось чаму яна дома не сядзела. 

Яна даглядала сваіх дзяцей ва ўсіх кватэрах 
разам... 

У кожнай кватэры лічылі, што кошка толькі 
і ведае, што іхняе кацянё: прыходзіць, корміць, 
мые, прыносіць мышэй, гуляе з дзіцем -- нібы ў 
яе іншага клопату няма. А яна гэткім чынам пра- 
цавала аж на чатыры кватэры. Вось чаму яна бы- 
ла такая заклапочаная, не траціла дарэмна часу, 
доўга не бавілася ў нашай хаце. 

Цікава было яшчэ тое, што мышэй і пацукоў 
яна насіла па чарзе ва ўсе кватэры, нікога не крыў- 
дзіла. Аднаго разу было так: скрабецца яна ў на- 
шы дзверы, просіцца; яе сынок пачуў і падбег ужо 
да дзвярэй. Адчынілі мы, глядзім: прынесла Багі- 
ра мышку, якую наш каток зараз жа і схапіў. Маці 
тады завярнулася і пайшла сабе назад: прынесла, 
аддала -- навошта ёй і ў хату ісці? І без таго рабо- 
ты многа: і ў чацвёртай кватэры чакаюць, і ў сё- 
май, і ў шостай -- хоць ты разарвіся. 

Можа, хто захоча спытацца: якім чынам Багі- 
ра магла абслугоўваць чатыры кватэры, калі сама 
ўмела лічыць толькі да трох? Нялёгка, вядома, 
адказаць на такое запытанне замест Багіры, але 
думаем, што яна сваю хату не лічыла -- вось тады 
і застанецца тры. 

Як бы там ні было на самай справе, а мы ліш- 
ні раз пераканаліся, што наша Багіра -- найлеп- 
шая кошка ў свеце. Мы нават гатовы былі прасіць 

у яе прабачэння за тое, што падумалі, нібы яна 
сапсавалася і загуляла. 

Нарэшце прыйшоў час, калі Багіра зусім пакі- 
нула ўсіх сваіх дзяцей і забылася на іх. Мы ахвот- 
на аддалі людзям і апошняга катка, каб жыць 
толькі з адной іхняй маткай. Ды і хто не хацеў бы 
жыць з такой разумнай асобай! 

Але хутка ў нас з ёю пачаліся непаразуменні. 
Калі яна пазбавілася клопату аб дзецях і ёй больш 
не было чаго рабіць, яна пачала ўмешвацца ў на- 
шы гаспадарчыя справы, ды так нахабна, што 
ніякай рады нельга было даць. Калі хоць трохі ад- 
вернешся, недаглядзіш -- яна зараз жа нашко- 
дзіць. Нічога ад яе не схаваеш -- усюды дабярэц- 
ца. Калі збан малака накрыты сподкам -- яна спо- 
дак скіне, калі завязаны -- яна перакуліць, Калі 
буфет зачынены не зусім шчыльна -- яна сама яго 
адчыніць. А раз ухітрылася выцягнуць з закрытай 
каструлі мяса -- і каструля засталася закрытай. 
А ноччу часам адбываліся такія выбухі ад скінутых 
рэчаў, што, здавалася, самалёты робяць бамбёжку. 

Ужо ж як мы яе ўгаворвалі, саромілі, выхоў- 
валі, дрэсіравалі -- нічога не выйшла, ніяк не 
маглі з ёю дагаварыцца. Нічога яна не магла ці не 
хацела зразумець, хоць і ўмела лічыць да трох. 

І цяпер мы шкадуем, што так яе расхвалілі на 
ўвесь свет. 


9] 1. Якое ўражанне зрабіла на вас апавяданне? 

? [ 2. Што незвычайнае было ў паводзінах кошкі 
на вуліцы, калі яна заўважыла прахожых? 
Як яна прымусіла людзей выканаць яе прось- 
бу-патрабаванне? 

8. Як трапіла кошка ў гарадскую кватэру? Чым 
яна надзвычай здзівіла сваіх гаспадароў, як 
пачувалася на новым «месцы жыхарства»? 

4. Якім стала жыццё сям'і пасля з'яўлення 
кошкі з кацянятамі? За што гаспадары да 
кошкі-маткі адчулі вялікую павагу? 

5. Што гаворыць аўтар пра ролю інстынкту ў 
паводзінах людзей і жывёл? Як Багіра сваі- 
мі дзеяннямі абвергла навуковыя высновы? 

6. Які жыццёвы ўрок дала кошка людзям, 
прытуліўшы чужое хворае кацянятка? 

7. Прыгадайце, як прымусіла Багіра сваіх гас- 
падароў і іх суседзяў лічыцца з яе маця- 
рынскімі правамі і абавязкамі, калі каця- 
няты трапілі ў іншыя сем'і. 

8. Якія перамены адбыліся ў паводзінах кош- 
кі, калі яе дзеткі падраслі? Як пра гэта рас- 
казвае пісьменнік? 

9. Аўтар заканчвае сваё апавяданне пра Багіру 
словамі: І цяпер мы шкадуем, што так 
расхвалілі яе на ўвесь свет. Як вы думаеце, 
ці можна пагадзіцца з такім сцвярджэн- 
нем? Выкажыце свае меркаванні. 

10. Падрыхтуйце вольны пераказ апавядання, 


Пімен ПАНЧАНКА 
яж 
Вясёлай маланкаю ластаўка бліскае, 
І просіць засмяглая кнігаўка піць. 
З драздом і удодам, заранкай і пліскаю 
Святлей, чалавечней нам жыць і любіць. 

А як салаўі працінаюць наскрозь нас, 

А як перапёлкі у жыце крычаць. 

А птушкі пяюць то пяшчотна, то грозна, 
І ў роздуме добра тады памаўчаць. 


Хто птушку пакрыўдзіць -- 

Той сам сабе здрадзіць. 
Жыццём і бацькамі завешчана нам: 
Адкласці ўсе справы вясною, а зладзіць 
Шпакоўні шпакам, а буслянкі буслам. 


Патрэбна штодзённая людзям руплівасць 
І песні, каб лашчыла сонца і слых. 

Каб дзеці вяліся, каб лад быў шчаслівы, 
А гэта прыносяць у хаты буслы. 


1. З якімі пачуццямі гаворыць паэт пра пту- 

шак? Якімі якасцямі і рысамі надзяляе іх? 

Якія еловы найбольш выразна і поўна вы- 

яўляюць пазіцыю аўтара? Зачытайце іх. 

8. Як вы разумееце сэнсе паэтычных радкоў: 
Хто птушку пакрыўдзіць -- // Той сам сабе 
здрадзіць? 

4. Якімі, на думку аўтара, павінны быць жыц- 
цё і паводзіны чалавека на зямлі? Да чаго 
заклікае нас паэт? 

5. Падрыхтуйце вуснае выказванне на тэму 
«Чалавек за ўсё адказны на зямлі». Выка- 
рыстайце пры гэтым радкі з вершаў Піме- 
на Панчанкі «Сармацкае кадзіла», «Вясё- 
лай маланкаю ластаўка бліскае...» або ін- 
шых твораў, прачытаных вамі. 

І ДОСЦІП, І МУДРАСЦЬ 
Якуб КОЛАС 





КОНЬ І САБАКА 


Свабодны конь гуляў на волі, 
І хвост, і грыву распусціў, 
Іржаннем ён сваім будзіў 

І лес стары, і чыста поле. 


Убок прахожы стараніўся, 
Яму дарогу уступаў. 

Ад страху Рудзька прытуліўся 
І толькі ціхенька брахаў. 

Каня злавілі, прывязалі, 

На вобруць, беднага, ўзялі, 
Аборкай! ногі абвілі 

І борзды бег яго стрымалі. 
З-за вугла вылазіць Рудзька: 
-- Гаў-гаў-таў! -- давай брахаць. 
За хвост каня кусае цюцька -- 
Не адцягнуць, не адагнаць! 


к Аборка -- невялікая вяроўка. 





« чебни: на а! 


9. 


Малыя дзеці, што гулялі, 
Дзівілісь многа і казалі 

(Па дурнаце не разбіралі - 
Дзіця малое, як ягня): 

-.- А Рудзька дужшы за каня! 


Дайце кароткую характарыстыку персана- 
жам байкі. 

Чаму сабака Рудзька баяўся каня на волі? 
Як паводзіў сябе сабака, калі каня прывя- 
залі, надзелі яму на галаву аброць, ногі аб- 
вілі вяроўкай і такім чынам пазбавілі яго 
свабоды? 

Ці правільна ацанілі паводзіны Рудзькі ма- 
лыя дзеці? Прачытайце з захаваннем адпа- 
веднай інтанацыі заключныя словы байкі: 
А Рудзька дужшы за каня! Чаму гэтая ацэн- 
ка ўспрымаецца недарэчнай? 


Алесь ЗВОНАК 
ГАРБУЗ 


Здараецца ж такое: на гародзе 


Пад 


сонцам вырас велікан-гарбуз! 


Прыгожы, круглы, важкі -- дзіва, й годзе! -- 
Нібыта не гарбуз, а важны туз! 


Глядзеў звысоку ён пры ўсім народзе 
На землякоў, нібы на чарвякоў: 

-- Вы - драбяза, ды пры такой пародзе 
Вас не адрозніш нават ад гуркоў! 


Так выхваляўся ён, так надзімаўся -- 
Чуваць было, бадай, за тры вярсты! 

Ды вось бяда -- нябога не ўтрымаўся 
І лопнуў, нібы выстрал халасты. 


Выснова гэткая: калі зазнаўся - 
То сам, як той гарбуз, нутром пусты! 


9 1. Чым вылучаўся гарбуз сярод іншых насель- 
нікаў агарода? Як ён сябе паводзіў? 

2. Чым закончыліся для гарбуза яго пахваль- 
ба і ганарыстасць? Ці выпадкова напаткала 
яго такая доля? 

З. Як вы думаеце, чалавека з якімі якасцямі 
паказаў аўтар байкі ў вобразе гарбуза? Як 
паэт ставіцца да гэтага персанажа? 

4. У якіх радках заключаны галоўны сэне байкі? 

5. Пра якога чалавека можна сказаць, што ён 
нутром пусты? 

6. Знайдзіце ў творы параўнанні, Як гэтыя па- 
раўнанні дапамагаюць ахарактарызаваць 
героя байкі і яго паводзіны? 

7. Вывучыце твор на памяць. Пры чытанні бай- 
кі перадайце аўтарскую інтанацыю, яе ад- 
ценні, характар паводзін персанажа. 


ПРА БАЙКУ 


Байка -- невялікі, часцей вершаваны твор са- 
тырычнага зместу з алегарычным сюжэтам і 
павучальнай канцоўкай (мараллю). 

Героі байкі -- жывёлы, расліны, рэчы, якія на- 
гадваюць людзей, іх паводзіны і норавы. Мэта бай- 
кі -- высмейванне чалавечых заган і недахопаў, а 
таксама ўсяго дрэннага ў навакольным жыцці, але 
не ў прамой, а ў іншасказальнай (алегарычнай) 
форме. 

Ацэнку паводзін і ўчынкаў персанажаў, якую 
выказвае ў творы аўтар, называюць мараллю бай- 
кі. Вывад (мараль) звычайна падаецца ў канцы бай- 
кі, часам -- у пачатку твора. 

Байка мае даўнюю і багатую гісторыю. Узнік 
гэты жанр у Старажытнай Грэцыі. Першы славу- 
ты байкапісец -- Эзоп. Жыў ён прыкладна ў УІ-- 
У стагоддзях да нашай эры. Напісаныя ім байкі 
былі празаічныя. Эзопавы творы карысталіся вя- 
лікай папулярнасцю, бо захаплялі людзей сваім 
праўдалюбствам, мудрасцю і досціпам. 

У розных краінах і за іх межамі вядомы тале- 
навітыя стваральнікі баек. Праслаўленым бай- 
капісцам Францыі з'яўляецца Лафантэн, у рускай 
літаратуры -- Іван Андрэевіч Крылоў. 

Першыя беларускія байкі напісалі Францішак 
Багушэвіч і Альгерд Абуховіч. Да гэтага жанру 
звярталіся класікі нашай літаратуры -- Янка Ку- 
пала, Якуб Колас, Максім Багдановіч. Самы славу- 
ты беларускі байкапісец Кандрат Крапіва. Гэты 
аўтар не шкадаваў калючага і з'едлівага смеху, ка- 
лі паказваў адмоўнае ў чалавечым жыцці. 

Аматарам беларускай байкі таксама добра вя- 
домыя творы Рыгора Барадуліна, Ніла Гілевіча, 
Уладзіміра Корбана, Эдуарда Валасевіча і іншых 
пісьменнікаў. Байка -- адзін з самых любімых у 
народзе жанраў мастацкай творчасці. 

Ад іншых камічных твораў байка адрозніва- 
ецца тым, што ў ёй прысутнічае сатыра -- з'едлі- 
вы, выкрывальны смех. У гумарыстычных творах 
(анекдотах, гумарэсках) смех, як правіла, нязлосны, 
добразычлівы, пацяшальны. Чалавек або нейкая 
з'ява паказваюцца ў камічным, дабрадушна-смеш- 
ным выглядзе. З дапамогай гумару асобныя, ня- 

значныя недахопы ў паводзінах ці характары пер- 
санажа, нейкія жыццёвыя з'явы выклікаюць у чы- 
тача ўсмешку, ствараюць вясёлы настрой. У бай- 
цы ж смех шматаблічны: пацяшальны, крытыч- 
ны, выкрывальны. 


ў? 1. Што такое байка? 
2. Калі і дзе ўзнікла байка? 
З. Чым байка адрозніваецца ад іншых каміч- 
ных (гумарыстычных) твораў? 
4. Якіх беларускіх байкапісцаў вы ведаеце? 


Уладзімір КОРБАН 
МАЛПІН ЖАРТ 


Пасля начной адказнае работы 
Трызор і Мурза спалі каля плоту. 
Тым часам Малпа не драмала, 
Убачыўшы сабак, цішком 
Падкралася да іх і матузком 
Хвасты звязала. 
і Сама ж схавалася за вугал і глядзіць, 
Каменьчыкамі кідзь ды кідзь, -- 
Стараецца іх пабудзіць. 
Што тут было, калі прачнуліся абое! 
Трызора Мурза рве, а Мурзу рве Трызор! 
Умомант гырканне ўзнялі такое, -- 
Ажно гудзе ўвесь двор. 
А Малпа ледзьве не кладзецца -- 
І скача, і крыўляецца, й смяецца, 
Так па душы прыйшоўся ёй 
Сабачы бой. 
А з тых ляціць шматкамі поўсць. 

І між людзьмі такія ёсць: 
Звядуць дваіх, наладзяць склоку!, 
А потым збоку 
На цяганіну пазіраюць 
І рукі паціраюць. 


1. Які жарт учыніла Малпа? Як вы ставіцеся 
да яе ўчынку? 

2. Чаму галоўным героем байкі аўтар выбраў 
менавіта Малпу? Як тая адчувала сябе, калі 
сабакі распачалі сварку і бойку? 

З. Выкажыце свае адносіны да Мурзы і Тры- 
зора. Якое пачуццё выклікаюць у вас гэтыя 
героі байкі: шкадаванне, спагаду, здзіўлен- 
не, асуджэнне ці якое-небудзь іншае? 

4. Падумайце, для чаго байкапісец распавёў 
гэтую гісторыю. Якую важную думку ён ім- 
кнецца данесці да чытачоў? 

5. Вусна або пісьмова падрыхтуйце невялікае 
выказванне на тэму «Чаму сябры не павін- 
ны сварыцца». Паразважайце, як трэба па- 
водзіць сябе сябрам, калі нейкі нядобра- 
зычлівец хоча іх пасварыць. 


Міхась СКРЫПКА 


СВІННЯ І БАРАН 


Свіння, задраўшы лыч угору, 

Да Барана зайшла ў кантору, 
Зарохкала наконт пасады. 

Куды б вы думалі? -- У грады! 

Баран, абклаўшыся паперамі па вушы, 
Зірнуў: асоба ў капялюшы! 


1 Склбка -- сварка, непрыязныя адносіны. 

І, бэкнуўшы ў нядобрую пару: 
2. Бяру! - 

Накіраваў Свінню у агарод. 
А тая лыч пусціла ў ход: 
Спаласавала ўсё ушчэнт, 
Пасля яшчэ, 

Зрабіўшы разварот, 
Перакуліла плот! 

Калі прынеслі акт аб шкодзе 
Ў агародзе 

Барану, 

Той прачытаў 

І забляяў: 

- Нуйну!. 

Дык як жа так? Чаму ж? 

А капялюш?., 





Як ты свінню ні апранай 
І як ні кліч - 

Не забывай 

Пра лыч. 


99] 1. Як здарылася, што Свіння атрымала пасаду 
Я ў градах? 

2. Чаму паводзіны Свінні ў агародзе выкліка- 
юць смех? 

З. Якую характарыстыку мы можам даць Свін- 
ні? Чым яна, нягледзячы на капялюш, вы- 
клікае недавер? 

4. У чым была памылка Барана? 

5. Перачытайце мараль байкі. Пра што папя- 
рэджвае, ад чаго засцерагае аўтар твора? 

6. Правядзіце конкурс на лепшых чытальні- 
каў або на лепшую інсцэніроўку байкі (твор 
на выбар). 

СВЯТЛО ДАЛЁКАЙ ЗОРКІ 


ПРА ФАНТАСТЫКУ 


Фантастыка -- гэта вобразы, падзеі ці абста- 
віны, абмаляваныя ў мастацкіх творах, але не- 
магчымыя ў жыцці. 





Фантастыка праяўляецца ў асаблівых жанрах: 
казках, легендах, у навукова-фантастычных творах. 

Пісьменнікі ствараюць неверагодныя карціны 
і сітуацыі дзякуючы свайму ўяўленню, фантазіі, 
гэта значыць яны нерэальныя, неверагодныя, пры- 
думаныя. Аўтарская фантазія можа перамясціць 
нас, чытачоў, у мінулае ці ў будучыню. З фанта- 
стычных гісторый перад намі паўстаюць невядо- 
мыя і загадкавыя краіны, разгортваюцца падзеі на 
далёкіх планетах. Аўтары апісваюць выдуманыя, 
звышнатуральныя з'явы, паказваюць розныя цу- 
ды на Зямлі, людзей, якія трапляюць у вельмі 
дзіўныя жыццёвыя абставіны, і асабліва часта за- 
прашаюць на пошукі дзівоснага ў космас. У літа- 
ратурнай фантастыцы нас захапляюць выдуманыя 
героі -- робаты, іншапланецяне, незвычайныя жы- 
вёлы і чалавекападобныя істоты. 

Пры стварэнні якой-небудзь незвычайнай гі- 
сторыі пісьменнікі-фантасты часта звяртаюцца да 
чарадзейных казак, міфаў, легендаў і чэрпаюць 
адтуль вобразы, уражанні, займальны матэрыял 
для пабудовы сюжэта твора. Гэтак, як і ў казцы, 
чытач робіцца саўдзельнікам цікавых вандровак, 
таямнічых здарэнняў, нечаканых пераўтварэнняў. 

У фантастычных творах уздымаюцца важныя 
для нас пытанні і праблемы. 

Нярэдка пісьменнікі апавядаюць пра гранды- 
ёзныя навуковыя адкрыцці або навуковыя ідэі, 
увасабленне якіх мяняе (ці здольнае перайначыць) 
жыццё, рэчаіснасць, лёс чалавецтва. Творы такога 
зместу называюць навуковай фантастыкай. 

Вы маеце магчымасць пазнаёміцца з выбраны- 
мі старонкамі кнігі беларускай пісьменніцы Раісы 
Баравіковай «Казкі астранаўта» і апавяданнем ла- 
тышскага пісьменніка Дзінтры Шулцэ «Робер- 
цік». У гэтых творах галоўную ролю адыгрывае 
свабода, раскаванасць аўтарскай фантазіі. Аўтары 
малююць незвычайных персанажаў, апавядаюць 
пра дзівосныя планеты і жыццё на іх. Кожны з 
аўтараў надае сюжэту твора займальнасць, пры- 
годніцкі характар. Пісьменнікі даносяць да нас 
думку пра неабходнасць прыгожага, мудрага ўлад- 
кавання жыцця на планеце Зямля і ў Сусвеце, пра 
тое, як важна цаніць і берагчы ўсё непаўторнае, 
цудоўнае, унікальнае, не забываць пра дабрыню, 
чуласць і спагаду да іншых. 

Разам з героямі Раісы Баравіковай мы апына- 
емся на далёкіх планетах, сустракаем там невядо- 
мых істот, робімся сведкамі незвычайных падзей і 
цудаў. Пісьменніца спалучае свет чужых планет і 
свет роднай Беларусі. Менавіта адсюль, з касмад- 

рома пад Раўбічамі, і пачынаюцца вандроўкі док- 
тара Савіча і іншых астранаўтаў на невядомыя і 
загадкавыя зоркі і планеты. Аўтар надае сюжэтам 
твораў займальнасць, прыгодніцкі характар, яны 
чытаюцца з цікавасцю і захапленнем. Гэта казач- 
ная фантастыка. 


9 1. Як вы разумееце слова фантастыка? 

2. Якія сюжэты найбольш распаўсюджаны ў 
фантастычных творах? 

З. Адкуль вельмі часта пісьменнікі запазыч- 
ваюць фантастычныя вобразы? 

4. Прыгадайце адзін з фантастычных твораў, 
які вам найбольш спадабаўся, і раскажыце 
пра яго. 


Раіса БАРАВІКОВА 


ГАЛЬШТУЧНІК 
(Урывак з «Аповесці чатырох падарожжаў») 


Люблю назіраць за кнігаўкамі... 
Недалёка ад іх кружыць невялічкая 
птушка гальштучнік, -- таксама з ся- 
мейства куліковых. Але варта пры- 
мружыць вочы, як уяўляецца сядзіба 
доктара Савіча і тая дзіўная істота, 
што спрытна падхапіла з зямлі капя- 
люш... 

8 нататніка астранаўта 


Калі мы вярталіся на Зямлю з планеты Анта- 
рыс-5, якая знаходзіцца ў сузор'і Скарпіёна, то 
ўвесь наш экіпаж быў расчараваны. Справа ў тым, 
што гэтая планета мае чырвоны колер, чым нагад- 
вае Марс. Але, як мы высветлілі, з Марсам нічога 

агульнага ў яе няма. Паўсюдна -- горы і горы. Мы 
ледзь знайшлі больш-менш роўную пляцоўку, каб 
пасадзіць наш карабель. Затрымлівацца на пла- 
неце, якая ўяўляе сабою каменную глыбу, не мела 
сэнсу. І мы рушылі да бліжэйшай планетнай сіс- 
тэмы, куды ўжо даволі часта адпраўляліся экспеды- 
цыі з Зямлі, дзе можна было нейкі тыдзень адпа- 
чыць у гатэлі. 

Вось тады і з'явілася на нашых экранах тая 
маленечкая зялёная планета, якая нагадвала невя- 
лікі шарык з ранняй сакаўной травы. Нідзе, ні на 
якіх зоркавых картах яна не значылася, таму цал- 
кам верагодна, што мы маглі быць першымі, хто 
натрапіў на яе ў касмічнай бясконцасці. Не цяжка 
здагадацца, што мы вырашылі зазірнуць на тую 
планету. Што і зрабілі. 

Першае ўражанне было такое, нібыта мы тра- 
пілі ў Белавежскую пушчу ці Бярэзінскі запавед- 
нік. Альбо і ўвогуле ў нейкі агромністы здзічэлы 
сад дзе-небудзь пад Нароўляю ці пад Слуцкам. 

Але такім было толькі першае ўражанне. Пад 
кронамі магутных дрэў была не такая ўжо і дзікая 
паверхня, -- месцамі відавочна расчышчаная, мес- 
цамі выпаленая: хтосьці раскладваў вогнішча. 

-- Магу паспрачацца, тут мы сустрэнем гума- 
ноідаў, -- сказаў нехта, з членаў экіпажа. 

-- Магчыма, -- пагадзіўся камандзір і тут жа 
запытаўся: -- Мне загадаць ці ёсць ахвотнікі спус- 
ціцца на паверхню? 

Ахвотнік знайшоўся. Гэта быў наш доктар Са- 
віч. Камандзір паглядзеў на мяне: 

-- Ну, а што наш батанік? Тут ёсць што дасле- 
даваць. 





І я не пярэчыў, хаця ведаў: тое, што здавалася 
на паверхні планеты дрэвамі, травою, кустамі, 
магло быць нечым іншым. Так здаралася не ад- 
нойчы. Але на гэты раз камандзір не памыляўся. 
Як толькі мы з доктарам Савічам ступілі на цвёр- 
ды грунт, зразумелі, што расліннасць наўкол са- 
мая што ні на ёсць сапраўдная. Праўда, на Зямлі 
я такой не сустракаў, і вельмі здзіўляла, што 
паўсюль быў адзін толькі зялёны колер: зялёная 
кара дрэў, зялёнае лісце, зялёныя пялёсткі кветак. 

А тым часам мы ўжо выйшлі на вялікую паля- 
ну, і я, было, падышоў да адной з такіх кветак, 
якая нагадвала зямную лілею, каб насуперак усім 
інструкцыям дакрануцца да зялёных пялёсткаў, 
але не паспеў... Адусюль -- з-за кожнага дрэва, 
з-за кожнага куста (о, дайце веры!) -- выбягалі лю- 
дзі, праўдзівей было б сказаць дзікуны, і, на- 
колькі гэта можна было зравумець, твары іх свяці- 
ліся радасцю. Даўгія валасы, у многіх -- бароды, 
шчокі, зарослыя шчэццю... Толькі на шыі ў кож- 
нага з гэтых людзей чарнела палосачка, а хутчэй, 
гальштук-бабачка, так часта называюць падобныя 
гальштукі на Зямлі, якія надаюць святочнаму гар- 
нітуру яшчэ большую ўрачыстасць. Тут, на гэтай 
Зялёнай планеце, як я яе назваў у думках, гэты 
гальштук нікому нічога не дадаваў. Адно, -- гля- 
дзеўся на шыі недарэчна і смешна. Праўда, нам з 
доктарам Савічам было не да смеху, невядома, як 
павядуць сябе дзікуны? Але яны выказвалі вы- 
ключную прыязнасць. А адзін з іх выйшаў напе- 
рад і пачаў нешта хутка-хутка гаварыць... 

Як жа я быў уражаны, калі доктар Савіч ада- 
зваўся ў адказ. Паміж ім і натоўпам завязалася 
ажыўленая гаворка. Аказалася, што жыхары Зя- 

лёнай планеты размаўлялі на лацінскай мове, якая 
на Зямлі ўжо даўно выкарыстоўвалася толькі ў 
медыцыне і якою, зразумела, добра валодаў док- 
тар Савіч. 

-- Што яны табе кажуць? -- запытаўся я ў яго. 

Доктар паціснуў плячыма: 

-- Ніяк не ўцямлю, дзікасць нейкая. Самая са- 
праўдная дзікасць. Яны шкадуюць, што мы не 
можам бачыць тых цудоўных кварталаў, плошчаў, 
вуліц, якія бачаць яны. Маўляў, тут паўсюль ва- 
кол нас -- навуковыя цэнтры, зоны адпачынку, 
офісы і спальныя раёны... 

-- Офісы, навуковыя цэнтры вакол нас? Ды 
яны -- вар'яты! -- засмяяўся я і раптам задумаў- 
ся. -- А зрэшты... Адкуль у іх гэтыя веды? Што 
ім вядома пра офісы, зоны адпачынку? Хто яны, 
нарэшце? Перасяленцы з іншых планет? Ці, мо- 
жа, зямляне? Нашчадкі тых цывілізацый, што іс- 
навалі на Зямлі яшчэ да Вялікага патопу? Вось 
толькі ў іхнім абліччы нічога не засталося ад цы- 
вілізаванага свету. Племя дзікуноў! Першая пры- 
ступка развіцця чалавецтва. 

Гэтымі сваімі думкамі я хацеў падзяліцца з 
доктарам Савічам, але ён з вялікай цікавасцю раз- 
маўляў з гуманоідам, якраз з тым, хто самы пер- 
шы ўступіў з намі ў кантакт. Іх гаворка цягнулася 
доўга. Я нават пачаў тое-сёе даследаваць з нава- 
кольнага расліннага свету. Але вось доктар пады- 
шоў да мяне, і тое, што ён сказаў, адразу пры- 
мусіла згадаць пра наш карабель, падумаць пра 
небяспеку. А ці не час нам вяртацца? 

-- Бачыш таго, бялявага, -- паказваў доктар 


Савіч на высокага хударлявага бландзіна. -- Яго 
ўнук вынайдзе тут праз паўстагоддзя камп'ютар. 

А вунь той... нізенькі, што размаўляе з самым 
кудлатым з іх. Ён -- мастак. Геній! Толькі пра 
гэта сам яшчэ не здагадваецца. Але праз дваццаць 
гадоў яго карціны будуць самымі каштоўнымі не 
толькі на гэтай планеце. Глядзі, бачыш, той, што 
залез на дрэва... Ён праз дзесяцігоддзе будзе тут 
самым славутым архітэктарам. Пачне з каменных 
пірамід і закончыць праектамі з жалезабетону. 
О-о, а гэты, што бліжэй за ўсіх стаіць да нас, як 
ні цяжка ў гэта паверыць, але ён стане вынаход- 
цам рухавікоў, і першыя аўтамабілі тут будуць на- 
зывацца яго імем. 

Мне стала млосна. Розум адмаўляўся што-не- 
будзь разумець. 

-- Нам ужо трэба вяртацца на карабель. Там, 
напэўна, хвалююцца нашы, -- сказаў я доктару 
Савічу. -- Развітвайся з гуманоідамі, і пойдзем ад- 
сюль. 

Але перш чым развітацца, доктар прыняў па- 
дарунак ад жыхароў гэтай нязвыкла зялёнай пла- 
неты. Яны завязалі яму на шыю гальштук, такі ж 
самы, што насілі самі, -- чорны гальштук-бабачку. 

З гэтага моманту і пачалася трагедыя доктара 
Савіча. Гэтак я назваў для сябе ўсе далейшыя па- 
дзеі. А разгортвалася ўсё наступным чынам. 

Зялёную планету мы пакінулі хутка. Можна 
сказаць, пасля вяртання на карабель неўзабаве і 
стартавалі. Прыйшоў загад з Зямлі тэрмінова вяр- 
тацца. Вось тут доктар Савіч і павёў сябе выключ- 
на невытлумачальна. Маўляў, які можа быць за- 
гад з Зямлі, якое вяртанне, калі мы можам ля- 
цець да сузор'я Дзевы, дзе на адной з планет, трош- 
кі ўбок ад самай яркай зоркі гэтага сузор'я -- Спі- 
кі, жывуць браты па розуме, бо тая планета не 

што іншае, як копія нашай Зямлі. А потым наш 
шлях можа пралегчы да сузор'я Шаляў. І там на 
адной з планет у сістэме тых зорак, якія склада- 
юць сузор'е, ужо даўно вынайшлі машыну часу, 
якую, калі хто-небудзь з нас пажадае, можа вы- 
прабаваць. 

Спачатку да ўсіх гэтых разважанняў доктара 
мы ставіліся несур'ёзна, чаго не здараецца ад эма- 
цыянальных перагрузак! Але ён пачаў паводзіць 
сябе агрэсіўна. Спрабаваў прарвацца ў адсек кіра- 
вання палётам, каб змяніць курс. І тады мы заду- 
маліся, што ж адбываецца з нашым доктарам? 
Адказ напрошваўся сам сабою: у доктара ўсе прык- 
меты лёгкага псіхічнага расстройства, якое з'яві- 
лася пасля таго, як ён пачаў насіць на шыі падо- 
раны яму гальштук-бабачку. Як толькі мы прыйшлі 
да такой высновы, адразу ж прапанавалі доктару 
зняць яго, Гэтая наша прапанова рассмяшыла 
доктара. 

-- Ды вам усім і не снілася, што гэты галь- 
штук уяўляе сабою, -- сказаў ён. -- Гэта -- Пра- 
грама, завезеная на Зялёную планету прадстаў- 
нікамі адной з самых высокаразвітых сусветных 
цывілізацый. Усё выключна проста. Таму, хто но- 
сіць гэты гальштук, спачатку выдаецца міраж, ма- 
ра жыцця. Адсюль і тыя дзівосныя гарады, наву- 
ковыя цэнтры, зоны адпачынку, якія бачылі наў- 
кол сябе жыхары Зялёнай планеты. Ты ж чуў, бата- 
нік. Я табе перакладаў, -- звярнуўся ён да мяне і 
працягваў: -- Але ўсялякую мару трэба ўвасобіць 
у жыццё, зрабіць явай. І гэта прадугледжана Пра- 
грамай. Яна выдае ўстаноўкі, падрабязнае тлу- 
мачэнне, як і што трэба рабіць, каб гэтую мару 
здзейсніць. Ну, скажам, нехта хоча стаць вялікім 
кампазітарам і яму даецца магчымасць уявіць ся- 

бе ім. А потым пачынаецца шлях да гэтай вяршы- 
ні, па якім і вядзе Праграма. 

Доктар Савіч блытаўся, але яго словы гучалі 
пераканаўча, хаця хтосьці з нас і запытаўся з не- 
даверам: 

-- Ну, а цябе асабіста куды выводзіць яна? 

-- Я ж вам усё растлумачыў! У сузор'е Дзевы, 
дзе мы сустрэнемся з братамі па розуме і па эва- 
люцыйным развіцці. Трэба памяняць курс, і мы 
вернемся на Зямлю з грандыёзнай сенсацыяй. 

-- Гэты твой гальштук сам па сабе ўжо і ёсць 
сенсацыя, -- сказаў я і тут жа папрасіў: - Дай 
панасіць яго, хаця б на некалькі гадзін. 

-- Равагнаўся!.. Гэтага ні ў якім разе рабіць 
нельга, -- і далей доктар Савіч засцярог: - Можа 
здарыцца бяда. Праграма дзейнічае ў станоўчым 
накірунку толькі тады, калі гэты гальштук до- 
рыцца, Яго трэба атрымаць у падарунак. Інакш 
спрацоўвае адмоўная энергія, і дзеянні Праграмы 
робяцца непрадказальнымі. 

-- Ды глупства ўсё гэта, -- сказаў наш борт- 
механік. -- Казачкі для ідыётаў. Хоць ты, Савіч, 
і сам доктар, але табе, відавочна, патрэбна меды- 
цынская дапамога. 

І гэтыя яго словы сталі апошнімі ў той нашай 
размове з доктарам Савічам. А калі вярнуліся на 
Зямлю, хутка дачуліся, што ў Міжнароднай аса- 
цыяцыі зоркавых палётаў нашага доктара зволь- 
нілі, Для яго пачалося зямное жыццё. Ну, а мы, 
усе астатнія члены экіпажа, неўзабаве адправіліся 
ў новае міжпланетнае падарожжа. 

Міналіся гады, і, напэўна, ужо праз некалькі 
дзесяцігоддзяў я вырашыў месяц-другі адпачыць 
на Зямлі. Космас стамляе. Тады і ўспомніўся мне 
доктар Савіч. Дзе ён, што з ім? Звярнуўся ў даве- 

дачнае бюро Асацыяцыі, дзе адразу ж атрымаў 
інфармацыю: доктар Савіч жыве недалёка ад Мін- 
ска. Мае сваю сядзібу і даўно ўжо адышоў ад ле- 
карскай справы. Мне хацелася пабачыцца з ім, 
што я і зрабіў неадкладна. 

Помню, быў сонечны дзень. Я пакінуў машыну 
далёка ад доктаравай сядзібы. Вырашыў прайсці- 
ся пешшу, сабрацца з думкамі. Згадвалася наша 
апошняе падарожжа з ім. І, вядома ж, з'яўлялася 
пытанне, ці захаваў доктар той свой гальштук- 
бабачку, які атрымаў у падарунак ад жыхароў Зя- 
лёнай планеты. Па ім, тым чорным гальштуку на 
загарэлай шыі, я і пазнаў доктара. Ён у вялікім 
саламяным капелюшы і ў адных толькі шортах 
штосьці перасаджваў у гародзе недалёка ад двух- 
павярховай драўлянай будыніны, якая глядзелася 
ледзь не палацам. Праходзяць дзесяцігоддзі, а на 
Зямлі мала што змяняецца. 

-- Доктар Савіч! Доктар Савіч! -- гукнуў я. 

І хапіла толькі некалькіх імгненняў, каб док- 
тар пазнаў мяне і кінуўся насустрач. Яго перапаў- 
няла такое радаснае хваляванне, што, здавалася, 
ён вось-вось задыхнецца. Яму відавочна не хапала 
дыхання, і, каб было лягчэй бегчы, ён спачатку 
сцягнуў з галавы капялюш, кінуў на сцежку, а 
пасля (ці можна было паверыць вачам) сарваў з 
шыі і гальштук-бабачку, які таксама шпурнуў у 
траву. А я ж помніў, як тады, на караблі, ён упар- 
ціўся, нізавошта не хацеў яго здымаць. 

Мы абняліся як добрыя сябры. На вочы набя- 
галі слёзы, такою радаснай была наша сустрэча. 
І тут я заўважыў, што з будыніны выбегла нейкая 
дзіўная істота, хутчэй за ўсё, малпачка. Спрытна пад- 
няла з зямлі капялюш, а потым і гальштук, і хуцень- 
ка скіравала да дома, куды неўзабаве падаліся і мы. 

-- Ты тут жывеш не адзін? -- запытаўся я ў 
доктара і дадаў: - Я паспеў заўважыць нейкае 
калматае стварэнне. Няўжо гэтак змяніўся клімат 
на Зямлі, што ў Беларусі пачалі жыць малпы? 

-- Гэта не зусім малпа, -- адказаў доктар Са- 
віч. -- Я тады яшчэ не лётаў з вамі. Мяне пасы- 
лалі ў блізкія падарожжы. І вось падчас аднаго з 
тых маршрутаў на Месяцы мы натрапілі на не- 
вядомы міжпланетны карабель, які пацярпеў ка- 
тастрофу. Як ні аглядалі, ніякіх жывых істот не 
знайшлі. Але ў адным з адсекаў адшукалі прабір- 
кі, у якіх былі зародкі. Ты здагадваешся, што ад- 
ну з тых прабірак я прывёз на Зямлю. З зародка, 
што быў у ёй, і з'явілася на свет істота, якую ты 
назваў малпаю. Але паўтараю, гэта, далібог, не 
малпа, таму што вельмі хутка яна засвоіла ўсе 
зямныя мовы. А галоўнае тое, што больш надзей- 
нага, вернага стварэння я не сустракаў. Зараз па- 
знаёмішся з гэтым маім адданым сябрам. 

Мы ўвайшлі ў будыніну, адчынілі дзверы ў ад- 
зін з пакояў, і тое, што пабачылі, нас уразіла ней- 
маверна. У шыбіну стукалася, білася крыламі не- 
вялікая птушка з чорнай палосачкай-гальштукам 
на валляку... 

-- Гальштук! Мой гальштук! -- закрычаў док- 
тар Савіч у вялікай роспачы. -- Як жа я мог са- 
рваць яго!.. Ты разумееш, што адбылося?! Ён, на- 
пэўна, падняў гальштук, начапіў сабе на шыю, і 
вось здарылася бяда. Ты ж помніш, Праграма, 
што хавалася ў ім, станоўча спрацоўвала толькі 
тады, калі гальштук хтосьці атрымліваў у падару- 
нак. Ва ўсіх іншых выпадках, гэта - адмоўная 
энергія. Мой добры сябар стаў птушкаю! -- і док- 
тар Савіч адчыніў фортку... 

Птушку мы назвалі гальштучнікам. Яе і цяпер 
можна сустрэць у Беларусі на вялікіх спустоша- 
ных лугах-пашах, куды выганяюць пастухі свае 
статкі. Толькі гальштучнік не заўважае гэтай спу- 
стошанасці. Яму, напэўна, бачацца наўкол зялё- 
ныя гаі ды парослыя сакаўною травою паляны. 
Але справа ўжо не ў гальштучніку... 

-- Дык тое, пра што ты нам тады расказваў, 
усё ж было праўдаю? -- запытаўся я ў доктара 
пасля таго, як птушка вылецела ў фортку. 

- А ты што, сумняваўся? 

-- Мы ўсе сумняваліся, -- сказаў я. -- Думалі, 
ты страціў розум. Таму цябе і звольнілі. 

Тым жа днём я расказаў доктару, што Міжна- 
родная асацыяцыя зоркавых палётаў рыхтуе вялі- 
кую экспедыцыю з адной толькі мэтай -- расшу- 
каць у касмічных глыбінях братоў па розуме, хто 
прайшоў падобную да зямной эвалюцыю ў сваім 
развіцці. і 

-- Трэба ляцець да сузор'я Дзевы, -- сказаў 
доктар і праз невялікую паўзу запытаўся: - Як 
ты думаеш, мне не адмовяць, калі я папрашуся ў 
гэтае падарожжа? 

Ён сапраўды папрасіўся праз нейкі час. І яму 
не адмовілі. Мы зноў былі членамі аднаго экіпажа 
і неўзабаве ляцелі ў сузор'е Дзевы на планету, 
якая ўяўляе сабою копію Зямлі. Ва ўсялякім вы- 
падку, мы гэтак думалі. 


9 1. Якая яна, Зялёная планета, куды трапілі 
астранаўты? 
2. Раскажыце пра сустрэчу экіпажа касмічна- 
га карабля з жыхарамі незнаёмай планеты. 
Як выглядалі гуманоіды? Як яны ўспрыня- 
лі гасцей-зямлян? 

З. Які незвычайны падарунак атрымаў доктар 
Савіч ад гуманоідаў? Як і чаму гэты падару- 
нак паўплываў на яго паводзіны? 

4. Якая таямніца звязана з гальштукам? У чым 
заключаецца яе сэнс? Знайдзіце адказы ў 
тэксце і зачытайце іх. 

5. Як склалася жыццё Савіча пасля касмічнай 
вандроўкі на Зялёную планету? 

6. Што неверагоднае, чароўнае адбылося на 
сядзібе доктара Савіча? 

7. Як выглядаў гальштучнік? Намалюйце птуш- 
ку і выкарыстайце ілюстрацыю пры пераказе. 

8. Перакажыце заключны эпізод твора. 

9. Падзяліце ўмоўна тэкст твора на часткі. Пад- 

бярыце да кожнай з іх загаловак. 

Чаму твор Раісы Баравіковай лічыцца фан- 

- тастычным? : 

11. Каб падрабязней даведацца пра далейшы лёс 
доктара Савіча і калі вас зацікавілі касміч- 
ныя падарожжы беларусаў, прачытайце кні- 
гу Раісы Баравіковай «Казкі астранаўта» ў 
час летніх канікул. 


10. 


Дзінтра ШУЛЦЭ 
РОБЕРЦІК 


Фаіс была проста дзівосная планета. Яе аран- 
жавыя даліны, змрочныя цясніны! і беласнежныя 
вяршыні гор то цямнелі, то святлелі, таму што 
планета была зусім невялічкая і час на ёй імчаў 


1 Цясніна -- тут: вузкі праход паміж гарамі, скаламі. 

вельмі хутка. Нязвыклыя зямлянам суткі на Фаіс 
здаваліся вельмі кароткімі 

На Фаіс не было ні палёў, ні садоў, і калі на 
ёй высадзіліся людзі з Зямлі, яны прывезлі з са- 
бою ўсё патрэбнае для жыцця. На аранжавых раў- 
нінах пабудавалі касмадромы, на высокіх гарах 
паставілі антэны, а цяністыя цясніны пакрылі лю- 
стэркавым рэчывам, каб выкарыстаць адлюстрава- 
ную энергію белага сонца Фаіс. 

Чым больш людзі абжывалі Фаіс, тым часцей 
іх караблі выкарыстоўвалі яе як прамежкавую стан- 
цыю ў космасе, тым больш планета беззваротна 
траціла сваю яркую прыгажосць. 

Аранжавыя даліны зніклі пад пластыкам, з 
цяснін павылазілі і распаўзліся ў розныя бакі тоў- 
стыя і тонкія кабелі, а горныя вяршыні больш 
нельга было ўбачыць за рац кратамі “а чад 
ных антэн. я ў. 4. і 

Шасцёра нясёні ваў якія жылі на Фые- па- 
крысе асвойталіся на планеце, ранкам з асалодай 
любаваліся ўзыходам сонца, а ў тыя ночы, калі не 
ўдавалася заснуць, садзіліся ў свой старэнькі ўсю- 
дыход і кіраваліся на другое паўшар'е -- пазага- 
раць у адной з яшчэ не цывілізаваных далін. 

Акрамя людзей, на Фаіс жыў робат. Называлі 
яго Роберцік. Ён не толькі забаўляў людзей -- ён 
правяраў яшчэ лініі напружання, што цягнуліся 
ад назапашвальнікаў энергіі. Роберцік рабіў гэта 
дзіўным чынам: ішоў уздоўж лініі, не выпускаю- 
чы правадоў з жалезных пальцаў, і пасвістваў; і 
чым вышэйшае было напружанне на лініі, тым 
весялей гучала яго песенька. 

Ва ўсім астатнім Роберцік быў проста маленькі 
дураслівец, які пацяшаў астранаўтаў сваёй балбат- 

нёй, часам нечым памагаў, але часцей замінаў, 
Начамі, калі людзі засыналі, Роберцік, якому не 
патрэбен быў адпачынак, блукаў па маленькай 
планеце, забаўляючыся тым, што прымушаў пра- 
вады іскрыцца, перасоўваў з месца на месца ра- 
кеты, ездзіў на старым усюдыходзе, а з набліжэн- 
нем раніцы старанна гатаваў сняданак. 

Будзіць людзей і гатаваць ім раніцаю каву пры- 
носіла Роберціку велізарнае задавальненне. Ён, 
усміхаючыся, сядзеў у канцы стала і ўважліва са- 
чыў за людзьмі. 

Роберт адрозніваўся ад тых серыйных робатаў, 
якія калісьці выкарыстоўваліся экспедыцыямі пры 
асваенні планет. Ён насіў кароткія штонікі. Праў- 
да, спачатку ён патрабаваў надзець яму такі самы 
касцюм, які насілі ўсе астранаўты. Аднак такі 
касцюм закрыў бы мноства індыкатараў! і кнопак 
кіравання ў розных месцах яго корпуса, якія па- 
вінны былі заўсёды быць на вачах. Так што давя- 
лося яму згадзіцца на спецыяльна яму пашытыя 
кароткія штонікі. 

З усіх астранаўтаў, якія працавалі на Фаіс, 
Роберцік больш за ўсё пасябраваў з Увальдам, 
якога тады называлі проста Увіс. Ён быў самы 
малады ў экіпажы, і маленькая планета стала пер- 
шым месцам работы ў яго жыцці. 

Увіс добраахвотна ўзяў на сябе ўвесь клопат 
пра Роберціка. Чысціў, змазваў, правяраў рэжы- 
мы і ніколі не пакідаў па-за ўвагай ніводнай Робер- 
цікавай скаргі на кантакты, што пачыналі іскрыцца, 


І Індыкатар -- прыбор для вымярэння фізічных велі- 
чынь, адлюстравання ходу працэсаў або стану аб'екта 
назірання. 

на суставы, якія парыпвалі, ці на зменлівае на- 
пружанне. Псаваўся Роберцік рэдка, у яго былі тры- 
валая канструкцыя, мозг сярэдняга аб'ёму і павя- 
лічаны блок запісу інфармацыі. Увісу часам зда- 
валася, што Роберцік запамінае мноства ўсялякай 
лухты замест таго, каб запаўняць блокі памяці 
якімі-небудзь карыснымі звесткамі. 

У кароткія і бясконца цудоўныя на Фаіс сві- 
тальныя часіны Увіс з Роберцікам нярэдка люба- 
валіся ўзыходам сонца з-за найбліжэйшага па- 
горка. Аднак Роберцік і тады больш глядзеў не на 
сонца, а на Увіса, таму што відовішча ўсходу, ад- 
нойчы зафіксаванае ў памяці робата, больш не 
цікавіла яго. А Увіс кожны раз адметна выказваў 
сваю радасць і захапленне. 

Калі яны вярталіся ў лагер, Увіс звычайна за- 
даваў Роберціку пытанні; яму было цікава, як ро- 
бат уяўляе сабе розныя жыццёвыя з'явы. 

-- Роберцік, што такое кветкі? 

-- Рэдкі ў Сусвеце працэс, калі неарганічныя! 
злучэнні ператвараюцца ў арганічныя”. 

-- А дождж? 

-- Кругазварот вадароду і кіслароду, -- адра- 
зу ж адказваў Роберцік. 

Тут Увіс пачынаў расказваць пра Зямлю. Ро- 
берцік слухаў яго ўважліва: у такія хвіліны ён 
уяўляў сябе амаль чалавекам і адчуваў, што ў яго 
жалезным целе адбываюцца нейкія незапраграма- 
ваныя працэсы і змены; яму хацелася кудысьці 


Я Неарганічны -- які не належыць да расліннага або 
жывёльнага, свету; нежывы. 

3 Арганічны -- тут: жывы, які мае адносіны да арганіз- 
маў, належыць да жывёльнага або расліннага свету. 

ляцець, чамусьці спяшацца, яго хваляваў ветрык, 
што дзьмуў на Фаіс і звычайна адзначаўся толькі 
барометрам. Роберціку здавалася, што ён улоўлі- 
вае водар кветак, які далятае з сенажацяў Зямлі, 
што высока ў небе павольна лунаюць птушкі (а пту- 
шак на Фаіс ніколі не было) і што голыя схілы гор 
акрываюцца зялёным дываном. 

Дзень мінаў за днём, і вось надышоў час чарго- 
вага палёту на Зямлю, каб папоўніць запасы хар- 
чавання, вады і тэхнічных матэрыялаў. Палёт лі- 
чыўся нескладаным, і звычайна яго выконваў адзін 
чалавек. Зразумела, кожнаму астранаўту карцела 
пабываць дома, таму ляталі ўсе па чарзе. 

На гэты раз павінен быў ляцець Увіс. Ён па- 
прасіў дазволу ўзяць з сабою Роберціка. Яму да- 
зволілі, бо пэўны час можна было абысціся і без 
робата. 

Так Роберцік убачыў Зямлю, сапраўдную жы- 
вую планету. Дагэтуль ён ведаў толькі Фаіе. Але 
што такое Фаіс у параўнанні з Зямлёй! Яркая па- 
верхня Фаіс нагадвала ўбранне, пашытае з мност- 
ва лапікаў аднаго колеру, Зямля ж была шмат- 
фарбная, гарманічная і, галоўнае, жывая. 

Вярнуліся яны ў дакладны час. Увіс, поўны 
новых уражанняў, з падвойнай сілай узяўся за ра- 
боту, не перастаючы паўтараць, як добра і спакой- 
на дома. 

Гледзячы на яго, астранаўты прыгадвалі свае 
першыя палёты і першыя вяртанні і толькі ўсмі- 
халіся. Аднак даволі хутка іх увага пераключы- 
лася з Увіса на Роберціка. Бо з робатам відавочна 
рабілася нешта незразумелае. 

Пачалося гэта адразу пасля палёту. 

Калі карабель толькі сеў на Фаіс, Роберцік ад- 
мовіўся пакінуць яго. Дарэчы, пра гэта ведаў тады 

толькі Увіс. Замест таго каб выйсці, Роберцік спы- 
ніўся каля адчыненага люка, і Увісу нават зда- 
лося, што ў звычайна абыякавым робатавым по- 
зірку на гэты раз прамільгнуў страх. 

-- Што здарылася, Роберцік? -- папытаўся Увіс. 

-- Нічога, -- адказаў Робат. -- Проста я не 
хачу на Фаіс. 

Увіс устрывожыўся. Робат не павінен гаварыць 
«не хачу». Роберцік мог бы сказаць: «не магу», «не 
ўмею», «не маю права» альбо «не ведаю». 

-- Чаму? -- запытаўся Увіс, зусім як у чалавека. 

Роберцік не адказаў. У тое імгненне ён быў па- 
добны да маленькага капрызнага хлапчука ў ка- 
роткіх штоніках. Так што Увіс проста ўзяў яго за 
руку і вывеў з карабля. 

Але з таго выпадку ўсё і пачалося. 

Вясёлы і жыццярадасны Роберцік зрабіўся маў- 
клівы і сумны. Ён часта доўга сядзеў адзін на па- 
горку, нешта ціхенька спяваючы, і адзінае, што ён 
яшчэ рабіў з задавальненнем, быў кантроль элек- 
трычных ліній. 

Штовечар Увіс дбайна правяраў тэхнічны стан 
Роберціка. Але ніякіх адхіленняў у ім не было, 
усе вузлы, блокі і ячэйкі працавалі нармальна. 

Раніцамі Роберцік больш не гатаваў. 

-- На кухні занадта горача, - тлумачыў ён 
Увісу, седзячы на касмадроме ў цяньку вежы кі- 
равання. Увіс тым жа вечарам праверыў тэрма- 
статы!. Не, усё было спраўнае. 

Усходы яны, як і раней, сустракалі ўдвух, але 
Увіс больш не задаваў пытанняў, баючыся пачуць 


1. Тэрмастат -- прыбор для падтрымання пастаяннай 
тэмпературы. 


305 


все учебник УбО.У 





у адказ што-небудзь зусім незвычайнае. Увіс разу- 
меў, што пагражае робату, калі і іншыя заўва- 
жаць яго дзівацтвы. Пакуль яшчэ ўдавалася вы- 
круціцца, спасылаючыся то на сапсаваны блок, то 
на разраджаныя акумулятары альбо разрэгулява- 
ны рэжым, але, калі так будзе прадаўжацца, бяс- 
концыя няспраўнасці могуць здацца падазронымі. 

Увіс пачаў усё часцей браць Роберціка з сабою 
ў далёкія выезды, часцей даручаў правяраць лі- 
нію, стараючыся не пакідаць робата без працы. 

Але хутка перастала дапамагаць і гэта. Робер- 
цікавы капрызы станавіліся ўсё больш відавоч- 
ныя. То ён адмаўляўся прабыць ноч на свежым 
паветры, заяўляючы, што ночы на Фаіс занадта 
халодныя, то патрабаваў узмацніць яго ахоўныя 
схемы, каб паменшыць напругу, якая праходзіла 
праз яго пры праверцы ліній... Падчае прагулак 
Увіс пачаў сур'ёзна гаварыць з Роберцікам, тлума- 
чачы яму, што ў людзей і робатаў -- розныя пра- 
вілы жыцця, што робатаў, калі яны не выконва- 
юць загадаў, можна караць, аддаваць у рамонт, 
замяняць альбо наогул разбіраць на часткі. 

-- Ну і няхай, - адказваў Роберцік, нават не 
гледзячы на Увіса. 

І настаў дзень, калі Роберцік зусім адмовіўся 
працаваць. Ток высокага напружання, па яго сло- 
вах, быў яму небяспечны, а на лініі можна абы- 
сціся і без робата -- можна ўключыць у ланцуг 
звычайныя індыкатары, а таксама аўтатрансфар- 
матары!, якія дарэмна пакрываюцца пылам дзесь- 
ці ў далёкім кутку склада. 


і Аўтатрансфарматар -- апарат для павышэння або 
паніжэння напружання электрычнага току. 

Не дапамагалі ні ўгаворы, ні пагрозы. Спакой- 
ны і абыякавы, Роберцік стаяў перад шасцю астра- 
наўтамі. 

-- Дык ты будзеш працаваць? 

-- Не. 

-- Цябе адправяць у разборку. 

-- Няхай. 

-- Можа, ты скажаш -- чаму? 

-- Я не хачу заставацца на Фаіс. 

-- Ды чаму ж? 

-- Фаіс -- нежывая планета. 

Ён казаў праўду. 

Сход вырашыў паведаміць пра няспраўнасць 
робата на базу. У хуткім часе ім адказалі, што но- 
вы робат высланы, а Роберціка трэба разабраць на 
часткі. 

Выканаць гэта, аднак, аказалася вельмі цяж- 
ка. Усе згаджаліся трываць Роберцікавы капры- 
зы, рамант: яго, наладжваць і ўгаворваць, але 
разабраць?.. Гэта было амаль тое самае, што за- 
біць. 

Насуперак усім інструкцыям людзі вырашылі 
даць Роберціку поўную свабоду дзеянняў. Ён жа 
не рабіў нічога дрэннага. Трэба было хіба што 
больш пільна сачыць за ім, але меры прымаць 
толькі ў выпадку крайняй патрэбы. 

Вестку пра тое, што хутка на Фаіс з'явіцца 
яшчэ адзін робат, Роберцік сустрэў зусім спакой- 
на. Некалькі сутак ён нерухома сядзеў у цеснай 
аранжарэі, дзе клімат нагадваў зямны і дзе астра- 
наўты ў вольны час саджалі, палівалі і палолі пры- 
везеныя імі расліны. 

-- Не сядзі тут, -- папярэдзіў Увіс. -- Вельмі 
сыра, і шмат азоту ў паветры, табе гэта шкодзіць. 

--. Ведаю, -- адказаў Роберцік. -- Але я паві- 
нен быць тут. 

Дарэмна спрабаваў Увіс забавіць Роберціка 
якой-небудзь работай. Роберцік нікуды не выхо- 
дзіў. А ў тую раніцу, калі Увіс першы раз сустрэў”. 
усход сонца адзін, астатнія астранаўты рыхтава- я 
ліся прыняць карабель з новым робатам. 

-- Роберцік, цяпер у цябе будзе сябра, -- ска- 
заў Увіс, зазірнуўшы ўвечары ў аранжарэю. 

-- Мне ўсё роўна. Я 

Увіс хацеў, як заўсёды, праверыць і змазаць 
робата, але той адмовіўся: 

-- Не трэба. Табе цяпер хопіць работы з но- 
вым. Раскажы лепш яшчэ пра Зямлю. Я паспеў 
там убачыць так мала... Там шмат такіх вялікіх 
дрэў, як тыя, што растуць каля касмадрома? Пом- 
ніш, як я ішоў па сцежцы і ўвесь час спатыкаўся 
аб карані? Памятаеш? А чаму ты не спатыкаўся і 
не падаў? Я ўвесь час думаў пра гэта і вось на- 
рэшце зразумеў. Гэта таму, што ты нарадзіўся на 
Зямлі і ўсё ведаеш загадзя... І. 

Увіс разгубіўся. Каб такое сказаў чалавек ---. 
яшчэ зразумела, але робат... « 

-- Праўда, -- сказаў ён. - На Зямлі шмат Я 
лясоў. Я 

-- Чаму ты не жывеш там? ( 

-- На Фаіс у мяне работа. 

-- Хіба на Зямлі яе няма? 

-- Знайшлася б... 

-- Тады чаму ты тут? 

-- Я люблю лётаць, падарожнічаць, бачыць 
новыя планеты... 

-- Нават непрыгожыя? Нежывыя? 

-- Усялякія. 

-- Не разумею, -- сказаў Роберцік і ад- 
вярнуўся. 

Увіс пайшоў. Калі назаўтра раніцай ён убачыў 
робата, той сядзеў нерухома. Агеньчыкі, што асвят- 
лялі яго твар, патухлі, стрэлкі прыбораў стаялі на 
нулі, хоць акумулятары былі зараджаныя. Правая 
Роберцікава рука была выцягнутая да абаграваль- 
ніка. Увіс нагнуўся і ў жалезнай далоні ўбачыў 
маленечкі зялёны парастак, малюпасенькую елач- 
ку са светлымі, аксамітнымі іголкамі. У жмені быў 
пясок, і парастак трымаўся ў ім, чапляючыся ледзь 
бачнымі карэньчыкамі. 


са 


Самым дарагім талісманам, што прывёз на Зям- 
лю доктар трох касмічных навук Увальд, быў не- 
вялічкі крышталёвы блок. 

Усе дваццаць гадоў, якія прабыў вучоны на 
розных планетах, станцыях, касмадромах, а по- 
тым і ў навуковай групе Цэнтра, Увальд бярог і 
ўсюды вазіў з сабою гэтую цацку. 

Вярнуўшыся на Зямлю, ён пасяліўся ў сваёй 
лясной хатцы і часта цэлымі днямі блукаў сярод 
маладых елачак, а вечары бавіў каля каміна. Зрэд- 
ку, у нейкія яму аднаму вядомыя дні, Увальд уклю- 
чаў тэлевізійны запіс. 

Крыніцай запісу быў маленькі крышталёвы 
блок. 

Мала хто бачыў гэты запіс. 

Сярод астранаўтаў хадзілі чуткі, што ён паказ- 
вае нейкую аранжавую планету, вельмі прыгожую 
і маленькую. 

Яе акрывалі зялёныя лясы і квітнеючыя сады. 

Птушкі, звяры і насякомыя на гэтай планеце 
вельмі нагадвалі зямных. 

Рэкі і азёры былі таксама як зямныя. 

І ўсяго гэтага там было шмат. 

Але больш за ўсё на планеце расло елак. 

Увальд нічога не расказваў пра паходжанне 
гэтага запісу. Аднак яго былыя калегі запэўнівалі, . 
што крышталь -- гэта ўсё, што засталося ад блока 
памяці нейкага разабранага калісьці робата. 

Праўда, спецыялісты лічаць, што такой плане- 
ты няма і быць не можа. Але іншыя пярэчаць, 
што ў блоку памяці не можа фіксавацца тое, чаго 
не існуе ў рэчаіснасці, бо робаты не здольныя ні 
фантазіраваць, ні марыць. 

Нядаўна Увальд завяршыў даследаванне пра 
здольнасць электроннага мозгу да творчай дзей- 
насці. Аднак яго высновы пакуль прыняты толькі 
як гіпотэзы!, бо кожны ведае, што ў робатаў няма 
ўяўлення. 


2] І. Як выглядала планета Фаіс? Чаму з цягам 
Я часу людзі сталі выкарыстоўваць яе як пра- 
межкавую станцыю ў космасе? Чаму плане- 
та паступова беззваротна траціла сваю яр- 
кую прыгажосць? 
2. Хто такі Роберцік? Якім вы яго ўяўляеце? 
8. Чым адрозніваўся ён ад іншых робатаў? 
Чым займаўся, як ладзіў з людзьмі? 
4. Раскажыце пра адносіны Роберціка з Уві- 
сам. Як яны бавілі час, пра што гутарылі? 
5. Прыгадайце, як Роберцік трапіў на Зямлю. 
Што надзвычай уразіла яго там? 


1 Гіпдтэза -- навуковае меркаванне, якое патрабуе пра- 
веркі на вопыце, перш чым стаць навуковай тэорыяй. 

6. Як змяніўся робат пасля вяртання на пла- 
нету Фаіс? Чым вы гэта растлумачыце? 

7. Як ставіліся да дзівацтваў Роберціка Увіс і 
іншыя астранаўты? 

8. Чаму, на вашу думку, Роберцік адмовіўся пра- 
цаваць? Як успрынялі яго рашэнне людзі? 

9. Што сталася з Роберцікам? Перачытайце рад- 
кі тэксту, у якіх аўтар пра гэта гаворыць. 
Выкажыце свае меркаванні і ўражанні. 

10. Чаму крышталёвы блок быў для Увіса са- 
мым дарагім талісманам? 

11. Як вы думаеце, чаму Увіса зацікавіла праб- 

лема здольнасці электроннага мозгу да твор- 

чай дзейнасці? Паразважайце, да якіх вы- 

сноў вучоны мог прыйсці. 

Разгледзьце рэпрадукцыю карціны на кас- 

мічную тэму «Пейзаж на Сатурне», створа- 

ную мастаком Язэпам Драздовічам у 80-я га- 

ды мінулага стагоддзя. (Гл. уклейку.) Якім 

уяўляўся мастаку Сатурн? Апішыце свае ўра- 

жанні ад карціны. 

Што збліжае вобразы далёкіх планет, ство- 

раныя Язэпам Драздовічам і Дзінтрам 

Шулцэ? 

14. Якімі вы ўяўляеце іншыя планеты? Нама- 
люйце іх краявіды, незямных істот або тое, 
што падкажа ваша фантазія. 

КАРОТКІ СЛОЎНІК 
ЛІТАРАТУРАЗНАЎЧЫХ ТЭРМІНАЎ 


Алегорыя -- іншасказанне; карціна або вобраз, 
якія маюць пераносны, прыхаваны сэнс. Але- 
горыя абапіраецца на абагульненні розных 
жыццёвых з'яў: воўк -- злосць, нелюдзімасць, 
прагнасць і жорсткасць; дуб -- моц, сіла, тры- 
валасць; ліса -- хітрасць іг. д. 

Апавядальнік -- асоба, ад імя якой вядзецца аповед. 

Апавяданне -- невялікі празаічны твор, у якім 
расказваецца пра асобную падзею, выпадак або 
здарэнне ў жыцці героя. У апавяданні няшмат 
персанажаў, дзеянне адбываецца на працягу 
невялікага адрэзка часу. 

Апісанне -- спосаб паказу жыцця, мастацкая ха- 
рактарыстыка абставін, месца дзеяння, абма- 
лёўка знешняга выгляду героя, карцін прыроды. 


Аповед -- паведамленне, расказ пра падзеі, паво-. 
дзіны, учынкі герояў і іх узаемаадносіны; рух 


і развіццё дзеяння Ў творы. 
Аповесць -- мастацкі твор, пераважна празаічны, 


у якім расказваецца пра шэраг падзей, што ад-. 
бываюцца на працягу значнага перыяду жыц-. 
ця галоўнага героя, паказваюцца яго ўзаемаад- 


носіны з іншымі персанажамі. 


, Ве х 
Байка -- невялікі, часцей вершаваны твор саты-. 


рычнага зместу з алегарычным сюжэтам і паву- 
чальнай канцоўкай (мараллю). 

Батлейка -- перасоўны лялечны тэатр, вядомы ў 
Беларусі з ХУІ стагоддзя. 

Вобраз мастацкі -- карціна жыцця, створаная 
пры дапамозе творчага ўяўлення пісьменніка, 
якая адлюстроўвае яго думкі, пачуцці і эмацы- 
янальна ўздзейнічае на чытача. Мастацкім воб- 
разам можа быць герой твора -- чалавек, жы- 
вёла, нават прадмет, а можа быць пейзаж, мас- 
тацкае апісанне нейкай рэчы, з'явы прыроды. 

Герой літаратурны -- мастацкі вобраз чалавека, 
які паказаны ў творы. Ужываюцца таксама па- 
няцці: персанаж, дзейная асоба, літаратурны 
характар. 

Гіпербала -- моцнае перавелічэнне ўласцівасцей, 
якасцей прадмета або з'явы з мэтай мастацкай 
выразнасці: Узмахне крылом -- быццам бор 
шуміць, // Узмахне другім - што мяцель гу- 
дзіць (Максім Багдановіч). 

Гумар -- паказ чаго-небудзь у камічнай, дабра- 
душна-смешнай форме. 

Дэталь -- рыса, выразная падрабязнасць у паказе 
паводзін, апісанні знешнасці героя, абстаноўкі. 
Надае карціне, эпізоду эмацыянальную афар- 

ў боўку. 

Ідэя -- абагульненая думка, асноўны сэнс мастац- 
кага твора, тое галоўнае, што хацеў сказаць 
аўтар. 

Іронія ак, мастацкі прыём, спосаб камічнага пака- 
зу, у аснове якога ляжыць стоеная насмешка: 
сцвярджаецца супрацьлеглае таму, што дума- 
юць дра асобу ці прадмет. 

Кампазіцыя -- уся складаная будова літаратур- 
нага твора, размяшчэнне і спалучэнне ўсіх яго 
частак, раздзелаў, эпізодаў, сцэн. 

Метафара -- перанясенне ўласцівасцей адной з'я- 
вы на другую, чым-небудзь падобную на яе: 
А дзень гарыць, а дзень палае (Якуб Колас). 

Міф -- старажытны народны аповед пра паходжан- 
не свету, жыццё прыроды і чалавека. 

Паралелізм -- кампазіцыйны прыём, пры якім 
два вобразы, чым-небудзь падобныя або проці- 
леглыя, раскрываюцца ў супастаўленні, пара- . 
лельна, у выглядзе разгорнутага параўнання. 
Сустракаецца так званы адмоўны паралелізм. 

Параўнанне -- мастацкі прыём, характарыстыка. 
аднаго прадмета, з'явы пры дапамозе супастаў- . 
лення яго з іншым на аснове іх падабенства: 
Весні дзень, як лядзень, // Сходзіць звонкай 
слязой... (Сцяпан Гаўрусёў). 

Пейзаж -- малюнак прыроды ў літаратурным тво- 
ры, які дае магчымасць уявіць месца дзеяння, 
характарызуе душэўны стан героя, яго паво- 
дзіны. » 

Песня -- вершаваны і музычны твор для выканан- 
ня голасам (спявання). 

Пёсня літаратурная -- песня, створаная на словы 
паэта. 

Прытча (прыпавесць) -- невялікі твор павучаль- 
нага характару, алегарычны па форме. 

Рытм -- раўнамернае паўтарэнне, чаргаванне вер- 
шаваных радкоў, а ўнутры радкоў -- націскных 
і ненаціскных складоў. Я 

Рыфма -- сугучнасць канчаткаў радкоў у верша- 
ваным творы. ёі 

Сатыра -- вострае, з'едлівае выкрыццё адмоўных 

, з'яў жыцця і недахопаў чалавечага характару. 

Сімвал -- умоўнае абазначэнне думкі, ідэі, пера- 
жывання, з'явы праз мастацкі вобраз, які не-. 
чым нагадвае іх. Напрыклад: жыта -- сімвал. 
жыцця, мірнай працы, шчасця; крыж -- сім- 
вал веры. 

Страфа -- частка вершаванага тэксту, якая змя- 
стоўна аб'ядноўвае некалькі радкоў. 

Сюжэт -- паслядоўнае разгортванне падзей, у якіх 
выяўляюцца характары і ўзаемаадносіны геро- 
яў. Выдзяляюць этапы сюжэта: экспазіцыя, за- 
вязка, развіццё дзеяння, кульмінацыя, развязка. 

Троп -- ужыванне слова ў пераносным значэнні 
(эпітэт, параўнанне, метафара, сімвал, гіперба- 
ла, алегорыя і інш.). Тропы дапамагаюць пісь- 
менніку вобразна, маляўніча перадаць жыццё- 
выя з'явы. 

Тэма - жыццёвая з'ява або кола з'яў, пра якія 
ідзе размова ў творы. 

Увасабленне -- мастацкі прыём, калі нежывым, 
неадушаўлёным прадметам і з'явам надаюцца 
ўласцівасці чалавека або жывых істот: Даж- 
джы за морамі паснулі (Міхась Стральцоў). 

Фантастыка -- гэта вобразы, падзеі ці абставіны, 
абмаляваныя ў мастацкім творы, але немагчы- 

,мыя ў жыцці. 

Эпітэт -- мастацкае азначэнне, якое вобразна ха- 
рактарызуе з'яву, прадмет, чалавека: Зямля 
мая то мяккая, то мулкая, // Ад навальніц 
прасторная і гулкая - // Такая непаўтор- 
ная заўсёды. // Ад спёкі разамлелая, спакой- 
ная, // Бярозавая, бэзавая, хвойная -- // Яна 
найпрыгажэйшая заўсёды (Пімен Панчанка). 

ЗМЕСТ 


Кніга адкрывае свет... 


Мой род. Родная зямля. Народ (7) 
Уладзімір Ліпскі. Ад роду -- да народу 
(З кнігі «Я») 
Алесь Пісьмянкоў. Продкі 
Еўдакія Лось. Продкі 
Пятрусь Броўка. Зямля Беларусі (Урывак 
з паэмы «Беларусь») .............анннн 
Леанід айлакса «О Беларусь! Старонка да- 
рагая...» ....... а Чь В. а Я 
Люба Я. ра Айчыны. 
Юрась Свірка. Верны крэўнаму брацтву 
Генадзь Бураўкін. «Я хачу прайсці па зямлі...» 
Уладзімір Караткевіч. Лебядзіны скіт (Ска- 
рочана) .... 















Свет загадак і цудаў (33) 


Міфы 
Пра багоў. 
Пра міфічных істот (духаў)... 
Янка Купала. Як у казцы... (Скарочана) ...... 
Ян Баршчэўскі. Вужыная Карона. Пераклад 
з польскай мовы Міколы Хаустовіча А 
Максім Багдановіч. Вадзянік ............. 
Палешукі і палевікі (Народная легенда) ..... 
Казімір Камейша. Камень ля вёскі Камень ... 
Якуб Колас. Жывая вада ............................ 

Сэрцам народжаны спеў (67) 

















Народная песня 67 
Прыехала каляда на белым кані. 73 
Вы, калядачкі, бліны-ладачкі... ... 73 
Благаславі, маці, вясну заклікаці та 
А на Купалу рана сонца іграла... 75 
Добра жаць -- шырокая ніўка. 76 
Каля месяца, каля яснага. 76 


Рэчанька (г 9т 














Літаратурная песня 78 
Алесь Ставер. Жураўлі на Палессе ляцяць.. 81 
Алесь Бачыла. Радзіма мая дарагая... . 83 
Валянцін Лукша. Дарагая мая Беларусь. 84 
Генадзь Бураўкін. Малітва.. 85 
Біблія -- вечная і дзівосная кніга (87) 
Біблейскія паданні 89 
Стварэнне свету ................. 89 
Прытча пра блуднага сына . 92 
Ной будуе каўчэг. Патоп. 94 





Францыск Скарына. Біблія» аа АХ НЯ 
ленне Алеся Разанава ................................ 98 
Якуб Колас. «Не дай, Божа, сэрцам знік- 











99 
а «199 
Біблейскія вобразы ў бат- 
лейцы. 100 
Цар ае - 108 
Каляндар роднай прыроды (110) 
Змітрок Бядуля. Зямля .............................. 110 
Паўлюк Трус. Падаюць сняжынкі... (Уры- 
вак з паэмы «Дзясяты падмурак») ............ 111 
817 

Пра метафару... ав 
Данута Бічэль. Бяроза . 
Рыгор Барадулін. Уцякала зіма ад вясны 
Пра ўвасабленне................ Барана, 
Янка Брыль. «Над зямлёй -- красавіцкае 
неба:.:е г... ыаадар гн: 
Анатоль Вялюгін. Спелы бор паяс Зб 
Іван Мележ. Першы іней (Урывак з рамана 
«Подых навальніцы» ) 122 
Аляксей Коршак. Кляновы ліст .... 128. 
Аляксей Пысін. «Не адчувае лес зямлі...»... 125 
Іван Грамовіч. Воблакі ........................ н. 186 














Чалавек -- гэта цэлы свет (132) 
Алена Васілевіч. Сябры .. 
Пра апавяданне 141. 
Кузьма Чорны. Насцечка (Скарочана) 148 
П.ріва/а шова п ЁЎ... аз.. 05. ў, аў... 194 


Покліч мінулых стагоддзяў (196) 

Лявон Случанін. Рагнеда (Урыўкі з паэмы)... 196 
Уладзімір Бутрамееў. Славутая дачка Полац- 

кай зямлі (Скарочана) - 
Сяргей Тарасаў. Еўфрасіння Полацкая ........ 
Генрых Сянкевіч. Незабыўная старонка сла- 
вянскай мінуўшчыны (Урыўкі з рамана 
«Ерыжакі»). Пераклад з польскай мовы Мі- 
хася Кенькі ... 804 


. 182. 






. 198. 
201. 








Вайна -- боль і памяць народа (212) 
Мікола Сурначоў. У стоптаным жыце.......... 212 


Аляксей Пысін. Проня ........... 
Анатоль Вярцінскі. Два полі... 


818 

Вячаслаў Адамчык. Салодкія яблыкі........... 216 


Пра мастацкі вобраз ................ 233 
Зямля мая -- зялёны дом (286) 
Пімен Панчанка. Сармацкае кадзіла ........... 236 


Іван Пташнікаў. Алені (Скарочана). 
Пра кампазіцыю 
Алесь Жук. Стары бабёр (Урывак з аповесці 
«Паляванне на Апошняга Жураўля»).. 
Янка Маўр. Багіра Ваў ЦС 
Пімен Панчанка. «Вясёлай маланкаю ластаў- 
ка бліскав-.:9 нава ангар араа на ато 








263 





І досціп, і мудрасць (281) 
Якуб Колас. Конь і сабака 
Алесь Звонак. Гарбуз ... 
Пра байку... 


Уладзімір Корбан. аных ав 
Міхась Скрыпка. Свіння і Баран. 


Святло далёкай зоркі (288) 
П р а фай абаб НУ нааанакнаваанасаелнеава 288 
Раіса Баравікова. Гальштучнік (. а з 
«Аповесці чатырох падарожжаў») .. 
Дзінтра Шулцэ. Роберцік. Пераклад з латыш- 
скай мовы Эдуарда Садаўнічага .................. 300 


... 281 
-ак-882 
288 
285 
. 286 
















290 





Кароткі слоўнік літаратуразнаўчых тэр- 
мінаў “анна аа ЕЦ 312 

